

हिन्दी-ग्रन्थ-रत्नाकर-सीरीजका १७ वाँ ग्रन्थ ।

---

# दुर्गादास ।



सुप्रसिद्ध नाटककार

स्वर्गीय द्विजेन्द्रलाल रायके बंगला नाटकका  
हिन्दी अनुवाद ।



अनुवादक—

पं० रूपनारायण पाण्डेय ।

हिन्दी-ग्रन्थ-रत्नाकर कार्यालय, बम्बई ।



श्रावण, १९८१ विक्रम ।



अगस्त १९२४ ई० ।



तुर्थावृत्ति । ]

[मूल्य एक रुपया ।

कपड़ेकी जिल्ददारका १॥)

उनके कानोंमें संगीतवर्षण नहीं करेगी ? राजस्थानके इस परिच्छेदमें राजपूतोंकी वीर्यगरिमीका निर्वाणोन्मुख प्रदीपके समान उज्ज्वलतम विकास देख पड़ता है । राजस्थानके इसी परिच्छेदको लेकर दुर्गादास रचा गया है । यह नाटक चाहे जैसा हो—पर इसका विषय महत् है । और यही बंगीय पाठकोंके ऊपर हमारे दुर्गादासका प्रधान दावा है ।

“मूल घटनाका वृत्तान्त हमने केवल राजस्थानसे ही नहीं लिया है, अर्म्मी-दिके इतिहाससे भी उपादान संग्रह किये हैं ।

“औरंगजेबको हमने पिशाचरूप कल्पित नहीं किया है—जैसा कि टाड और अर्म्मेने किया है । हमने उसे ‘सरल धार्मिक मुसलमान’ के रूपमें खड़ा किया है । उसके द्वारा जो अत्याचार हुए, वे उसकी अत्यधिक धर्मान्धता और इस्लाम-धर्म-प्रचारके दृढ संकल्पके फलसे हुए । \* \* \*

हमें यह प्रकट करते हुए प्रसन्नता होती है कि ‘दुर्गादास’ का हमारे हिन्दीभाषाभाषी पाठकोंने भी यथेष्ट आदर किया है और इसका स्पष्ट प्रमाण यह है कि केवल दो ही वर्षोंमें इस नाटकके प्रथम संस्करणकी २००० प्रतियाँ बिक गई हैं ।

इस संस्करणमें यत्र तत्र थोड़ा बहुत परिवर्तन किया गया है । जो भूलें रह गई थीं, वे ठीक कर दी गई हैं और गीतोंको बिलकुल नये सिरसे बनवा दिया है । पहले संस्करणमें जो गीत थे, वे मूल गीतोंके अनुवाद या भावानुवाद नहीं थे—, यहाँ वहाँसे संग्रह किये हुए थे; पर अबकी बार वे मूलगीतोंके भावानुवाद हैं ।

आशा है कि पाठक इन परिवर्तनोंको पसन्द करेंगे और इस नाटकको तथा इसके स्वर्गीय भावोंको अधिकाधिक फैलानेका प्रयत्न करेंगे ।

अगहन सुदी ६, ।  
वि० सं० १९७५ । ।

निवेदक—  
नाथूराम प्रेमी । •

## नाटकके प्रधान पात्र ।



### नट

औरंगजेब	...	...	...	भारत-सम्राट् ।
राजसिंह	...	...	...	मेवाड़के राना ।
श्यामसिंह	...	...	...	बीकानेरके राजा ।
संभाजी	...	...	...	मराठोंके राजा ।
दुर्गादास	...	...	...	मारवाड़के सेनापति
दिलेरखाँ	...	...	...	} मुगल-सेनापति ।
तहव्वरखाँ	...	...	...	
अकबर	...	...	...	} <del>औरंगजेबके</del> चारों लड़के ।
मौजम	...	...	...	
आजिम	...	...	...	
कामबख्श	...	...	...	
भोमसिंह	...	...	...	} राना राजसिंहके लड़के ।
जयसिंह	...	...	...	
समरदास	...	...	...	दुर्गादासके भाई ।
अजितसिंह	...	...	...	जसवन्तसिंहका लड़का ।
कासिम	...	...	...	एक मुसलमान ।

### नटी

गुलनार	...	...	...	औरंगजेबकी बेगम ।
महामाथा	...	...	...	जसवन्तसिंहकी रानी ।
कमला	...	...	...	} जयसिंहकी रानियाँ ।
सरस्वती	...	...	...	
रजिया	...	...	...	अकबरकी लड़की ।

# दुर्गादास ।

## पहला अंक ।

### पहला दृश्य ।



स्थान—दिल्लीके महलमें सम्राट औरंगजेबका सभा-भवन ।

समय—सवेरे आठ बजे ।

[ सिंहासनपर बादशाह औरंगजेब बैठे हुए हैं । उनके बाईं ओर बीकानेरके राजा श्यामसिंह बैठे हैं । दाहिनी ओर तहस्वरखाँ और दो सिपाही एकाग्र भावसे नीची निगाह किये खड़े हैं । सामने राठौर-सेनापति दुर्गादास और उनके भाई समरदास खड़े हैं । ]

औरंगजेब—दुर्गादास ! जसवन्तसिंहकी मौतको मुगल बादशाहतकी बदनसीबी समझना चाहिए ।

दुर्गादास—जहाँपनाह ! साम्राज्यकी भलाईके लिए—राजाकी आज्ञाका पालन करनेके लिए—मरनेमें हर एक प्रजाका गौरव है ।

औरंगजेब—तुमने ठीक कहा दुर्गादास ! जसवन्तसिंहके सिवा बागी काबुलियोंको और कौन काबूमें ला सकता ? उनका मुझ पर बड़ा एहसान है—इस जिन्दगीमें मैं उस एहसानका बदला नहीं चुका सकता—( श्यामसिंहसे ) क्यों न राजासाहब ?



श्याम०—वेशक ।

समरदास—क्यों ? जहाँपनाहने तो जसवन्तसिंहके लड़के पृथ्वी-सिंहकी जान लेकर उसका बदला चुका दिया !

औरंग०—मैंने उसकी जान ली ! ऐ जवान ! तुमको होश नहीं कि तुम किसे यह तोहमत लगा रहे हो ! मैंने उसकी जान ली ! मैं पृथ्वीसिंहको अपने लड़केकी तरह चाहता था । मैंने उसे अपने हाथसे खिलअतकी पोशाक पहनाई थी ।

समर०—सम्राट् ! उस अबोध बालकने भी यही समझा था । बेचारा सरल बालक नहीं जानता था कि वह पोशाक जहरीली है ।

श्याम०—समरदास ! तुमको कुछ होश है कि तुम किससे बातें कर रहे हो ?

समर०—जानता हूँ राजा साहब ! आपके प्रभुके साथ—अपने प्रभुके साथ नहीं ।

( औरंगजेब कुछ चौंक पड़े । अपने मुँह पर इस प्रकार अपना कलंक सुननेका उनको अभ्यास न था । उनकी भौंहोंमें बल पड़ गये । )

लेकिन तत्काल ही उन्होंने अपनेको संभाल लिया । )

औरंग०—कौन कहता है कि वह पोशाक जहरीली थी ?

दुर्गा०—नहीं जहाँपनाह ! इसका कोई प्रमाण नहीं है । यह सर्व-साधारणका अनुमानमात्र है कि वह पोशाक जहरीली थी ।

समर०—( क्रोधके साथ ) अनुमान ! पोशाक पहननेके कुछ ही समय बाद विषके वेगसे तड़प तड़प कर बेचारा मर गया । मैंने क्या कुअँर पृथ्वीसिंहकी मौत देखी नहीं ?—अनुमान ! तो जसवन्त-सिंहको अफगानिस्तान भेजकर उनकी हत्या कराना भी अनुमान है ! और आज उनकी रानी और छोटे कुअँरको दिल्लीमें रोक रखना

भी अनुमान है ! फिर तो तुम अनुमान हो; मैं अनुमान हूँ; सम्राट् औरंगजेब अनुमान हैं; मुगल-साम्राज्य अनुमान है; यह सारा विश्व अनुमान है ! यह अनुमान नहीं है दुर्गादास !—यह ध्रुव, स्थूल, प्रत्यक्ष है ।

दुर्गा०—क्रोधको शान्त करो भैया !—याद करो, क्या प्रतिज्ञा करके आये थे ।

समर०—अच्छा ! मैं चुप हूँ ! ( वादशाहसे )—किन्तु एक बात कहे रखता हूँ जनाब ! यह न समझिएगा कि हम लोग बिलकुल दूध-पीते बच्चे हैं, कुछ नहीं समझते ! कुछ कुछ समझते हैं ।

दुर्गा०—राजाधिराज ! मेरे भाईका स्वभाव ही कुछ कड़ा है—माफ कीजिए ।—जहाँपनाह हम लोग आज वादशाहकी सेवामें एक विनीत प्रार्थना करने आये हैं ।

औरंग०—अच्छी बात है ! कहो ।

श्याम०—कहो दुर्गादास ! भय क्या है । सम्राट् उदार हैं । उन्होंने तुम्हारे बदमिजाज भाईको माफ कर दिया है । तुम्हारे लिए भयका कोई कारण नहीं है ।

दुर्गा०—हम लोगोंका विनीत निवेदन यही है कि जोधपुरकी महारानी—जसवन्तसिंहकी विधवा—बच्चोंको लेकर, अपने राज्यको लौट जाना चाहती है । इसी बारेमें मैं सम्राटसे आज्ञा माँगता हूँ ।

औरंग०—इसमें मेरी इजाजतकी क्या जरूरत है ?

दुर्गा०—जहाँपनाहकी इजाजतकी क्या जरूरत है, सो तो मैं भी नहीं । किन्तु मुगल सेनापति तहव्वरख़ाँ—हुजूरकी आज्ञाके बिना तो यहाँसे जाने देना नहीं चाहते ।

औंग०—( तहव्वरखोंकी ओर देखकर ) किस लिए तहव्वरखों ?

तहव्वरखों—जहाँपनाहका ऐसा ही हुक्म मैं समझा था ।

औंग०—वह—हाँ, मैंने कहा था कि जसवन्तसिंहकी रानीको नै दिह्ठीसे जानेसे पहले खुश करना चाहता हूँ । जो मेहेरबानी दिखा-नेमें मैंने जसवन्तसिंहके साथ कुछ उठा नहीं रक्खा उस मेहेरबानीसे उनकी रानीको भी मैं महरूम नहीं रखना चाहता । ( श्यामसिंहसे ) क्यों गजासाहब ?

श्याम०—जहाँपनाह जसवन्तसिंहके परिवार पर, सदासे असीम अनुग्रह दिखाते आ रहे हैं ।

समर०—सम्राट् !—मुझसे बिना कहे रहा नहीं जाता दुर्गादास—सम्राट् ! आप इतनी ही कृपा कीजिए कि खुश करनेका इरादा छोड़ दीजिए । आपकी भौहोंमें बल पड़नेसे मैं उतना नहीं डरता, क्यों कि उनका भाव समझमें आजाता है । किन्तु आपकी हँसी देखकर बड़ा डर लगता है जनाब ! क्योंकि उसका भाव कुछ समझमें नहीं आता ।—सीधी भाषामें कहिए कि आप जसवन्तसिंहका सर्वनाश करना चाहते हैं, उनकी जिस तरह हत्या कराई है, उनके बड़े लड़के पृथ्वीसिंहको जिस तरह मार डाला है, वैसे ही उनकी रानी और छोटे कुँअरका भी मारना चाहते हैं । कहिए सीधी भाषामें कि जसवन्तसिंहके कुलमें किसीको न रखिएगा । कहिए—हम समझ सकेंगे । मैं आपसे यही भिक्षा माँगता हूँ कि आप अनुग्रह न करें जनाब । आप लोगोंकी शत्रुतासे मित्रता बहुत भयानक है ।

दुर्गा०—भैया ! तुम क्या मेरी प्रार्थनाको व्यर्थ करनेके लिए आये हो ?—तुम लौट जाओ !

समर०—जाता हूँ दुर्गादास ! और एक बात—केवल एक बात कहूँगा । मैं एक बातमें जनावरके पूर्व पुरुष अकबरकी अपेक्षा जनावर पर अधिक श्रद्धा रखता हूँ । क्योंकि आप उनकी तरह मीठी छुरी नहीं हैं । आप खालिस मुसलमान—सरल गवॉर कइर मुसलमान हैं । आप उनकी तरह व्याहके बहानेसे हिन्दुओंका हिन्दूपन नहीं नष्ट करते । सीधी, साफ और पैनी पुरानी मुसलमानी रीतिसे अपने धर्मका प्रचार करते हैं ।—कहिए, इससे मैं नहीं डरता । वस, अनुग्रह न कीजिएगा । जो अनुग्रह आप कर चुके हैं वही काफी है । वह अनुग्रह अर्भातक हमारे सँभाले नहीं सँभला । दोहाई है, अब और अनुग्रह न कीजिएगा !— ( प्रस्थान । )

( तहव्वरख़ाँका आगे बढ़कर समरदासको रोकनेकी चेष्टा करना और औरंगजेबका मना करना । )

औरंग०—दुर्गादास ! तुम्हारी खातिरसे मैंने तुम्हारे बद मिजाज भाई-को माफ किया । लेकिन तुम्हारे भाईने एक बात सच कही । मैं मीठी छुरी और ढोंगिया नहीं हूँ । मैं भीतर और बाहर मुसलमान हूँ । इस पुराने मजहबको फैलाने और बढ़ानेके लिए ही मैं इस तख्त पर बैठा हूँ ! तख्त पर बैठनेके पहले मैंने चाहे जो किया हो—बादशाह होनेके बादसे मैं इसी धर्मकी फकीरी कर रहा हूँ ।

दुर्गा०—इस बातको मैं मानता हूँ जहाँपनाह !—उसके बाद भी अगर आपने किसीके साथ बुरा वर्ताव किया होगा तो बुरे आदमीके साथ । सो तो कुछ अनुचित नहीं है ।—इसको दयाकी दृष्टिसे उचित चाहे न भी कहें, लेकिन नीतिके विरुद्ध कभी नहीं कह सकते ।

औरंग०—यह तुम मानते हो ?

दुर्गा०—मानता हूँ ! लेकिन जहाँपनाह ! महाराज जसवन्तसिंहने अगर कभी भ्रमवश आपकी मर्जीके खिलाफ काम किया हो, तो भी उनकी विधवा रानी और नासमझ नन्हां बच्चा सम्राटकी कोपटछिमें पड़नेके पात्र नहीं हैं । उन्होंने कुछ अपराध नहीं किया ।

औरंग०—दुर्गादास ! मैं आपको सताना नहीं चाहता; खुश करना चाहता हूँ ।

श्याम०—सम्राट् आपको खुश करना चाहते हैं दुर्गादास !

दुर्गा०—सम्राटकी इस इच्छाको जानकर ही महारानीकी खुशीका ठिकाना न रहेगा !—बस; अब आज्ञा दीजिए ।

औरंग०—( श्यामसिंहसे ) राजासाहब, इस समय आप मेरी खास बैठकमें चलकर ठहरिए । मैं आता हूँ । ( श्यामसिंहका प्रस्थान । )

औरंग०—( दुर्गादाससे ) मैं देखता हूँ कि तुम सिर्फ मालिकके जाँनिसार नौकर ही नहीं हो; तुम सल्तनतके दावपेंचोंमें भी खूब होशियार हो । तुमसे चालाकी करना फिजूल है । तो सच बात सुनो ! मैं जसवन्तसिंहकी रानी और कुँआरेको चाहता हूँ ।

दुर्गा०—सो तो मैं पहलेसे जानता हूँ जहाँपनाह ! लेकिन इसका कुछ कारण नहीं जान पड़ता । महारानी स्त्री है, और जसवन्तसिंहका लड़का दुधमुँहा बच्चा है । उन्हें लेकर सम्राट् क्या करेंगे ?

औरंग०—दुर्गादास ! शायद यह तुम जानते हो कि हिन्दोस्तानका बादशाह अपनी हर एक रियायाके आगे अपने हरएक कामका मतलब बतलानेके लिए मजबूर नहीं है ।

दुर्गा०—( धड़ीभर सोचकर ) तो जहाँपनाह, मेरी प्रार्थना बिल्कुल बेकार है ?

औरंग०—हाँ । बिल्कुल बेकार है ।

दुर्गा०—तो फिर मुझे और कुछ कहना नहीं है ।

औरंग०—तुम जसवन्तसिंहकी रानी और बच्चेको मुझे सोंपनेके लिए तैयार नहीं हो ?

दुर्गा०—जबतक दम है तबतक नहीं ।

औरंग०—सुनो दुर्गादास ! तुम जसवन्तसिंहकी रानी और बच्चेको मुझे दे दो । मैं तुम्हें खूब इनाम दूँगा !

दुर्गा०—( हँसकर ) सम्राट्—मैं इस दर्जेके आदमियोंसे कुछ ऊँचे खयालका आदमी हूँ । दुर्गादास जीवनमें केवल अपने कर्तव्यको मुख्य मानता है और उसे ही पहचानता है । दुर्गादासके दममें दम रहते किसीकी मजाल नहीं कि उसके स्वर्गवासी स्वामी जसवन्तसिंहके परिवारके किसी आदमीके बदन पर हाथ लगा सके ।—अच्छा चलता हूँ जहाँपनाह ! आदाव !

औरंग०—ठहरो । दुर्गादासके दममें दम रहते शायद वैसा न हो सके । लेकिन दुर्गादासके मरने पर तो हो सकेगा । तहव्वरखाँ—गिरफ्तार कर लो ।

[ तहव्वरखाँ आगे बढ़ता है । ]

दुर्गा०—( म्यानसे तरवार खींचकर ) खबरदार !—इसके लिए मैं तैयार होकर आया हूँ जनाब ।

( दुर्गादास कमरमें लटकती हुई तुरही या बिगुलको बजाते हैं )

• और उसे सुनकर तत्काल ही नंगी तरवार हाथमें लिये •

पाँच राजपूत दरबारमें धुस आते हैं । )

दुर्गा०—ये पाँच आदमी आपने देखे जहाँपनाह ?—अबकी तुरही बजाते ही पाँच सौ आदमी यहाँ मौजूद हो जायँगे—समझकर काम कीजिएगा ।

औरंग०—जाओ ।

( सिपाहियोंसहित दुर्गादासका प्रस्थान । )

औरंग०—( दमभर सन्नाटेमें रहनेके बाद ) दुर्गादास ! मैं जानता था कि तुम मालिकके खैरख्वाह, होशियार, दिलेर, बहादुर हो । लेकिन मुझे यह खयाल न था कि तुम्हारी इतनी हिम्मत हो जायगी ।  
—( तहव्वरखाँसे ) तहव्वरखाँ !

तहव्वर०—खुदाबन्द !

औरंग०—सिपहसालार दिलेरखाँसे कहो, मेरा हुक्म है कि वह अभी फौज ले जाकर जसवन्तके घरको घेर ले । जाओ ।

( पर्दा बदलता है । )

## दूसरा दृश्य ।



स्थान—दिल्लीके शाही महलमें बेगम गुलनारका कमरा ।

समय—दोपहर ।

गुलनार—( कमरेमें टहलती हुई आप-ही-आप ) जोधपुरकी रानी !—तूने एक दिन ग़रूरके मारे मुझे मेरे सामने मोल ली हुई बाँदी बेगम कहा था । तेरे उस घमंडको आज मैंने ठुकराकर चूर कर दिया कि नहीं ! तेर शौहरको काबुल भेज कर कल करवा डाला, तेर बड़े लड़केको जहर देकर मरवा डाला । अब तेरे सामने ही तेरे छोटे लड़केकी जान देंगी । तुझको अपने पैरोंका धोअन पिलाऊँगी । फिर तुझे जीते ही गड़वा दूँगी । जानती है जोधपुरकी रानी ! यह मोल ली हुई बाँदी बेगम ही आज इस मुगलोंकी बड़ी भारी सल्तनत पर हुक्मत कर रही है ।—और औरंगजेब ?





औंगा०—( जाते जाते अपने आप ) इस दुर्गादासकी कैसी हिम्मत है । अभीतक यही सोच रहा हूँ ।—भरे दरबारमें मेरे सामने तलवार निकालकर और धोड़ेपर चढ़कर चल दिया !—ऐसी हिम्मत तो पहले किसीकी, उसके मालिक जसवन्तसिंहकी भी, नहीं देखी गई ।  
( धीरे धीरे प्रस्थान । )

### तीसरा दृश्य ।



स्थान—मुगल-सेनापति दिलेरखाँके घरकी बाहरी बैठक ।

समय—तीसरा प्रहर ।

[ दिलेरखाँ फौजी पोशाक पहन रहा है और उसका प्रधान कर्मचारी तहव्वरखाँ सामने खड़ा है । ]

दिलेरखाँ—क्या कहा खाँसाहेब ? राठौर सेनापति दुर्गादास बादशाहकी नाकके पास तलवार घुमाकर चला गया ?

तहव्वरखाँ—हाँ !

दिलेर०—और तुम खड़े खड़े देखा किये ?

तहव्वर०—जी हाँ !

दिलेर०—सीधे होकर ?

तहव्वर०—जहाँतक हो सका ।

दिलेर०—जहाँतक हो सका, इसका क्या मतलब ?

तहव्वर०—यही, बादशाहकी नाकके ऊपर उसकी तरवार घुमी थी न—

दिलेर०—बादशाहकी नाकके ऊपर घुमी ?

तहव्वर०—बादशाहके नाकके ऊपर घुमी—और खूब घुमी !

दिलेर०—तब शायद तुम जरा टेढ़े हो गये ?

तहव्वर०—हाँ साहब टेढ़ा हो गया ! मैं था, इससे टेढ़ा हो गया ! और कोई होता तो चित हो जाता !

दिलेर०—अपनी तरवार क्यों नहीं निकाली ?

तहव्वर०—तरवार निकालनेका वक्त ही कहाँ मिला ?

दिलेर०—वक्त ही नहीं मिला ?

तहव्वर०—अरे उस राजपूतने एकाएक इतनी जल्दी तरवार खींच ली कि कोई भी भला आदमी तरवार खींचनेमें उतनी फुर्ती न करेगा । बादको उसके चलेजाने पर—

दिलेर०—शायद तुमने तरवार खींची ?

तहव्वर०—तब फिर तरवार खींचकर क्या करता ?

दिलेर०—उसके चले जाने पर फिर तुमने क्या किया ?

तहव्वर०—नाकपे हाथ लगाकर देखा—नाक है कि नहीं !

दिलेर०—शायद तुमको नाकके होनेमें शक हुआ ?

तहव्वर०—कुछ शक तो जरूर हुआ । उस राठौरने इस तरह जल्दीसे तरवार खींचकर घुमाई था कि उसके साथ नाकका कुछ हिस्सा चला जाना ताज्जुब न था !

दिलेर०—( मुसकराकर ) बेशक बिलकुल नई बात थी । दुर्गादास देखनेके लायक आदमी है ।

तहव्वर०—उसे देखनेके लिए ही बादशाहने तुमको बुलाया है । तुम्हारा तो पोशाक पहनना ही खतम नहीं होता !

दिलेर०—अरे ठहरो ! इस वक्त जरा आराम करनेको जी चाहता था, हुकम हुआ, अभी एक पागलका पीछा करो । क्यों यह मामूली काम तुम नहीं कर सकते थे ?

तहव्वर०—नहीं ! मैं उसके साथ ज्यादा जान-पहचान बढ़ाना नहीं चाहता ।—इसके सिवा—

दिलेर०—इसके सिवा ?

तहव्वर०—इसके सिवा राजपूतकी कौम पर मुझे एक तरहकी नफरत है । वे लोग लड़ना ही नहीं जानते ।

दिलेर०—किस तरह ?

तहव्वर०—अरे वे लड़ते हैं, लेकिन लड़ाईका कोई कायदा मान कर नहीं लड़ते ! चट तरवार निकाली औरै झट सिर काट डाला । अपने सिरका कुछ खयाल नहीं रखते । मैंने देखा, उसकी नजर बराबर मेरे ही इस सिर पर थी । ऐसे बेवकूफसे लड़ाई लड़नी चाहिए ?

दिलेर०—नजर शायद तुम्हारे ही सिर पर थी ?

तहव्वर०—हाँ—अरे अपने सिरका खयाल रखकर लड़ा जाता है—वह तो उधरका कुछ भी खयाल न रखकर तरवार घुमाने लगा ! दुश्मनोंकी फौजको तो उसने घुड़्योंका जंगल ही समझ लिया !

दिलेर०—राजपूतोंकी फौज कितनी है ?

तहव्वर०—कौई ढाई सौ होगी !

दिलेर०—जाओ तहव्वरवाँ, पाँच हजार मुगल-सिपाहियोंको तैयार होनेका हुक्म दो ! जो लोग जानकी पर्वी न करके जंगमें जुट जाते हैं उन्हें एक खौफनाक कौम समझना चाहिए; उनसे सोच समझकर भिड़ना चाहिए । पाँच हजार मुगल-सवार—सम्रझे ?—जाओ ।

( तहव्वरका प्रस्थान । )

दिलेर०—( अपने मनमें ) यह राजपूत कौम बेशक बड़ी दिलेर कौम है । लेकिन बाँदशाहके इस हुक्मका तो कुछ मतलब समझमें

नहीं आता । उन्होंने जसवन्तसिंहको कल्ल करा डाला, इसलिए कि उनसे बादशाह खौफ खाते थे ! लेकिन अब राजा साहबकी रानी और बच्चेपर यह नागजगी—यह सितम—किस लिए हैं ?—चट्टे घरमें बीबी और बच्चोंसे मिले हैं । मुमकिन है कि लड़ाईसे न लौटें ।

( प्रस्थान )

## चौथा दृश्य ।

—:  :—

स्थान—मेवारके राना राजसिंहका महल ।

समय—तीसरा पहर ।

[ राजकुमार जयसिंहकी अभी व्याहकर लाई हुई दूसरी स्त्री कमलादेवी अकेली खड़ी हुई है । ]

कमला०—( आप-ही-आप ) कैसा तुमको पेंचमें डाला है स्वामी ! अब उसीमें भरमते रहो । बड़ी रानी तो जैसे सन्नाटेमें आ गई हैं ! एक दूसरे आदमीने आकर इतने थोड़े दिनोंमें उनके मुँहका कौर छीन लिया ! कैसे दुखकी बात है !—हाः हाः हाः—मन्त्र जानती हूँ बड़ी रानी, मन्त्र जानती हूँ !—खूब हुआ ! ऐसे स्वामी ऐसे स्वामी,—राना राजसिंहके पुत्र,—ऐसे स्वामीको अकेले छिपकर अपने सुखकी सामग्री बनाना चाहती थीं बड़ी रानी ! लाज भी नहीं आई !—राजाके यही पुत्र तो मेवारके राना होंगे । और तुमने अकेले रानी होना विचारा था ! पर यह हो नहीं सकता बड़ी रानी ! कैसे चील्हकी तरह झपट्टा मारकर छीन लिया है ।—क्यों ! रानी होओगी ? होओ ! और भीमसिंह ! तुम राजा होओगे ? हो चुके ! रानाने अपने हाथसे मेरे स्वामीके हाथमें ' राखी ' बाँध दी है, जानते हो ? जेठजी ! इसकी कुछ खबर है ? इसके सिवा मेरे स्वामी ही तो रानाको

प्यारे हैं । करोगे क्या भीमसिंह !—दोनों भाइयोंमें खूब झगड़ा ठनवा दिया है ! भीमसिंह अभीसे जायँ, दूर हों ! ऐसी ही चाल लड़ाई है । उस चालमें तुमको मात खानी ही पड़ेगी ! उसके बाद महाराना जयसिंह मेवारके राना होंगे और श्रीमती कमलादेवी मेवारकी महारानी बनेंगी—और तुम बड़ी रानी—हट जाओ—बड़ी रानी !—खिसक जाओ !

[ चिल्लाती हुई एक धायका प्रवेश । ]

धाय—अरे बाप रे !

कमला—क्या हुआ ?

धाय—अरे बापरे ! एकदम महाभारत—ऐसा काण्ड तो कभी देखा नहीं था जी—अरे बापरे !

कमला—मर-हयामजादी ! मैं पूछती हूँ, हुआ क्या ?

धाय—अरे एकदम लंकाकांड है, और क्या ?

कमला—अरे कह तो सही, हुआ क्या ?

धाय—यही छोटे कुँअर—यही जयसिंह—तुम्हारे स्वामीजी ।

कमला—हाँ—उन्होंने क्या किया ?

धाय—उन्होंने, यही बड़े कुँअर जो भीमसिंह हैं—उनके पैरमें तरवार निकालकर एक हाथ—अरे बापरे, एकदम खूनकी नदी !

कमला—ऐं ! उसके बाद ?

धाय—उसके बाद फिर क्या ?—बड़े कुँअर भीमसिंहने छोटे कुँअर जयसिंहकी गर्दन पकड़ ली, इसी समय रानासाहब पड्डूच गये । आकर उन्होंने बड़े कुँअरको बहुत वका-झका—वे एक दम सातों काण्ड रामायण सुना गये । भीमसिंहने एक बात भी नहीं कही । चुपचाप बाहर चले गये ! वेचारेका चेहरा उदास हो गया ।

कमला—हाँ. घंटे दो घंटेकी बड़ाई—छुटाई जरूर है। मगर गना साहबने खुद छोटे कुर्छेके, पैदा होनेके दिन, राखी बाँध दी है। इसीके कारण तो झगड़ा है।

सरस्वती—अगर यही सच है तो हमें यह चेष्टा क्यों न करनी चाहिए कि जिसमें यह भाई—भाईका विरोध मिट कर दोनोंमें प्रेम बढ़े, जिसमें यह काला बादल, वज्र न गिरा कर, पानी होकर बरस जाय और उससे प्रेमकी बादल बेल लहलहा उठे, जिसमें यह आग सब जलाकर राख न कर दे, बल्कि दो हृदयोंको गलाकर एकमें ढाल दे।

कमला—मैं इस बातपर तुम्हारे साथ विचार करना नहीं चाहती। अपने स्वामीकी बात मैं आप समझ दूँगी।

सरस्वती—बहन ! क्या वे तुम्हारे ही स्वामी हैं, मेरे कोई नहीं हैं ?

कमला—तो तुम्हीं उनसे समझा कर कहो। मेरे साथ झगड़ा करने क्यों आई हो ? (प्रस्थान)

सरस्वती—मैं उनसे समझाकर कहूँ ! हाय रे भाग्य ! एक दिन ऐसा था, जब वे मेरी बात सुनते थे। उसके बाद तुमने आकर उन पर कौनसा जादू कर दिया, सो तुम्हीं जानो बहन !

[ जयसिंहका प्रवेश । ]

जयसिंह—कौन ? सरस्वती ? मैं समझा था, कमला ।

सरस्वती—समझे थे, सच ? इतनी बड़ी भूल की थी ? किन्तु वह भूल इतनी जल्दी क्यों मालूम पड़ गई ! वह भूल समझनेके पहले, मुझे कमला जानकर, एक बार प्राणेश्वरी कहकर, पुकारा क्यों नहीं ? मैं भूलसे ही एक बार समझती कि मुझे पुकार रहे हो ! मुझे भी वह

भूल मादूम पड़ जाती, लेकिन भूलसे ही वर्द्धाभरके लिए स्वर्गीय सुखका अनुभव कर लेती !

जयसिंह—सरस्वती, मैं अब जाता हूँ । मुझे एक जरूरी काम है ।

सरस्वती—जरा ठहरो !—मैं तुम्हें अपने हृदयका जोश जतानेके लिये नहीं ठहराती । जो चला गया वह तो अब लौट नहीं सकता !—सुनो ! एक बात पूछती हूँ । बड़े भाईके साथ आज फिर झगड़ा किया था ?

जयसिंह—उसमें मेरा दोष नहीं है ।

सरस्वती—उन्हींका दोष है ?

जयसिंह—मैंने क्रोधमें आकर उनके पैरमें तरवार मार दी थी, उन्होंने मेरी गर्दन पकड़ ली थी ।

सरस्वती—तो इसमें उन्हींका दोष ठहरा !—प्रभु, तुम तो ऐसे नहीं थे ! छोटी रानी तुमको सब नाच नचा रही है । भाई भाई आपसमें मत लड़ो स्वामी ! अगर छोटी रानीने तुमको यह सुझाया हो कि जेठजी मेवारकी गद्दी लेना चाहते हैं, तो यह सरासर झूठ है । जेठजी एक उदार महापुरुष हैं ।

जयसिंह—और मैं नीच हूँ !—खूब !—

सरस्वती—मैंने यह नहीं कहा । मैं यह कहती हूँ कि तुम्हारे कानोंमें जो ऐसी बातें भर रहा है वह नीच है—वह तुम्हारा हितचिंतक नहीं है । वह तुम्हारा सर्वनाश कर रहा है । लो वे जेठजी आरहे हैं । मैं जाती हूँ । स्वामी, जो तुममें कुछ भी मनुष्यत्व रह गया हो तो अभी अपने भाईसे क्षमा-प्रार्थना कर लो ।

( प्रस्थान )

[ भीमसिंहका प्रवेश । ]

भीमसिंह—( कोमल स्वरसे ) जयसिंह—भाई !

( जयसिंहने कुछ उत्तर नहीं दिया । )

भीमसिंह—जयसिंह—भाई—मैंने ही अनुचित किया ! मुझे क्षमा करो ।

( जयसिंहने फिर कुछ उत्तर नहीं दिया । )

भीमसिंह—भाई, उस समय मैं क्रोधको सँभाल नहीं सका । मुझे उचित था कि छोटे भाईको क्षमा करता ।—भाई ! मुझे क्षमा करो ।

[ राना राजसिंहका प्रवेश । ]

राना—(भीमसिंहसे) क्यों भीमसिंह ! जयसिंहने तरवार मारकर तुम्हें चोट पहुँचाई है ?

भीम०—नहीं पिताजी, वह चोट बहुत हलकी है ।

राना—मुझे यह नहीं मायूम था । धायकी जबानी मायूम हुआ । उसके बाद उस जगह रक्तकी रेखा देखकर जान पड़ा कि धायका कहना सच है ।—देखूँ, चोट लगी है ?

भीम०—चोट बहुत हलकी है पिताजी !

राना—देखूँ ।

( भीमसिंह दाहना पैर दिखाते हैं । )

राना—हूँ !—भीम ! पुत्र ! मैंने बिना देखे ही विचार किया । मेरा वह विचार अन्याय था । दण्ड तुमको नहीं, जयसिंहको देना चाहिए था । यह लो मेरी तरवार—मेरी ओरसे तुम इसे दण्ड दो ।

भीम०—“नहीं पिताजी, अन्याय मैंने ही किया । जयसिंह अभी नासमझ है ।



राना—नहीं भीमसिंह ! मैं अन्याय-विचार नहीं कर सकता । लोग कहते हैं मैं जयसिंहको प्यार करता हूँ । यह हो सकता है; किन्तु विचारमें मैं न्याय ही करूँगा ।

भीम०—मैं उसे क्षमा करता हूँ ।

राना—नहीं भीमसिंह ! दण्ड दो । और एक बात मैं देखता हूँ कि कुछ दिनोंसे, चाहे जिस कारणसे हो, तुम दोनों भाइयोंकी वनती नहीं । आगे चलकर भी शायद तुम्हारी यह अनवन नद्रीं मिटेगी । दोनों भाई राज्यके लिए युद्ध करोगे । मेरे मरनेके बाद यह होनेकी अपेक्षा मेरी जिन्दगीमें ही फैसला हो जाय तो अच्छा । इनसे राज्यको हानि न पहुँचेगी । यह लो तरवार । युद्ध करो ।

भीम०—पिताजी, मैं राज्य नहीं चाहता । मैं कसम खाता हूँ कि राज्यके लिए जयसिंहसे झगड़ा न करूँगा ।

राना—इसका प्रमाण क्या है ?

भीम०—मैं इसी घड़ी यह राज्य छोड़कर चला जाता हूँ ।—प्रतिज्ञा करता हूँ कि इस राज्यके भीतर अगर जल-पान भी करूँ तो मैं आपका लड़का नहीं !

राना—( कुछ देरतक निस्तब्ध रहकर ) तुमने आज बड़ी कठिन प्रतिज्ञा की है भीम !—तुम निर्दोष हो; जयसिंहके दोषके लिए तुम राज्यसे जन्मभरके वास्ते निकल जाओगे ! मैंने भूलसे राखी जयसिंहके हाथमें बाँध दी थी । इस समय जान पड़ता है राज्यकी भलाईके लिए इस राज्यको छोड़कर तुम्हारा चला जाना ही ठीक है । किन्तु स्मरण रखना भीम ! तुम यह स्वार्थत्याग राज्यकी भलाईके विचारसे कर रहे हो !

राम०—आपके चरणोंकी ऐसी कृपा हो कि मैं इस राज्यकी भला-इत्ने लिए ही अपने प्राण अर्पण कर सकूँ । प्रणाम पिताजी ! ( जय-सिंसे ) भाई ! आशीर्वाद देता हूँ कि तुम विजयी और यशस्वी होओ ।

( प्रस्थान )

राना०—मेरा सच्चा लड़का है ।—जयसिंह ! वीरता किसे कहते हैं, देखो और सीखो ।

( एक ओरसे राना और दूसरी ओरसे जयसिंह जाते हैं । )

### पाँचवाँ दृश्य ।

स्थान—दिल्लीमें जसवन्तसिंहका महल; दुमंजिलेका बरामदा ।

समय—तीसरा पहर ।

[ दुर्गादासके भाई समरदास और जोधपुरके सामन्त लोग उत्ते-जित भावसे खड़े हैं । ]

विजयसिंह—( समरदाससे ) तो तुम हम लोगोंके विचारको व्यर्थ कर आये ।

समरदास—क्रोधको सँभालना और कपटकी बातें करना मैंने सीखा ही नहीं ।

मुकुन्दसिंह—तो फिर तुम वहाँ गये क्यों ?

समरदास—जानेका एक मतलब था !—मैं उस पापी नरूपिशाचको एक बार सामने खड़े होकर अच्छी तरह देखना चाहता था । मैं बादशाहसे कोई प्रार्थना करने नहीं गया था । वह काम दुर्गादास करें । मुझमें कौशल नहीं है, चातुरी नहीं है । मेरे सहायक भगवान् हैं, और यह तरवार है ।

• सुबलसिंह—सेनापति अभीतक दरवारसे लौटकर नहीं आये, क्या बात है ?

विजयसिंह—बादशाहने धोखा देकर उन्हें कैद तो नहीं कर लिया ?

समरदास—( उत्तेजित भावसे ) क्या ! यह भी संभव है ?

सुबल०—कभी नहीं । हमारे सेनापति अच्छी तरह सोचे-समझे बिना किसी काममें हाथ नहीं लगाते ।

मुकुन्द०—इस दुर्दिनमें हम लोगोंको उन्हींका एक सहारा है । यह तुरहीका शब्द सुन पड़ता है ।—लो, वे सेनापति अपने घोड़ोंका बेतहाशा भगाये चले आ रहे हैं !

विजय०—वे आ ही गये । चलो नीचे चलें । सुनें, क्या खबर है ।

सुबल०—जख्खरत क्या है । सेनापतिको यहीं न आने दो ।

[ नेपथ्यमें दुर्गादासका स्वर सुन पड़ता है । ]

‘तैयार रहो, तैयार रहो ।’

समर०—तैयार ! किस लिए ?

सुबल०—वे देखो दुर्गादास ऊपर ही आगये ।

[ पसीनेसे तर दुर्गादासका प्रवेश । ]

दुर्गा०—सब लोग तैयार हो जाओ ।

समर०—किस लिए ?

दुर्गा०—अपनी रक्षाके लिए ।

विजय०—क्या खबर है, सुनें तो ।

दुर्गा०—विस्तारके साथ कहनेके लिए समय नहीं है विजयसिंह ! जसवन्तकी रानीको बादशाह नहीं छोड़ेगा; वह उनको पकड़ना चाहता है ।—महारानी और उनके पुत्रको बचाना होगा ।—अभी मुगल-सेना आकर इस घरको घेर लेगी ।

रानी—तुम कहते हो तो मुझे कुछ डर नहीं है दुर्गादास !—  
कासिम ! तुम्हारे भी धर्म है ।

कासिम—कोई डर नहीं है रानीसाहब ! मैं कुअँरको अपनी  
जानने बढ़कर समझूँगा ।

( कासिमका रानीके हाथसे कुअँरको लेना । )

रानी—( फिर कासिमके हाथसे कुअँरको लेकर चूमकर गद्गदस्वरसे )  
मेरे प्यारे बेटा !

दुर्गा०—दीजिए ।—अब समय नहीं है ।

रानी—(फिर कुअँरको चूमकर और कासिमके हाथमें देकर) धर्म  
साक्षी है कासिम !

कासिम—मैं खुदाको गवाह करता हूँ । कोई डर नहीं है ।

( बच्चेको झाँचेमें रखकर झाँचेको कासिमने सिरपर रक्खा । )

समर०—अगर राहमें कासिमको कोई पकड़ ले ?

रानी०—अगर कोई पकड़ ले कासिम, तो यह छुरी कुअँरके कले-  
जेमें भोंक देना । जीतेजी कुअँरको कोई औरंगजेबके पास न ले जासके ।  
( छुरी देना । )

दुर्गा०—कोई डर नहीं है रानीसाहेब !—जाओ कासिम, इस  
पीछेके चोरदरवाजेसे निकल जाओ !—आओ, रास्ता दिखा दें ।

( झाँचा लेकर कासिमका प्रस्थान । उसके पीछे दुर्गादास  
और उनके पीछे रानीका जाना । )

त्रिजय०—दुर्गादास ! धन्य है तुम्हारी समय परकी सूझ-बूझको !

सुवल०—यह मैं निश्चित रूपसे कह सकता हूँ कि बादशाहके  
पास जानक पहले ही दुर्गादास यह सब प्रवन्ध कर गये थे ।

मुकुन्द०—लो वह मुगलसेना आ रही है ।

विजय०—यह तो वेशुमार सेना है ।

सुबल०—साथमें खुद सेनापति दिलेरखौं हैं ।

[ दुर्गादासका फिर प्रवेश ]

दुर्गा०—वस ! अब कोई चिन्ता नहीं रही । मुगलसेना आ गई है—अब तुम लोग मरनेके लिए तयार हो जाओ ।

विजय०—और स्त्रियाँ ?

दुर्गा०—उनका भी उपाय किये देता हूँ । बादशाहके पास जानेके पहले ही इस बारेमें क्यों न सोच समझ लिया ?—बुलाओ स्त्रियोंको भैया !

( समरदासका प्रस्थान । )

मुकुन्द०—वह देखो मुगलसेना आ गई !

विजय०—गोलियाँ चला रहे हैं !

सुबल०—दरवाजा तोड़नेकी चेष्टा कर रहे हैं !

मुकुन्द०—आग जला रहे हैं, शायद इस घरमें आग लगवेंगे ।

दुर्गा०—अब हम स्त्रियोंके लिए कुछ प्रवन्ध न कर सकेंगे—समय नहीं है ।

[ स्त्रियोंके साथ समरदासका प्रवेश । ]

दुर्गा०—मा बेटी बहनो ! आज तुम्हारे लिए बहुत ही कड़ी व्यवस्था करनी पड़ी । आज तुमको आगमें जलकर मरना होगा ।

एक प्रौढ़ा स्त्री—यह तो हम लोगोंके लिए कोई नई बात नहीं है सेनापति ! हम क्षत्रियोंकी—वीरोंकी—स्त्रियाँ हैं, मरना जानबी हैं ।

दुर्गा०—और उपाय नहीं है माताओ ! हम लोग मर जाते हैं । तुम सब भी जाओ ! इस कमरेमें जाओ; इस कमरेमें बारूद भरी है । उसमें केवल तुम लोगोंके खड़े रहने भरके लिए जगह है । बारूदके ऊपर जाकर खड़ी हो जाओ, उसके बाद और क्या कहूँ माताओ !—

एक स्त्री—उसके बाद हम अपने हाथसे आग लगा देंगी । चलो बहनों !

[ बाल खोले रानीका प्रवेश । ]

स्त्रियाँ—महारानीकी जय हो ।

रानी—जय ? हमारी जय मौत है । मरने जाती हो !—जाओ ! जाओ स्वर्गधाममें !—मैं आज तुम्हारे साथ न जाऊँगी । मैं आज अगर हो सका तो अपनेको बचाऊँगी ।—मैं अभी मरना चाहती थीं दुर्गादास ! पर नहीं, अभी, मैं नहीं मरूँगी । ऊपर आकाशसे मानों मुझे कोई कह रहा है—‘अभी समय नहीं आया—तुम्हारा काम बाकी है ।’ मुझे रहना होगा । दुर्गादास ! अगर हो सके तो मुझे आज बचाओ । ( घुटनोंके बल बैठकर और हाथ जोड़कर ) ईश्वर ! आज मेरी रक्षा करो ! ( उठकर ) उसके बाद—उसके बाद—देशमें आग सुलगाऊँगी, ऐसी आग सुलगाऊँगी कि सात समुद्रोंका पानी भी उसे बुझा न सकेगा !

दुर्गा०—हो सकेगा तो हम आज प्राण देकर महारानीकी रक्षा करेंगे ।—तुम सब माताओ ! जाओ, फाटक शत्रुओंकी लातोंसे टूटना ही चाहता है ।

( रानीके सिवा और स्त्रियोंका प्रस्थान । )

रानी—तो फिर चलो दुर्गादास ।—ठहरो । मैं अपनी लड़की ले आऊँ ! उसे छोड़ न जाऊँगी । छातीसे लगाकर ले जाऊँगी ।—तुम सब चलो । ( प्रस्थान । )

दुर्गा०—भाई !

समर०—भाई !

दुर्गा०—तो फिर चलो मरने ।

समर०—चलो ।

दुर्गा०—जरा ठहरो, स्त्रियोंका अन्त देखते चलें । यह—यह—  
( दूरपर भयानक शब्द सुन पड़ता है ) सब समाप्त हो गया !—  
बस अब चलो ।

समर०—चलो ।

दुर्गा०—भाई ! शायद यही आखरी मुलाकात हों । आओ, एक  
बार गलेसे मिल लें ।

( दोनों मिलते और पर्दा गिरता है । )

## छठा दृश्य ।

—:०:—

स्थान—बादशाहका जनाना महल ।

समय—प्रातःकाल ।

[ औरंगजेब अकेले टहल रहे हैं । ]

औरंग०—क्या जसवन्तकी रानी सिर्फ़ ढाई सौ राजपूतोंकी मदद-  
से पाँच हजार मुगलसिपाहियोंके बीचसे निकल गई !—और  
उस मुगल-फौजके साथ खुद दिलेरखाँ मौजूद था !—इसमें जरूर  
कुछ खास बात है !—दरवान !—

नेपथ्यमें—खुदावन्द !—

औरंग०—सिपहसालार दिलेरखाँको हाजिर करो ।

नेपथ्यमें—जो हुक्म ।

औरंग०—( आप-ही-आप ) अब मैं बेगमको किस तरह मुँह  
दिखाऊँगा ?—अपनी इस बेइज्जतीके खयालसे मेरे तन-बदनमें आगसी  
लग रही है ।

[ तेजीके साथ गुलनारका प्रवेश । ]

गुलनार—बादशाह सलामत ! यह जो सुनती हूँ, सो क्या सच है ?

औरंग०—क्या ?

गुलनार—यहाँ खबर कि जसवंतकी रानी सिर्फ ढाई सौ फौजकी मददसे पाँच हजार मुगलोंके बीचसे चली गई ।

औरंग०—हाँ बेगम, सच है ।

गुलनार—तुम अपनी इसी फौज, इसी सिपहसालार और इसी ताकतसे हिन्दोस्तान पर हुक्मत करने बैठे हो ?

औरंग०—प्यारी—

गुलनार—बस अब अपना प्यार और दुलार रहने दीजिए जहाँ-पनाह ! मैंने अपनी एक मामूली खादिश पूरी करनेके लिए कहा था—उसका यह अंजाम हुआ !

औरंग०—जहाँ तक मुझसे हो सका, मैंने कोई बात उठा नहीं रखी ।

गुलनार—तुमने कोई बात उठा नहीं रखी ?—तुम्हारी ताकत इतनी ही है ?—तुम कहना चाहते हो, आज तुम्हारे हाथमें पड़कर मुगल-बादशाहत इतनी कमजोर हो गई है कि एक औरत—सिर्फ ढाई सौ राजपूतोंको साथ लेकर—हिन्दोस्तानके बादशाहकी छाती पर लात रखती चली गई ।—अफसोस है ! लानत है !

( औरंगजेबने कुछ नहीं कहा । )

गुलनार—जसवन्तकी रानी इस वक्त कहाँ है ?

औरंग०—शायद वह राना राजसिंहके यहाँ—मेवारमें होगी ।

गुलनार—मेवार पर चढ़ाई करो—मैं जसवन्तकी रानी और उसके कुँआरेको चाहती हूँ ।



औरंग०—गुलनार, इस पर गौर किया जायगा ।

गुलनार—गौर ?—वेगम गुलनारका कहना ही क्या बादशाह औरंगजेबके माननेके लिए काफी नहीं है ?—गौर ?—मुनो, मेरी एक बात मुनो; जसवन्तकी रानीको मेरे आगे हाजिर होना ही चाहिए । वह चाहे आसमानमें हो, चाहे जमीन पर हो और चाहे जमीनके नीचे हो, मैं उसे चाहती हूँ । मेवार पर चढ़ाई करो ।

औरंग०—वेगम—

गुलनार—मैं कुछ मुनना नहीं चाहती । मेवार पर चढ़ाई करो ।

( गहरे रुठनेका भाव दिखाकर गुलनार चली जाती है और औरंगजेब अकेले यहाँ वहाँ टहलने लगते हैं । )

औरंग०—(आप-ही-आप) मुझे इस बात पर यकीन नहीं होता । सिर्फ़ ढाईसौ राजपूत, पाँच हजार मुगलोंकी फौजके बीचसे निकल गये ! इसमें जरूर दगावार्जी है ।—लेकिन इस पर ही कैसे यकीन कर लूँ कि सिपहसालार दिलेरखाँ दगावार्जी करेगा ! मेरा वचनका दोस्त, जवानाका मददगार, बुढ़ापेका सलाहकार दिलेरखाँ—सच्चा, सीधा और ऊँचे खयालका दिलेरखाँ—मुझसे दगा करेगा !—मैं यकीन नहीं ला सकता । लेकिन ढाई सौ राजपूत पाँच हजार मुगलोंकी फौजको चीरते-फाड़ते निकल गये और उस मुगलोंकी फौजका सरदार दिलेर—निडर और बहादुर खुद दिलेरखाँ था । इस पर ही कैसे यकीन लाऊँ ! जरूर इसके भीतर कोई खास बात है ।—वह दिलेरखाँ आगया ।

[ दिलेरखाँका प्रवेश । ]

दिलेर०—बन्दगी जहाँपनाह !

औरंग०—दिलेरखाँ ! मैंने तुमको यह दर्याफ्त करनेके लिए बुला भेजा है कि यह बात क्या सच है कि—

दिलेर०—बादशाह सलामतने जो सुना है वह बिल्कुल ठीक है ।

औरंग०—मुझे बात पूरी कहने दो—यह बात सच है कि नहीं कि सिर्फ़ ढाई सौ राजपूत पाँच हजार मुगलोंको काटते हुए उनके बीचसे निकल गये !

दिलेर०—हाँ जहाँपनाह, यह बात बिल्कुल सच है ।

औरंग०—और उस फौजके सरदार खास तुम थे ?

दिलेर०—हाँ हुजूर !

औरंग०—लड़ाई हुई थी ?

दिलेर०—हुजूर ! इस लड़ाईमें पाँच हजार मुगल जवानोंमें शायद पाँच सौ बचे होंगे, और राजपूतोंमें शायद पाँच जवान ।

औरंग०—और जसवन्तकी रानी ?

दिलेर०—वह सरदारोंके साथ उदयपुरकी तरफ़ गई है ।

औरंग०—उसका बच्चा ?

दिलेर०—बच्चा उस फौजमें देख नहीं पड़ा हुजूर ! हाँ, रानी एक तीन बरसकी लड़कीको अपनी छातीसे बांधे हुए थी ।

औरंग०—मुगलोंकी फौज क्या भेड़-बकरोसे भी गई-गुजरी है ! एक औरतको पाँच हजार जवान न रोक सके ! उसके साथ सिर्फ़ ढाई सौ राजपूत थे ?

दिलेर०—मादम नहीं जहाँपनाह ! लेकिन जब वह औरत मुगलोंकी फौजके आगे आकर खड़ी हो गई—उसका मुँह खुला हुआ था, बाल बिखरे हुए थे, छातीसे लगी हुई लड़की सो रही थी—तब महारानीकी ढाई सौ फौज ढाई लाख जान पड़ने लगी । मुगलोंकी फौजकी काली घटाके ऊपरसे बिजलीकी तरह रानी निकल गई ! उसे छूनेकी किसीको हिम्मत नहीं हुई !

औरंग०—और तुम ?

दिलेर०—मैंने दूरपर खड़े खड़े मार्की वह अर्जाव मूरत देखा ! कहना चाहा कि 'पकड़ो जसवन्तकी रानीको' मगर मुँहसे आवाज नहीं निकली ! तरवार निकलनी चाही—तरवार नहीं उठी ! पिस्तौल ली—पिस्तौल हाथसे गिर पड़ी !

औरंग०—दिलेरखँ ! तुम क्या पागल हो गये ?

दिलेर०—शायद हो गया हूँ । मादूम नहीं । लेकिन उसी दम जान पड़ा मानो मैं एक और ही आदमी हो गया हूँ । दम भरमें मानो किसीने आकर मेरे दिलके दरवाजे पर धक्का मारकर बंद दरवाजेको खोल दिया ! मुझे दूसरी ही दुनिया देख पड़ी !

औरंग०—इसीसे तुम पत्थरकी तरह पाँच हजार फौज लिये खड़े खड़े देखा किये ?

दिलेर०—हाँ जहाँपनाह ! देखा, वह एक निराली ही झलक थी ! उस पाँकदामनी शान और बहादुरीके रौबमें जैसे जादू भरा था जहाँपनाह ! तअज्जुब !—बाल बिखरे, छाती पर सोती हुई लड़की लिये रानी बेधड़क हमारी फौजके आगे खड़ी हो गई ! क्या कहूँ जहाँपनाह, कैसा वह नजारा था । वह मार्की मूरत सुबहसा-दिकैसे भी साफ, बीनकी आवाजसे भी सुरीली और खुदाके नामसे भी पाक थी ! मैं जैसेका तैसा खड़ा रहा—मुझसे कुछ करते न बना ।

औरंग०—उसके बाद ?

दिलेर०—उसके बाद रानीके चले जाने पर होश हुआ । चिल्ला उठा—'पकड़ो ।' उसी समय हमारी ५००० तरवारें उस शामकी

धुँधली रोशनीमें चमक उठीं । दुश्मन लोग घूमकर खड़े हो गये । लड़ाई छिड़ गई । आदमी, भूकम्पमें बाढ़के दूहकी तरह, जमीन पर गिरने लगे । लड़ाई खत्म होनेपर देखा, हमारे यहाँके पाँच सौ जवान वचे हैं; दुश्मनोंका एक आदमी भी नहीं । लाशोंमें दुर्गादास और उसके भाईका पता नहीं लगा ।

औरंग०—दिलेर ! तुमसे औरत अच्छी ! जाओ !

( एक ओरसे औरंगजेब और दूसरी ओरसे दिलेरखाँका प्रस्थान । )

## सातवाँ दृश्य ।



स्थान—राना राजसिंहके महलका बाहरी हिस्सा ।

समय—तीसरा पहर ।

[ ऊँचे आसनपर राना राजसिंह बैठे हैं । सामने बच्चेको गोदमें लिये जसवन्तसिंहकी रानी महामाया घुटने टेके बैठी है । दाहनी ओर दुर्गादास और कासिम खड़े हैं । ]

रानी—राना ! मेरे इस बच्चेको अपने गढ़में स्थान दीजिए । बहुत दिनोंके लिए नहीं राना ! थोड़े ही दिनोंके लिए ।

राज०—महामाया, तुम्हारा लड़का मेरा गैर नहीं है । राजपुत्रकी रक्षाके लिए यों गिड़गिड़ानेकी क्या जरूरत है ?—दुर्गादास ! औरंगजेब क्या बच्चेके भी प्राण लेना चाहते हैं ?

दुर्गा०—नहीं तो इसके पकड़नेका और क्या उद्देश हो सकता है महाराना ?

रानी—राना ! एक लड़का और एक लड़की—केवल यही संपत्ति लेकर उस दिन दिल्लीसे निकली थी । राहमें लड़की मर गई । अब मेरी

सम्पत्तिमें केवल यही दूध-पीता वच्चा वच्चा है । मेर इस सर्वस्व पुत्रकी रक्षा कीजिए महाराना ! ईश्वर आपका भला करेंगे ।

राज०—पुत्रके लिए कुछ भी चिन्ता न करो महामाया ! मैं अपने प्राण देकर भी इसकी रक्षा करूँगा ।

रानी—रानाकी जय हो ।

राज०—दुर्गादास ! औरंगजेबके अत्याचारकी मात्रा धीरे धीरे बढ़ती चली जा रही है । उन्होंने हिन्दुओंके ऊपर फिरसे 'जिजिया' लगाया है । उसके ऊपर मारवाड़-पति जसवन्तसिंहके परिवार पर ऐसा दारुण अन्याय !—देखूँ, पत्र लिखकर शायद औरंगजेबको ठीक राह पर ला सकूँ ।

रानी—पत्र लिखकर ? अनुनय-विनय करके ? घुटने टेककर भीख माँगकर ? नहीं महाराना ! इस तरह ढीले पड़कर नहीं ! अबकी इस बादशाहको जड़से उखाड़े बिना मेरे कलेजेमें ठंडक नहीं पड़ेगी ।

राज०—नहीं महामाया ! रक्तकी नदियाँ बहाये बिना यह काम नहीं हो सकता ! जब एक राज्य स्थापित हो गया है तब उसे जड़से उखाड़नेकी चेष्टा करना अन्याय है । इसमें हजारों आदमियोंकी व्यर्थ हत्या होगी और देशकी प्रजाको कष्ट मिलेगा ।

रानी—अपने देशमें दूसरी जातिके राज्यकी रक्षा ?—यही क्या क्षत्रियोंका धर्म है ?

राज०—क्षत्रियोंका धर्म केवल मार-काट करना ही नहीं है । मरने-मारनेकी विद्या ऊँचे दर्जेकी विद्या नहीं है । किसी आर्तकी रक्षा या अपनी रक्षाके अलावा और किसी उद्देश्यसे मारकाट करनेका नाम हत्या है । (इसके बाद कासिमकी ओर देखकर) यह कौन है ?

दुर्गादास—यह कासिम उल्ला है । मेरा पुराना मित्र है । इसने अपनी जानकी पर्वी न करके हमारे राजकुँआँरकी रक्षा की है ।

कासिम—रानासाहब ! मैं इन लोगोंका पुराना नमकख्वार हूँ । सरदारने ( दुर्गादासने ) एक दफा बड़ी आफतसे मुझको बचाया था । तबसे मैं इन्हींका गुलाम हूँ ।

राजसिंह—दुर्गादास ! कासिम भी तो मुसलमान है !

कासिम—महाराजा, हमारी जातको बुरा न कहें । हमारी जात खराब नहीं है । हम सब हो सकते हैं, पर नमकहराम नहीं ।

राज०—नहीं कासिम ! मैं तुम्हारी जातिकी निन्दा नहीं करता; बादशाहके साथ तुम्हारी तुलना करता हूँ । बादशाह इस छोटे बच्चेकी जान लेना चाहते हैं—और तुम—

कासिम—आहा, जरा देखो तो ! कैसा सुन्दर बच्चा है ! अभी-तक आँखें नहीं खुलीं ।—आहा, बच्चेने सर्दी और धूपमें बड़ा कष्ट पाया है । बेटा मेरे !—हूँ—अब टुकर टुकर देखने लगे ! आहा ! आँखें क्या हैं, नीले कमल हैं !

राज०—औरंगजेब ! तुम दिल्लीके सिंहासनपर बैठ एक निरीह बालककी हत्या करनेके लिए व्यग्र हो रहे हो, और तुम्हारी ही जातिका यह कासिम उसे प्राण देकर भी बचानेके लिए तैयार है !—ईश्वरकी दृष्टिमें कौन बड़ा है औरंगजेब ?

रानी—राना ! मैं इस भारी अत्याचारका बदला दूँगी !—इसका बदला चुकानेके लिए ही मैं उस दिन और स्त्रियोंके साथ नहीं जल मरी ! इसीके लिए अबतक जिन्दा हूँ ।—आप केवल इस बच्चेकी रक्षा कीजिए !

राज०—मैं कह चुका हूँ, इसके लिए कोई चिन्ता नहीं है महा-  
माया ! तुम अपने लड़केको लेकर यहाँ बैठके रहो ।

रानी—नहीं राना ! मैं यहाँ नहीं रहूँगी । अब यह मेरा घर नहीं  
है । मैं अपने स्वर्गवासी स्वामीके राज्यको छूट जाऊँगी । संपत्ति और  
विपत्तिमें, सुख और दुःखमें, शान्ति और अशान्तिमें, जीवन और  
मरणमें स्वामीका घर ही स्त्रीका घर है; पिताका घर नहीं । मैं मारवाड़  
चली जाऊँगी ।

राज०—किन्तु वहाँ तो अभी तुम बैठके नहीं रह सकतीं वहन !

रानी—बैठके ! मैं क्या यहाँ अपने लिए बैठके जगह खोजने  
आई हूँ ? नहीं राना, मैं उसे नहीं खोजती । मैं अब आपत्तिको खोजती  
हूँ । आपत्तिकी गोदमें मैं पड़ी हूँ, भूकम्पमें मेरा जन्म हुआ है, तूफानमें  
मेरा घर है, प्रलयके वादलोंमें मेरी सेज है ।—विपत्ति !—विपत्तिको  
तो मैंने अपनी सखी बना लिया है राना ! मुझे अब और क्या विपत्ति  
होगी ? पति मारा गया, पुत्र मारा गया, सर्वस्व लुट गया—अब और  
क्या विपत्ति होगी ! राना, मेरे लिए अब एक ही विपत्ति और हो  
सकती है—इस वच्चेकी हत्या । इसकी रक्षा कीजिए राना ! और कुछ  
न चाहिए, इसकी रक्षा कीजिए ! मैं मारवाड़ जाऊँगी ! आग सुलगा-  
ऊँगी—आग ! ऐसी आग सुलगाऊँगी, जिसमें औरंगजेब क्या चीज  
है, सारा मुगलोंका राज्य जल जायगा और खाकमें भिल कर उड़  
जायगा !

[ पर्दा गिरता है । ]



## दूसरा अंक ।



### पहला दृश्य ।



स्थान—दिल्लीके महलके भीतरका बाग ।

समय—सन्ध्याकाल ।

[ औरंगजेबकी पोती—अकबर शाहजादेकी लड़की—रजिया

अकेले इधर उधर गाती हुई टहलती है । ]

हे दिनमणि, तुम अपनी सारी गरिमा लेकर चले कहाँ ?

अजी ले चलो साथ मुझे भी, जाते हो जिस जगह वहाँ ॥

अंधकार हो जब तब जगमें, रहना चाहे कौन भला ?

जो चाहे सो पड़ा रहे, मैं रहना चाहूँ नहीं यहाँ ॥

सागरमें तूफान बीच आशाकी तोंबी बाँध दिये ।

पड़े रहें वे जो जानें जीना ही सुख है बड़ा यहाँ ॥

जवतक जीवन रहे, रहूँ मैं सुखसे, वस अमिलाष यही ।

सुखका समय समाप्त हुए पर मैं चल दूँ सब छोड़ यहाँ ॥

[ पासके एक मौलसिरीके पेड़ पर एक कोयलका शब्द और रजियाका

एकाग्र होकर उसे सुनना । इसी समय गुलनारका प्रवेश । ]

गुल०—रजिया !

रजिया—चुप रहो !—कोयल बोल रही है ।

गुल०—कैसी पागल लड़की है ! कोयलकी आवाज और कभी नहीं सुनी ?

रजिया—सुनी क्यों नहीं । लेकिन सुन चुकी हूँ, इसलिए क्या फिर न सुनना चाहिए ?—यह सुनो ! फिर—चुप हो रही ! क्यों



अन्मीजान ! यह दुनिया अगर एक कभी न थमनेवाली 'तान' होती तो अच्छा होता न ?

गुल०—अच्छा होता ?—ऐसा होता तो नाकमें दम होता । एक रात भी कहनेका मौका न मिलता ।

रजिया—वात !—वातके मोरे ही नाकमें दम है अन्मीजान ! और फिर उसके समझनेमें तो और भी आफत है ! हरएक वातके पीछे उसके माने लगे हैं । क्या कहूँ ! वगैर माने दो कदम भी आगे बढ़ना गैर मुमकिन है । वातके साथ ही साथ माने घूमते हैं ।

गुल०—और गाना ?

रजिया—माने लगाना—समझना बड़ा कठिन है । वे सिर्फ एक उदासी मनमें ला देते हैं । उनका समझना सहल नहीं है । यही जैसे 'बेला, चमेली, चंपा, नेवारी ।' इसके माने अच्छी तरह समझमें आते हैं—क्यों न ?—बेला, चमेली, चंपा, नेवारी, ये चार फूल । लेकिन ( विकृत स्वरसे गलेवाजी करके ) 'बेला, चमेली, चंपा, नेवारी'—इसके माने लगाओ !

गुल०—वेशक—इसके माने लगाना मुश्किल है । बहुत ही अच्छी तान है !

रजिया—नहीं अन्मीजान ! तुमको गाना बिल्कुल पसंद नहीं, यह मैं जानती हूँ । लेकिन मैं गानेकी तानमें डूब रही हूँ, मगन हूँ, शराबोर हूँ । ( स्वरमें गुनगुनाकर ) 'बेला-चमेली-चंपा नेवारी' ।

गुल०—रजिया, तूने गाना किससे सीखा ?

रजिया—अब्बाजानके उस्तादसे । अब्बाजानको गाना गाने और सुननेका बड़ा शौक है । अब्बाजानने खुद भी कुछ गाने बनाये हैं ।

उस्तादजीने उनके सुर ठीक कर दिये हैं । अब्बाजानको पुरबी रागिनी बहुत पसंद है । बहुत ही मीठी रागिनी है ! ( पुरबीके सुरोंमें ) “ ता रे ना तूम तूम तूम ना दे रे तूम ”—वाह कैसी मीठी रागिनी है !

गुल०—सुरव्वेसे भी ?

रजिया—अन्मीजान ! तुम एकदम एक जानवर हो ! एक गधेमें जितनी सुरकी जानकारी होती है—उतनी भी तुममें नहीं है ।—अच्छा अन्मीजान, ये गधे क्या बेसुरे रेंकते हैं ! नाचिके गांधारसे एकदम ऊपरका कोमल ऋषभ होता है ।

गुल०—होगा !

रजिया—अच्छा अन्मीजान ! कोयलका सुर इतना मीठा क्यों है, और कौएकी आवाज इतनी कर्कश क्यों है ? मुझे जान पड़ता है, कोयलके सुरसे ही गाना ईजाद हुआ है । सा, रे, गा, मा, पा,—ठीक कोयलका सुर है ।—यह सुनो—कु, कु, कू, कू, कू—ठीक कोयलका सुर !

गुल०—बंगालमें रहनेसे तुझे गानेकी सनक सवार हो गई है । बंगालमें शायद गाने-वजानेका बड़ा चलन है ?

रजिया—हाँ । मगर बंगाली लोग ‘ कार्त्तन ’ बहुत गाते हैं । मैंने एक कार्त्तन सीखा है—सुनोगी ? सुनो—

— बँधुया कि आर कहिव आमि !

जीवन मरने, जनमे जनमे, प्राननाथ हईयो तुमि ।

तोमार चरने आमार पराने लागिळ प्रेमेर फाँसि,

मून प्रान दिये सब समर्पिये निश्चय हईनू दासी ।

एकुले ओकुले दुकुले गोकुले के आर आमार आछे,

राधा बोले आर शुधाइते नाम दाँडाबे आमार काछे ।

—इसके बाद भूल गई ।—अच्छा है ! क्यों ?—अच्छा अम्मी-जान ! दादाजी गानेसे इतने चिढ़ते क्यों हैं ?—वे मुझे खूब प्यार करते हैं । लेकिन अगर कभी एक तान ले लेती हूँ—तो—मेरी तरफ देखकर कहते हैं—“ ऐं ! ” और सिर हिलाते हैं ।

गुल०—तेरे दादाजान तुझे बहुत प्यार करते हैं ?

रजिया—ओह ! बहुत प्यार करते हैं ! ( सुरसे ) “ वैधुया—” तुमको प्यार करते हैं ?

गुल०—मुझको ?—अपने दादाजानसे जरा पूछ कर देखना ।

रजिया—( सुरसे ) “ कि आर कहिव आमि—” तुम जो करनेको कहती हो वही करते हैं ?

गुल०—करते हैं । देखती नहीं है कि मेरे वास्ते एक जंग ही टन गया है ।

रजिया—जंग !—जंग किसे कहते हैं अम्मीजान !

गुल०—लड़ाई !

रजिया—ओह !—एक आदमी एक तरवार लेता है, और दूसरा आदमी दूसरी तरवार लेता है । उसके बाद दोनों आदमी बाजेकी ताल पर नाचते और घूमते हैं—यह मैं वंगालमें देखा हूँ । लड़ाई किसके साथ होगी अम्मीजान !

गुल०—मेवाड़के साथ ।

रजिया—मेवाड़ मर्द है या औरत ?

गुल०—दुर पगली लड़की !—मेवाड़ एक मुल्क है ।

रजिया—बापरे ! एक मुल्कके साथ लड़ाई होगी !—क्यों अम्मी-जान, लड़ाई क्यों होगी ?

गुल०—एक रानीको पकड़कर लानेके लिए ।

रजिया—तुमने शायद दादाजानसे यही कहा है ?

गुल०—हाँ !

रजिया—उस रानीको पकड़ मँगाकर क्या करोगी ? उसे प्यार करोगी ?

गुल०—उसके मुर्देका जुद्धस निकालूँगी ।

रजिया—उसके जीतेजी ? मैंने तो सुना है, मरनेपर मुर्देका जुद्धस निकलता है ।—लो वे दादाजान और अब्बाजान आ रहे हैं ।—मजा देखोगी ?

[ औरंगजेब और अकबरका प्रवेश । ]

रजिया—( कीर्तनके स्वरमें ) “ वैधुया—”

औरंग०—ऐं—रजिया !—फिर !

रजिया—लो अम्मीजान यह सुनो—हा: हा: हा:—

( हँसते हँसते भाग जाती है । )

औरंग०—अकबर ! मैंने तुमको वंगाल भेजा था, सल्तनतका कामकाज सीखनेके लिए; लेकिन मैं देखता हूँ, तुम नाच-गानमें ही मशगूल रहते हो । इस लड़की तकको गाना सिखा दिया है !—मुझे मादूम न था कि तुम ऐसे नालायक हो ।

गुल०—सच बात है । लड़की गानेके सिवा और बातही नहीं करती । दिनरात गुनगुनाया करती है । नाकमें दम कर रक्खा है !

औरंग—उसकी जिन्दगी बरवाद किये देते हो । खैर, यह फिर देखा जायगा ।—इस वक्त अकबर, तुम मेवाड़की लड़ाईमें जाओ । मैं तुम्हारी मातहतीमें ५०००० फौज भेजता हूँ । मेवाड़ पर चढ़ाई करो

अकबर—जो हुक्म ।

औरंग०—मैंने सुना है, तुम बहुत ही सुन्न, शौकीन और पेयाश हो गये हो । तुम्हें कुछ जिन्दगीकी सख्तियाँ झेलनेकी जरूरत है । मेवाड़की लड़ाईमें जानेके लिए ही मैंने तुमको नहीं बुला भेजा है, तुम्हारा सुधार करनेके लिए ही खासकर बुलाया है । जाओ—तयारी करो । सिपहसालार दिलेरख़ाँको तुम्हारी मददके लिए भेजता हूँ । मैं और आजिम दोनों 'दोवारी'में ठहरकर तुम्हारी फतेहकी राह देखेंगे ।  
—जाओ । ( अकबरका चुपचाप प्रस्थान । )

औरंग०—गुलनार ! तुम्हारे कहनेसे, तुम्हें खुशी करनेके लिए आज मैं एक बड़ी भारी लड़ाई छेड़ रहा हूँ ।

गुल०—भारी लड़ाई !—एक छोटेसे मुल्क मेवाड़से भिड़ना बड़ी भारी लड़ाई है । मैं तो समझती हूँ, हिन्दोस्तानके शाहशाह औरंग-जेबके लिए यह एक बहुत मामूली बात है ।

औरंग०—यह बात नहीं है वेगम ! जिस दिन ढाई सौ राजपूत पाँच हजार मुगलोंकी फौजको रौंदकर चले गये उस दिन मैंने जाना कि राजपूतोंकी जात बड़ी दिलेर है—राजपूतोंकी ऐसी हिम्मत और बहादुरी दूसरी कौममें नहीं है । इसीसे मैंने इस चढ़ाईके लिए बंगालसे शाहजादा अकबर और काबुलसे शाहजादा आजिमको बुला भेजा है ।—मेवाड़पर फतेह पाना बहुत ही सहल और आसानीसे हो जानेवाला काम नहीं है ।

गुल०—मैं मेवाड़को जीतना नहीं चाहती । मैं जत्तबन्तकी रानीको चाहती हूँ, और कुछ नहीं । उससे एक दफा मुलाकात करना चाहती हूँ ।

औरंग०—अबकी जरूर मुलाकात होगी ।—भीतर चलो गुलनार ! पानी पड़ने लगा । ( दोनोंका प्रस्थान । )

## दूसरा दृश्य ।



स्थान—आबू पहाड़की कन्दरा ।

समय—दोपहर ।

[ दुर्गादास और दो राठौर सामन्त—शिवसिंह और मुकुन्दसिंह । ]

दुर्गा०—शिवसिंह ! और मुकुन्दसिंह ! मैं कुअँरको तुम्हारी देख-रेखमें छोड़े जाता हूँ । इस स्थानके अस्तित्वकी भी खबर किसीको न होने पावे ।

दोनों०—ऐसा ही होगा सेनापति ।

दुर्गा०—बादशाहने बड़ी भारी फौज लेकर मेवाड़ पर चढ़ाई की है । कुअँरको अब उदयपुरमें रखना ठीक न समझकर रानाजीकी आज्ञाक अनुसार यहाँ ले आया हूँ ।

मुकुन्द०—बादशाहने मेवाड़ पर चढ़ाई क्यों की है ?

दुर्गा०—मेवाड़ने जोधपुरकी रानी और राजकुमारको आश्रय दिया है; वस यह इसका प्रधान कारण है । यह भी सुना है कि औरंगजेबके अत्याचारका—खास कर हिन्दुओंके ऊपर जिजिया कर लगानेका—प्रतिवाद करके रानाने जो पत्र लिखा था वह पत्र ही इसका कारण है । पर वह एक बहाना है । उस पत्रकी लिखावटमें तेज और निडरपनकी झलक रहने पर भी नम्र और सरलताकी मात्रा यथेष्ट थी । उससे बादशाहके नाराज होनेका कोई कारण न था । मैंने उस पत्रको पढ़ा है ।

शिव०—आप इस युद्धमें जा रहे हैं ?

दुर्गा०—मेरे प्रभुको आश्रय देनेके कारण ही यह युद्ध ठ न है । मेरे यहाँ निश्चिन्त होकर बैठ रहनेसे काम नहीं चल सकता शिवसिंह तुम दोनों इस किलेमें रहो । यहाँसे कहीं न जाना । यह किला बहुत ही एकान्त

और बहुत ही गुप्त है । यहाँ किसी तरहका खटका नहीं है । तब भी इस किलेमें पहरा देनेके लिए २०० सिपाही छोड़े जाते हैं । अगर किसी विपत्तिकी संभावना भी हो, तो उसी घड़ी मुझे खबर देना ।

मुकुन्द०—वादशाह क्या मेवाड़ पर चढ़ाई करनेके लिए रवाना हो चुके हैं ?

दुर्गा०—हाँ । वादशाहकी फौज टीड़ी-दलकी तरह मेवाड़-राज्यमें छाई हुई है । चित्तौर, मण्डलगढ़, मन्दसौर और जीड़नके किलोंको वादशाहने ले लिया है । राना अपनी सब सेना पहाड़ी जगह पर ले आये हैं ।

शिव०—हमारी महारानी कहाँ हैं ?

दुर्गा०—मारवाड़में । उन्होंने सेनापति गोपीनाथकी अध्यक्षतामें १०००० राठौर-सेना मेवाड़ भेजी है ! खुद और भी सेना जमा करके अपने साथ लिये आ रही हैं ।—अच्छा जाओ, तुम लोग भोजन आदि करो । ( मुकुन्दसिंह और शिवसिंहका प्रस्थान । )

दुर्गा०—( आप ही आप ) आज मुठ्ठीभर राजपूत-सेना लेकर मुगल-सेनाके सागरमें उतरता हूँ । ईश्वर जानें, इसका परिणाम क्या होगा ! एक आशा यही है कि मेवाड़ और मारवाड़ आज मिलकर—प्राणोंकी पर्वा न करके—इस युद्धके लिए तैयार हैं । चारों ओर धिरी हुई घूनी घटाके अन्धकारमें इतनी ही ज्योतिकी क्षीण रेखा देख पड़ती है ।—यदि इसके साथ ही एक बार मराठा-वृत्तिक सहायता पाता ! इस बिखरी हुई हिन्दुओंकी शक्तिको यदि एकवार जमा कर पाता !—कैसी अद्भुत जाति है ! तीस वर्षके बीचमें एक जाति संगठित हो गई !

[ कासिमका प्रवेश । ]

दुर्गा०—क्यों कासिम ! कुअँर कहाँ हैं ?

कासिम—अर्भातक मेरे साथ खेल रहा था । अभी सो गया है ।  
बायके पास छोड़ आया हूँ ! अब मैं नहाने-खाने जाऊँ न ?

दुर्गा—( हँसकर ) हाँ, तुम तो नहाकर खानेके बारेमें हिन्दुओंसे भी कट्टर हो । जाओ. नहाओ खाओ जाकर—देर हुई है ।

कासिम—और आप न नहाँए-खाएँगे ?

दुर्गा०—नहीं, आज मेरी तबीयत अच्छी नहीं है ।

कासिम—यही-तो आपमें ऐव है । नहीं तो आप आदमी बुरे नहीं हैं ।—यही तो ऐव है !

दुर्गा०—हाँ, यह मुझमें दोष है !

कासिम—मेरी बीबीमें भी यही ऐव था ! आज ख़ाँसी है, कल बुखार है; परसों दर्द है । मगर मुझमें यह बात नहीं है । बुखार आगया तो आगया नहीं तो अच्छा खासा रहता हूँ । खाता—पीता हूँ—और मजेमें काम करता हूँ ।

दुर्गा०—तुम्हारी स्त्रीकी मौत कैसे हुई कासिम ?

कासिम—अरे ! कौन जाने ! एक दिन सवेरे उठकर देखा, मरी पड़ी है । हकीमने कहा, कलेजेकी बीमारी थी ।

दुर्गा०—और तुम्हारा लड़का ?

कासिम—मेरे लड़केकी बात न कहिए हुआर । बहुत ही खूबसूरत और मोठा-ताजा था । उसे देखकर भूख-प्यास हर जाती थी । उसका चलना फिरना अँधेरेमें 'दिये'के समान, बोलचाल बाँसुरीकी तानके समान और हँसी नदीकी लहरोंके सामन जान पड़ती थी । ठीक अपने राजकुमारके ऐसा था । हाँ रंग उसका इतना गोरा न था ।



एक दिन मैं कामसे लौटकर घर आया तो देखा, बच्चा पड़ा हुआ है। वदन भरमें जैसे किसीने स्याही फेर दी थी। डूँछा, क्या हुआ। कुछ जवाब नहीं मिला। चार्चाको बुलाया, वह देखकर रोने लगी ! हकीमको बुलाया, वह सिर हिलाकर चला गया।

दुर्गा०—क्या हुआ था ?

कासिम—अरे यही तो मॉडिम नहीं हुआ। उसके बाद ही मुस्कमें एक तरहकी बीमारी फैल गई, उसे लोग काला बुखार कहते थे। घड़ाघड़ लोग मरने लगे। वदनसीबीसे मैं नहीं मरा। ( कासिमका आँसू पोंछना । )

दुर्गा०—संसारका यही नियम है कासिम !—तुम क्या करो। जाओ—नहाओ—खाओ।

कासिम—जाता हूँ।

दुर्गा०—इस मुसलमानके साथ बातचीत करनेसे मन पवित्र होता है, सीधी सहज राहमें चलना आसान हो जाता है, ईश्वरकी भक्ति बढ़ती है।

## तीसरा दृश्य।



**स्थान**—जयसिंहकी स्त्री कमलादेवीके सोनेके कमरेका बरामदा।

**समय**—रात।

[ कमला दीवारसे लगी हुई बैठी है उसके मुँहपर चाँदनीका प्रकाश पड़ रहा है पास ही थोड़ी दूर पर हथेली पर गाल रखे, आधे लेटे हुए जयसिंह एक-एक कमलाकी ओर निहार रहे हैं। ]

जयसिंह—कैसी सुन्दर रात है कमला !

कमला—बहुत सुन्दर है, बहुत सुन्दर है, बहुत सुन्दर है—लो निद्राचक्र कह दिया ! अब माना !

जयसिंह—प्रिये !

कमला—प्रियतम ! प्राणनाथ !

जयसिंह—ना मुझे, कुछ नहीं कहना है ! तुम इसी तरह बैठी रहो, मैं आँखोंसे तुम्हारे सौन्दर्यकी मदिरा पिऊँ ।

कमला—देखो, कहीं एक ही घूँटमें सब न पीजाना; मेरे लिये भी कुछ रहने देना ।

जयसिंह—कमला ! सौन्दर्य अवश्य मदिरा है ! नहीं तो देखते ही देखते यह नशा कहाँसे चढ़ आता है ? सब अंग शिथिल क्यों हो आते हैं ? आँखें क्यों बंद हो आती हैं ?

कमला—तुम्हारी हालत शायद ऐसी हो जाती है !—मेरे तो ठीक इससे उल्टा होता है । तुमको देखते ही मेरा नशा मानो उतर जाता है ।

जयसिंह—तो तुम मुझे प्यार नहीं करती ।

कमला—( कंटाक्ष करके ) नहीं प्यार करती—अच्छा, अच्छी बात है—नहीं प्यार करती ।

जयसिंह—शायद प्यार करती हो । किन्तु मैं जिस तरह शरीरके रोएँ रोएँसे, हृदयके सारे रक्तसे, जीके सारे जोशसे, इह लोक—परलोक सब कुछ समझकर, तुमको प्यार करता हूँ—उसी तरह प्यार करती हो !

कमला—हाँ प्यार करती हूँ ! लेकिन इस तरहकी कविता मुझे नहीं कर आती ।

जयसिंह—नहीं कमला ! इतनी सहृदयता—इतना हृदय तुम्हारे नहीं है !

कमला—न होगा । मगर तुम्हारी नाकमें रस्ती डालकर तुम्हें नचाती तो हूँ !

जयसिंह—हाँ घुमाती हो । जबसे तुमको व्याह कर लाया हूँ प्रिये, तबसे मैं दुनियाको नये ही ढंगसे देख रहा हूँ ।

कमला—क्यों !—देख रहे हो कि नहीं ?

जयसिंह—देख रहा हूँ ।—जैसे एक अश्विनाम झनकार, जैसे एक अनन्त विश्राम, जैसे एक असीम मोहमें पड़ा हूँ; जैसे न सोता हूँ और न जागता ही हूँ ।

कमला—जैसे अफीम खानेसे होता है ? क्यों ? मैंने अपनी दादीके मुँहसे सुना है ।

जयसिंह—मैं उस अपनी अवस्थाको कहकर समझा नहीं सकता । —जैसे एक आकांक्षा है, पर काहेकी आकांक्षा है सो कुछ समझमें नहीं आता । हँसी ओठोंमें खिल उठती है, मगर देख नहीं पड़ती । जैसे गीतकी तान ऊपर चढ़कर लीन होजाती है । जैसे एक प्रकारका बाधाहीन सुखका स्वप्न, अथाह सौन्दर्य, अनन्त तृप्ति हो ।

कमला—क्यों ! पहली रानीमें भी यह बात थी ?—लो, नाम लेते ही वे पहली रानी आगई !

[ सरस्वतीका प्रवेश । ]

सरस्वती—आप यहाँ हैं स्वामी ! मैं आपको बड़ी देरसे खोजती फिर रही हूँ !

जयसिंह—क्यों सरस्वती ?

कमला—तो अब तुम पहली रानीसे बातचीत करो—मैं जाती हूँ ।  
( प्रस्थान । )

जयसिंह—नहीं, जाओ नहीं, सुनो !

( उठकर खड़े हो जाना )

‘सरस्वती—मैं तुम्हारे सुखमें विघ्न डालने नहीं आई स्वामी !—कुछ विशेष प्रयोजन है ।

जयसिंह—क्या प्रयोजन है ?

सरस्वती—स्वामीका स्त्रीसे क्या यही उचित प्रश्न है प्राणनाथ ! खैर उस बातको जाने दो ! मैं इस समय तुमसे जबर्दस्ती प्यार उगाहने नहीं आई हूँ—यद्यपि उस पर कमलाकी तरह मेरा भी दावा है । जाने दो—जो गया, वह गया ।

जयसिंह—क्या प्रयोजन है ?

सरस्वती—बड़ी जल्दी है ? अच्छा सुनो ! मुगलोंने मेवाड़ पर चढ़ाई की है, सुना है ?

जयसिंह—नहीं ।

सरस्वती—तो तुम्हारे पिताने तुमको यह खबर देनेकी जरूरत नहीं समझी ।

जयसिंह—सो उन्होंने समझदारीका काम किया ।

सरस्वती—उन्होंने इस युद्धमें शामिल होनेके लिए बड़े राजकुमारको जोधपुरसे बुला भेजा है ।

जयसिंह—अच्छा किया । फिर ?

सरस्वती—यह सुनकर तुमको लज्जा नहीं आई ? तुम क्षत्रिय हो, राजपूत हो, मेवाड़के होनेवाले राना हो ! रानाने तुमको मेवाड़पर चढ़ाई होनेकी खबर भी नहीं दी, और बड़े लड़केको इतनी दूर जोधपुरसे बुला भेजा । इससे क्या प्रकट होता है स्वामी ?

जयसिंह—क्या प्रकट होता है ?

सरस्वती—इससे यह प्रकट होता है कि राना तुमको कायर और नालायक समझते हैं । जोधपुरसे दुर्गादास, रूपनगरसे विक्रम सोलंकी,

राऔर-वीर गोपिनाथ—सब मेवाड़की सहायता करनेके लिए आये हैं ।  
वे सब इस समय रानाके सलाह-घरमें हैं । और तुम मेवारके होने-  
वाले राना होकर भी रंग-महलमें बैठ प्रेमका स्वप्न देख रहे हो !  
सुनकर लाज नहीं लगती ? खूनमें जोश नहीं आता ? अपनेको धिक्कार  
देनेकी इच्छा नहीं होती ?—क्या ! चुप रह गये !

जयसिंह—सब समझता हूँ । किन्तु सरस्वती !—किसीने जैसे  
मेरे जोशको मिटा दिया है —मेरे खूनको ठंडा कर दिया है । मुझे  
स्त्रीसे भी अधम बना दिया है ।

सरस्वती—अगर इतनी समझ बाकी है तो अब भी आशा है  
स्वामी ! कमलाको चाहो । यह अनुचित नहीं है ।—लेकिन जब  
विजातीय शत्रुओंकी सेनाने आकर देशको घेर लिया है, शत्रु द्वार  
पर है, कठोर कर्तव्य सामने है, तब स्त्रीके अधरामृतको पीनेमें ही  
समय बिताना क्षत्रियका काम नहीं है ।

जयसिंह—सच है सरस्वती ! तुम सदासे उचित, सत्य, संगत  
बात कहती आरही हो—पर उसे मैं सुनना नहीं चाहता । कर्त-  
व्यके मार्गको पहचानता हूँ, मगर उस राहमें चल नहीं सकता ।

सरस्वती—अगर कर्तव्यकी राहको पहचानते हो तो उठो,  
एकबार प्राणपणसे चेष्टा करके इस विलासको फटे-पुराने कपड़ेकी  
तरह, हृदयसे दूर कर दो स्वामी ! कर्तव्य-पथ पर चलना सहज जान  
पड़ेगा । मेरे कहनेसे एक बार कर्तव्यकी ओर बढ़ो, वह आप हाथ  
बढ़ाकर तुमको अपनी ओर खींच लेगा—वह तुमको अपने घेरेमें  
रखकर तुम्हारी रक्षा करेगा । कर्तव्यको तुम जितना कठिन समझते  
हो, उतना कठिन वह नहीं है ! एकबार हिम्मत करके उद्योगके सहारे  
अपन पैरों उठकर खड़े हो जाओ स्वामी !

जयसिंह—तुम ठीक कहती हो सरस्वती ! अच्छी बात है ! एक बार चेष्टा करके देखूँ ।—क्या करनेको कहती हो सरस्वती !

सरस्वती—यही मेर स्वामीके योग्य बात है ।—तो सुनो प्राण-नाथ ! आओ—वीरोंका वेष धारण करो । उसके बाद अपने पिताके पास जाओ । वहाँ जाकर अपने पितासे कहो—“ इस युद्धमें मुझे किसीने बुलाया नहीं; मैं आपसे आया हूँ । ” तुम्हारे पिता गर्व और स्नेहके साथ वीरपुत्र समझ कर तुमको गलेसे लगा लेंगे; सारा मेवाड़ अभिमानके साथ कहेगा—यही तो हमारे होनहार राना हैं ! सारा राजपूताना सिर ऊँचा करके उस दृश्यको देखेगा ।—स्वामी ! धिक्कारके साथ बहुत दिन जीनेकी अपेक्षा पूज्य और प्रशंसनीय होकर एक दिनका जीना भी सुखदायक है ।

जयसिंह—सरस्वती ! मैं इसी घड़ी जाता हूँ ।

सरस्वती—हाँ, इसी घड़ी चलो । मैं अपने हाथसे तुमको फौजी पोशाक पहना दूँ ! चलो । ( जयसिंहका प्रस्थान । )

सरस्वती—जाओ स्वामी इस युद्धमें ! मेरा सच्चा स्नेह अमेद्य कवचकी तरह तुम्हारी रक्षा करेगा । शत्रुकी तरवार तुम्हें छू भी न सकेगी । ( पीछे पीछे सरस्वतीका भी प्रस्थान । )

## चौथा दृश्य ।



स्थान—उदयपुर । राना राजसिंहका सलाह-घर ।

समय—आधी रात ।

[ राना राजसिंह, महारानी महामाया, दुर्गादास और अन्यान्य सामन्त बैठे हैं । ]

विक्रम सौलंकी—हम लोग सम्मुख-युद्ध करके मुगल-सेना पर धावा करेंगे ।

राजसिंह—यह तो ठीक नहीं जान पड़ता । खुले मैदानमें, असंख्य मुगल-सेनाके सामने खड़ा होना युक्तिसंगत नहीं है ।

गोपीनाथ—मैं कहता हूँ—थोड़ी सेनाकी अनेक टुकड़ियाँ बनाई जायँ । वे मुगलोंकी सेनाको परेशान करके आगे बढ़ने न दें ।

राजसिंह—तुम्हारी क्या सलाह है गरीबदास ! तुम इस पहाड़ी जगहकी हरएक राह, उपत्यका और जंगलको जानते हो ।—तुम्हारी क्या राय है ?

गरीबदास—मैं कहता हूँ, मुगलोंको इस पहाड़ी राहमें आने दो । हम लोग उन्हें रोकनेकी कुछ भी चेष्टा न करेंगे । केवल कौशालसे उनको सबसे तंग पहाड़ी दर्रेमें ले आवेंगे । वहाँ मोर्चेबन्दी करना उनके लिए कठिन होगा । पहाड़ी तंग राहमें शत्रुसेनाकी शृंगखला टूट जाने पर हम लोग उन पर आक्रमण करेंगे ।

दुर्गादास—यह बहुत ही अच्छा उपाय है रानासाहब ! मुगलोंके साथ केवल आज ही नहीं—बहुत वर्षों तक अभी युद्ध करना होगा;—जहाँ तक हो, हमें इस पर दृष्टि रखनी होगी कि हमारी शक्तिका अपव्यय न हो ।

गोपीनाथ—इस सलाहको मैं भी पसन्द करता हूँ ।

विक्रम—बहुत ठीक है ! वहाँ पर शत्रु दल बाँधनेका सुयोग न पा सकेंगे ।

राजसिंह—सबकी क्या यही सलाह है ? तुम क्या कहती हो महामाया !

रानी—जो सबकी सलाह है, वही मेरी सलाह है । लेकिन बादशाह खूद इस युद्धमें नहीं आये ?

गजसिंह—नहीं, वह और आजिम 'दोवारी' में हैं । बादशाहके पुत्र अकबर उदयपुरमें आये हैं;—यही तो ठीक खबर है न दुर्गादास ?

दुर्गादास—हाँ महाराना ! शत्रुकी सेना तीन भागोंमें बँटी हुई है । एक अकबरकी मातहतीमें उदयपुरकी राहमें, एक दिलेरखानकी मातहतीमें 'दासुरी' की राहमें, और एक बादशाहकी मातहतीमें 'दोवारी' में ।

रानी—मैं कहती हूँ, हम लोग सेनासहित बादशाह पर धावा कर दें ।

राज०—नहीं । ऐसा करनेसे अकबरकी सेना पीछे रह जायगी । यह ठीक नहीं । क्यों दुर्गादास ?

दुर्गा०—हाँ, यह ठीक न होगा ।

राज०—तो फिर गरीबदासकी सलाह सबको पसंद है ?

सब०—हाँ, सबको पसन्द है ।

राज०—अच्छी बात है ! अब इस सम्मिलित सेनाका सेनापति किसे बनाना चाहिए ?

गरीब०—क्यों, दुर्गादासको ।

राज०—यही सबकी सलाह है ?

सब०—( रानी और दुर्गादासके सिवा ) जी हाँ ।

राज०—तो दुर्गादास ! मैं तुमको इस सम्मिलित राजपूत-सेनाका सेनापति बनाता हूँ ।

दुर्गा०—मैं आपके दिये हुए इस सम्मानको सादर ग्रहण करता हूँ । वह देखिए, कुमार भीमसिंह भी आगये ।

[ भीमसिंह प्रवेश करके रानाको प्रणाम और सबसे यथोचित बिष्टाचार करते हैं । ]

राज०—आओ बेटा—तुमको शायद 'आओ' कहनेका भी मुझे अधिकार नहीं है ।



भीम०—क्यों पिताजी !

राज०—मैंने तुमको निकाल देनेकी नालायकी की है ।

भीम०—नहीं पिताजी, मैं अपनी इच्छासे निकल गया हूँ ।

राज०—मुझसे तुम नाराज नहीं हो भीमसिंह ?

भीम०—आपसे नाराज ! आपकी इच्छा पूर्ण करनेके लिए मैं प्राण तक दे सकता हूँ । भगवान् श्री रामचन्द्र पिताके सत्यकी रक्षा करनेके लिए वनवासी हुए थे । मैं एक तुच्छ मनुष्य हूँ । किन्तु फिर भी मैं वही क्षत्रिय होनेका गर्व रखता हूँ ।

रानी—कुअँर, तुमको आज तुम्हारे पिताने बुलाया है जन्मभूमिकी रक्षा करनेके लिए ।

भीम०—यह मेरे लिए गौरवकी बात है महारानी !

विक्रम०—तुम अपनी जन्मभूमिको भूले नहीं भीमसिंह ?

भीम०—जन्मभूमिको भूँड़ंगा !—विक्रमसिंहजी ! ये जो कई वर्ष मुझे विदेशमें बीते हैं, इनमें खाते-पीते सोते-जागते सदा यह धूमधूसर पहाड़ोंसे परिपूर्ण मेवाड़-भूमि मेरी आँखोंके आगे नाचती रही है । आज उसी जन्मभूमिमें आते समय राहमें उन चिरपरिचित जंगली राहों, उपत्यकाओं और पर्वतमालाओंको देखकर मेरी आँखोंमें आँसू डवडवा आये; आवेशके मारे गला भर आया ।

रानी—( स्वगत ) ठीक राना राजसिंहका प्रतिबिम्ब है ।

[ हथियारबन्द जयसिंहका प्रवेश । ]

राज०—कौन ? जयसिंह !

जय०—हाँ पिताजी मैं हूँ ! पिताजीने मुझे इस युद्धमें सम्मिलित होनेके लिए नहीं बुलाया ।—मैं आप आया हूँ ।

राज०—( घड़ीभर बहुत ही विस्मयसे जयसिंहकी ओर देखकर )  
सच जयसिंह ? निश्चय करके यह बात कह रहे हो ?

जय०—हाँ पिताजी ! आज मेवाड़ पर संकट है । मैं मेवाड़का होनहार  
राना हूँ । इस समय मेरा निश्चिन्त होकर घरमें बैठ रहना नहीं सोहता ।

भीम०—चिरजीवी होओ भाई ! यही तो तुम्हारे योग्य बात है ।

राज०—भीमसिंहको प्रणाम करो जयसिंह ।

[ जयसिंह भीमसिंहको प्रणाम करते हैं और भीमसिंह उनको  
गलेसे लगाते हैं । ]

राज०—दुर्गादास ! अपने इन दोनों पुत्रोंको तुम्हें सौंपता हूँ ।  
ये तुम्हारी मातहतीमें युद्ध करेंगे ।

दुर्गा०—यह मेरे लिए बड़े ही सम्मानकी बात है रानासाहब !

राज०—अच्छा तो अब आज सभा विसर्जन करो । तुम सब  
लोग जाओ ।—जाओ रानी, महलमें जाओ ।

( राजसिंह और राजकुमारोंके सिवा सबका प्रस्थान । )

राज०—( कोमल स्वरसे ) भीम !

भीम०—पिताजी !

( राजसिंह चुप रह गये । )

भीम०—समझा पिताजी ! मैं उस प्रतिज्ञाको भूला नहीं । मैं इसी  
घड़ी मेवाड़से बाहर जाता हूँ । अच्छा चलता हूँ पिताजी ! चलता हूँ  
भाई !

( भीमसिंह रानाको प्रणाम और जयसिंहको आशीर्वाद करके  
शीघ्रताके साथ चल देते हैं । )

राजसिंह—( घड़ीभर चुप रहकर ) जयसिंह !—हो सके तो इस  
माईके माफिके बनो ।—जाओ बेटा, सोओ ।

( जयसिंहका प्रस्थान । )

राजसिंह—( आप-ही-आप ) भीम ! भीम ! मुझे तुम प्यार नहीं करते । जन्मभूमिकी बात कहते कहते तुम्हारा गला भर आया ! और मुझे केवल एक सूखा प्रणाम !—अपने दोपटे ऐसे वीर पुत्रको मैने खो दिया ।  
( प्रस्थान । )

### पाँचवाँ दृश्य ।



स्थान—चित्तौरके पासका जंगल; मुगलोंका छावनी ।

समय—तीसरा पहर ।

[ सम्राट् औरंगजेब उत्तेजित भावसे खड़े हैं । सामने दिलेरखाँ और शाहजादा आजिम खड़े हैं । पास ही श्यामसिंह खड़े हैं । ]

औरंग०—क्या दिलेरखाँ ! तुम भी इस लड़ाईमें हार आये ?

दिलेर०—हाँ जनाब ! सिर्फ हार ही नहीं आया, अपना सब कुछ गँवा आया ।

औरंग०—और शाहजादा अकबर ?

दिलेर०—उनके वारेमें जो सुना है वह भी बहुत अच्छी खबर नहीं है । वे आरावली पहाड़के दर्रेमें राना राजसिंहके लड़के जयसिंहके हाथ पड़कर कैद हो गये हैं !

औरंग०—कैद !—अकबर—हिन्दोस्तानका होनेवाला बादशाह राजपूतके हाथ कैद !—अवकी मुगलोंकी पूरी बेइज्जती हो गई !

आजिम—( स्वगत ) क्या ? हिन्दोस्तानका होनेवाला बादशाह अकबर !

दिलेर०—अब जहाँपनाह अपनी खबर बतावें, क्या है ? जहाँपनाहने 'दोवारी' छोड़कर चित्तौरके किलेमें पनाह ली है !

औरंग०—दिलेरख़ाँ ! मुझे राठौर दुर्गादासने पूरी तरहसे शिकस्त दी । इस लड़ाईमें मेरा सब सामान, रसद, ऊँट, हाथी, घोड़े और प्यारी बेगम भी छिन गई ।

दिलेर०—तब तो यह कहिए कि बोज़ हलका होगया जनाब ! अब दिल्लीको लौटना उतना मुशकिल न होगा !

औरंग०—दिल्ली लौट जाऊँगा यह बेइज्जती लेकर ? (श्यामसिंहसे) क्यों राजासाहब !

श्याम०—यह कभी ही नहीं हो सकता !

दिलेर०—जैसे आप बेइज्जती लिए जा रहे हैं वैसे ही बहुतसी चीज़ें छोड़े भी तो जाते हैं । ऊँट—हाथी—रसद—बेगम । अब तो लौट चलना बहुत ही सहल है ।

औरंग०—इस रंजक वक्त तुम्हारी हँसी अच्छी नहीं लगती दिलेरख़ाँ !

श्याम०—हाँ सेनापति, हँसीका भी समय होता है ।

दिलेर०—बादशाह सलामत ! हँसी मुझे रंजके वक्त ही अच्छी लगती है । रंजक वक्त मेरे मुँहसे हँसीकी बात निकलती भी है ।

औरंग०—मुगलोंकी ऐसी बेइज्जती कभी नहीं हुई—जैसी—

दिलेर०—जसी आज आपके हाथसे हुई । यह मानता हूँ जहाँ-पनाह !

औरंग०—मेरे हाथसे या तुम्हारे हाथसे ? यह मुगल-बादशाहतकी बदनसीबी है कि आज मुगल-फौजके सिपहसालार दिलेरख़ाँ हैं ! आज अगर जसवन्तसिंह जिन्दा होता—

श्याम०—अगर राजा जसवन्तसिंह जीते होते जहाँपनाह !

दिलेर०—अगर बादशाह सलामत चाहते तो वे आज जीते रह सकते थे ।

औरंग०—क्या तुम समझते हो कि—

दिलेर०—समझता कुछ नहीं हूँ जहाँपनाह !—सब जानता हूँ । जानता हूँ कि हुजूरने अफगानिस्तानमें उनको कल करवा डाला है । इस खूनके जुलम और वेददर्दका वैसा असर पहले कभी मेरे दिल पर नहीं पड़ा था जैसा कि उस दिन मुगलोंकी फौजके सामने खुदा पर भरोसा करके बेधड़क खड़ी हुई रानीको जान देनेके लिए तैयार देखकर पड़ा । उसी दिन मैंने समझा था जनाब ! कि यह जसवन्त-सिंहका खून मुगल-बादशाहतको मिटा देगा । अगर जहाँपनाह चाहते तो यह दिलेर बहादुर दुर्गादास दुश्मन न होकर दोस्त होता, और ये राजपूत—राजा श्यामसिंहके ऐसे अपनी कौमकी और अपनी इज्जत न करनेवाले, अपने मुल्कके दुश्मन, कायर राजपूत नहीं—दुर्गादासके ऐसे सच्चे, सीधे, ऊँचे खयालके बहादुर राजपूत—मुगल-बादशाहके लिए आँधी न होकर उसको थामनेवाले खंभे होते ।

औरंग०—कैसे दिलेरखाँ ?

दिलेर०—कैसे ? हिन्दोस्तानकी तवारीखके सफे उलटिए । उससे आपको माहूम होगा, कैसे । मानसिंह, भगवानदास, टोडरमल, वीर-बल वगैरहैं न होते तो मुगलोंकी बादशाहत यहाँ कायम नहीं हो सकती थी और औरंगजेब भी दिल्लीके तख्त पर बैठ नहीं सकते थे । जिस जड़को बादशाह अकबर जमा गये हैं उसे आप अंजाममें अपनेको ही नुकसान पहुँचानेवाली अपनी चालसे उखाड़े डाल रहे हैं ।

औरंग०—मैं !

दिलेर०—हाँ आप ! जिजिया न बाँधा जाता तो न इधर राजपूत एक होते, और न उधर मराठे बिगड़ खड़े होते । राना राजसिंहने

आपकी भलाईकेही लिए यह बात लिखी थी । आप उनकी बात न सुनकर जानबूझकर, अपने हाथों अपनी बुराईको अपने पास बुला रहे हैं । शाहंशाह ! यह याद रखिए कि डरा-धमकाकर इस दिलेर और बहादुर बड़ी कौम पर कोई डुकूमत नहीं कर खकता । वे अपनी खुशी-से अगर किसीके तावे रहें तो रह सकते हैं । और अगर यह सारी कौम बिगड़ खड़ी हो तो सिर्फ उसकी गर्म साँसोंसे मुगल-बादशाहत उड़ जा सकती है !

औरंग०—मैं इस बारेमें सोचूँगा दिलेरखाँ ! मेरे सिरमें दर्द हो रहा है । इस वक्त मैं कुछ सोच नहीं सकता । ( प्रस्थान । )

दिलेर०—खुदा तुमको समझ दे औरंगजेब !

आजिम—(अपने मनमें) अकबर हिन्दोस्तानका बादशाह !—यह न होगा !—यह हो नहीं सकता ।

दिलेर०—(अपने मनमें) शाहजादे आजिमके चेहरेसे तो अच्छा रंग नहीं देख पड़ता ! (प्रकट) क्या सोच रहे हो शाहजादा साहब !

आजिम—वह बात तुमसे कहनेकी नहीं है दिलेरखाँ !

( प्रस्थान । )

दिलेर०—हूँ !—जरूर कोई खास बात है ! यह सिर्फ 'दोबारी' की हार नहीं है—शाहजादेके रंग अच्छे नहीं देख पड़ते !

श्यामसिंह—तुम हार आये दिलेरखाँ !

दिलेर०—(सहसा श्यामसिंहकी ओर फिरकर) हाँ राजासाहब ! मैं हार आया ! क्यों, आपको बड़ा अफसोस हुआ ! राजपूतोंका जीतना आपनो अच्छा नहीं लगा !

श्याम०—नहीं, नहीं, मैं कहता था कि—

दिलेर—रहने दीजिए !—या खुदा ! तुम अजीब आदमी हो ! जिस कौममें दुर्गादास ऐसे आदमी पैदा होते हैं उसी कौममें श्याम-सिंहके ऐसे भी आदमी पैदा होते हैं !—अच्छा, जनाव सिंहजी, आपका नाम श्यामसिंह न होकर शम्सुज्जोहा होता तो ठीक होता, क्यों न ?

( नेपथ्यमें कोलाहल सुन पड़ता है । )

श्याम०—यह कैसा शब्द है ? जयके उल्लासकी ध्वनि है !—दुर्गादासने यहाँ आकर हम लोगोंपर चढ़ाई तो नहीं कर दी ?

दिलेर०—भागो राजासाहब ! इस पुश्तैनी जानको बचाओ ।

श्याम०—नहीं ये लोग 'अल्ला—अल्ला' कहकर चिल्ला रहे हैं ।—यह हमारी फौज है ।

दिलेर०—बेशक आपहीकी फौज है । अगर हमारी फौज होती तो 'हर हर बम' कहकर चिल्लाती ।—क्यों न ? अच्छा राजासाहब ! आपको यह खुशामदका इल्म किसने सिखाया था ?

श्याम०—क्यों ?

दिलेर०—वह जरूर कोई बड़ा उस्ताद आदमी रहा होगा । कैसा अच्छा फायदेका इल्म सिखाया था ?—वाह !

[शाहजादा अकबरका प्रवेश ।]

श्याम०—यह लो, शाहजादेसाहब तो आगये !

दिलेर०—( देखकर ) हाँ, शाहजादे साहब ही तो हैं । वन्देगी शाहजादा—मैंने तो सुना था, आपको दुश्मानोंने कैद कर लिया—क्या वह खबर झूठ थी ।

श्याम०—मैं जानता हूँ, झूठ थी ।

दिलेर०—हाँ, जरूर झूठ थी; महाराज जब झूठ बताते हैं तब जरूर ही झूठ थी ।—क्यों राजासाहब ! है कि नहीं ?

श्याम०—शाहजादा जरूर दुश्मनोंको शिकस्त दे आये हैं ।

दिलेर०—हाँ मैं भी तो यही सोच रहा था ।—शाहजादेसाहब, क्या आप रानाको कैद कर लाये हैं ?

अकबर—नहीं दिलेरख़ाँ ! मैं ही रानाके यहाँ कैद हो गया था ।

श्याम०—कौशलसे छूट आये हैं ?

अकबर—नहीं राजासाहब !—रानाने मेहरबानी करके छोड़ दिया है ।—दिलेरख़ाँ ! राजपूतोंकी कौम लड़ना जानती है !

दिलेर०—सच शाहजादे साहब ।

अकबर—सिर्फ लड़ना ही नहीं जानती, माफ करना भी जानती है ।

दिलेर०—यह बिल्कुल नई बात आपने ढूँढ़ निकाली !

श्याम०—इस वक्त आप कैसे छूटे ?

अकबर—दिलेरख़ाँ—सुनो—

दिलेर०—राजासाहबसे कहिए—सुननेके लिए वे मुझसे जिया-दह मुस्तैद हैं ।

अकबर—सुनिए राजासाहब ! मैं जिस वक्त आराबली पहाड़के दर्रेमें, पिंजड़ेमें चिड़ियाकी तरह, फँसा हुआ था, मैं और मेरी फौज खानेके लिए कुछ न होनेसे मुर्दा हो रही थी, उस वक्त रानाने अपने लड़के जयसिंहको भेजा—मुझे मारनेके लिए नहीं, कैद करनेके लिए नहीं,—मुझे खाने-पीनेका सामान देनेके लिए—वहाँसे छुटकारा देनेके लिए ।—और क्या चाहते हो ?

दिलेर०—राना और भी एक काम कर सकते थे, अपनी एक लड़की भी शाहजादे साहबके हमराह कर दे सकते थे ।—जाइए,



अब भीतर जाइए । जैसेके तैसे घर लौट आये, यह भी गनीमत है ।—चलिए राजासाहब ! या आज यहाँ आपकी दावत है ?

[ शाहजादा एक ओर, दिलेरखाँ और श्यामसिंह  
एक ओर जाते हैं । ]

## छट्टा दृश्य ।

—:०:—

स्थान—राजपूतोंकी छावनी ।

समय—तीसरा पहर ।

[ राना राजसिंह और महामाया, दोनों बैठे हैं । सामने मुगलोंके झंडे लिए दुर्गादास और अन्यान्य सामन्त-गण खड़े हैं । ]

राज०—धन्य हो दुर्गादास ! तुमने मुगलोंको मेवाड़से निकाल बाहर कर दिया ।

रानी—धन्य हो दुर्गादास ! तुम बेगमको कैद कर लाये ।—आज मैं बदला चुकाऊँगी ।

राज०—क्या ? दुर्गादास ! तुम बादशाहकी बेगमको कैद कर लाये हो ? कौन बेगम ?

दुर्गा०—काश्मीरी बेगम—गुलनार ।

राज०—उन्हें कैद कर लाये ? उसी घड़ी छोड़ नहीं दिया ?

दुर्गा०—रानासाहब ! मैं केवल सेनापति था । युद्धमें शत्रुके आदमियोंको कैद करने भरका मुझे अधिकार था । कैदियोंको छोड़नेका अधिकार राजाको होता है ।

राज०—जाओ दुर्गादास ! बेगमसाहबाको इसी दम छुटकारा देकर इज्जतके साथ बादशाहके पास भेज दो ।

रानी—क्यों राना ?

राज०—औरतके साथ हम लोगोंका कुछ झगड़ा नहीं है ।

रानी—औरतके साथ झगड़ा नहीं है ! तो फिर मैंने क्यों आकर आपका आश्रय लिया है महाराना ? मुझे ही पकड़नेके लिए क्या यह भारी चढ़ाई नहीं हुई है ? मैं अगर इस युद्धमें पकड़ ली जाती, तो बेगम मेरे साथ क्या सलूक करती ?

राज०—हम मुगलोंकी नीतिका अनुकरण करने नहीं बैठे हैं ।

रानी—नहीं महाराना ! मैं इस बेगमको इस तरह न छोड़ूंगी । मैं बदला चुकाऊँगी ।

राज०—बदला ? किसका बदला महामाया ?

रानी—किसका ? यह पूछिए कि उसकी किस किस हरकतका बदला न लूँगी ! इस काश्मीरी बेगमने ही मेरे पति और पुत्रकी हत्या की है ! यह काश्मीरी बेगम ही मेरे यों जंगली जानवरकी तरह एक जगहसे दूसरी जगह भागते फिरनेका कारण है—इसका बदला लूँगी राना ! मैं उसे अपनी मुट्ठीमें पाकर न छोड़ूँगी । बदला लूँगी !

राज०—क्या बदला लोगी ?

रानी—इस बारेमें मैंने अभी कुछ नहीं सोचा है राना ! इस बारेमें सोचूँगी । सोचकर ठीक करूँगी । उसे तिल तिल करके जलाना भी यथेष्ट न होगा । उसके शरीरमें सुइयाँ चुभाना भी यथेष्ट न होगा । सोचकर ठीक करूँगी । नई तरहकी यन्त्रणाके यन्त्रका आविष्कार करूँगी । स्त्रीके लायक सजा स्त्री ही सोच सकती है ।

राज०—महामाया ! हम तुमको पापका दण्ड देनेका क्या अधिकार है ? जिनका यह काम है वे ही—

रानी—( उठकर ) वे ?—कहाँ हैं वे ? वे कहाँ हैं ? वे हाथ समेटे बैठे हैं । आकाशका वज्र सदा पारपीके सिर पर ही नहीं गिरता महाराज ! पुण्यात्माके सिर पर भी गिरता है । भूकम्पसे पारपीका ही घरबार नहीं नष्ट होता, वेचारे निरीह लोगोंके झोपड़े भी मिट्टीमें मिल जाते हैं । प्रबल बहियामें क्षुद्र घास-फूस ही डूबते हैं, बड़े बड़े पेड़ वैसे ही सिर ऊँचा किये खड़े रहते हैं ! ईश्वरका नियम धर्म—अधर्मका विचार नहीं करता—जहाँ जिसे दुर्बल, जीर्ण, पुराना पाना है उसीकी गर्दन पहले दवाता है ।

राज०—(शांतभावसे ) महामाया ! जोशमें आकर ईश्वरका विचार करनेके लिए तैयार न होओ—निश्चय करो, ईश्वरके नियमसे अन्तको अधर्मका अवश्य पतन होगा ।

रानी—कब होगा !—मैंने तो आजतक नहीं देखा राना ! मैंने तो आजतक यही देखा कि सरलता सदासे चालाकीके पैरों पड़कर भीग्न मँगती आती है, चालाकीने एकबार उसकी ओर आँख उठाकर देखा भी नहीं । सत्य सदासे झूठकी गुलामी करता आता है—अपने मस्तकको ऊँचा नहीं कर सकता । मैं सदासे न्यायकी जगह पर अन्यायकी विजय-पताका फहराती हुई देख रही हूँ । मैं सदासे धर्मके दृष्टे मन्दिरमें अधर्मके विजयकी जयध्वनि सुनती आ रही हूँ । पुण्यके हरे-भरे राज्यके ऊपरसे भयानक पापकी रक्तंजित बहिया लहराती देख पड़ रही है । घूस, अत्याचार, झूठ, विश्वासघात आदिसे पृथ्वी परिपूर्ण हो रही है ।—तब भी तुम कहते हो, अन्तमें धर्मकी जय होगी ।—कब होगी ? बतलाओ, कब होगी ?

राज०—शान्त होओ महामाया ! अपनेको सँभालो—धैर्य धारण करो ।

रानी—धैर्य ! राना, अगर तुम स्त्री होते, और तुम्हारा पति प्रदेशमें विश्वास-घातकके हाथों विष देकर मारा जाता, अगर वेदर्दिक साथ तुम्हारे सरल, उदार पुत्रकी हत्या की जाती, अगर मेरी तरह नन्हेंसे निस्तहाय निरीह बच्चेको लेकर एक देशसे दूसरे देशमें आकर भिक्षुककी तरह द्वारद्वार मारे मारे फिरना पड़ता तो तुम समझते ।—धैर्य !—नहीं राना—मैं उस पापिनको यों न छोड़ूंगी ।

राज०—दुर्गादास ! जीतेजी मैं अवलके ऊपर अत्याचार होते न देख सकूंगा । जाओ, तुम सम्मानके साथ वेगमको बादशाहके पास पहुँचा दो ।

रानी—दुर्गादास ! तुम रानाके नौकर नहीं हो । मैं तुम्हारी मालकिन हूँ ।

दुर्गा०—क्षमा कीजिए महारानी ! इस युद्धमें हम सब रानासाहबके अनुचर हैं । वेगम आज मेवारके रानाके यहाँ कैद हैं; मारवाड़की रानीके यहाँ नहीं । महारानी ! अपनेको न भूलिए । आपहीकी रक्षाके लिए रानाने यह युद्ध किया है । राना आपके हितचिन्तक हैं । उनकी आज्ञा मानना आपका भी धर्म है ।

रानी—( कुछ देर चुप रहकर ) तुम सच कहते हो दुर्गादास ! ( फिर रानाके सामने घुटने टेककर ) राना ! क्षमा कीजिए । हृदयके शोकावेगसे अधीर होकर मैं पागलसी हो गई—क्षमा कीजिए । किन्तु यदि लुप्त इस तीव्र वेदना, इस दारुण ज्वाला, इस गृहरी जीकी जलनको जान सकते ।—मैं पागल हो रही हूँ ! क्षमा कीजिए !

राज०—मैं पहले ही क्षमा कर चुका हूँ महामाया ! मैं चाहता हूँ कि जो क्षमा तुमने मुझसे माँगी है वही क्षमा तुम वेगमको दिखलाओ । मैं विचारके लिए वेगमको तुम्हारे पास छोड़े जाता हूँ । उसे क्षमा

करो, अपना महत्त्व दिखलाओ ! महामाया ! स्नेह, दया, भक्ति, क्षमा आदि गुणोंसे ही स्त्रीजाति पूजनीय है । ये गुण ही अबलाकी शक्ति हैं । और अगर तुम दण्ड ही देना चाहती हो, तो सोचो तो, तुमने अपने ऊपर अत्याचार करनेवालेको अगर हँसते हँसते क्षमा कर दिया तो क्या वह उसके लिए कम दण्ड है !

रानी—ठीक है ! बेगमको ले आओ दुर्गादास ।

( दुर्गादासका प्रस्थान । )

राज०—अच्छा तो मैं अब तुम्हारी दयाके ऊपर बेगमको छोड़े जाता हूँ महामाया !

( रानाका प्रस्थान । )

रानी—यह भी ठीक है ! इस न्यायासन पर बैठकर मैं उसका विचार करूँगी—इतना ही यथेष्ट है । भारतकी सम्राज्ञी, औरंगजेबकी बेगम, मेरे पति और पुत्रकी हत्या करानेवाली डाइन, आज मेरे सामने अपराधी कैदीकी दशामें खड़ी होगी; मैं सिंहासन पर बैठे बैठे उसके मुँहकी ओर देखकर उसे प्राणोंकी भिक्षा दूँगी । यही क्या बुरा है !—वह आ रही है । इस समय भी मुँह पर वही ऐंठन, नजरमें वही घमंड, चालमें वही अहंकार है ! जगदीश्वर ! पापको इतना उज्ज्वल और विचित्र बनाकर तैयार किया है !

[ बेगम गुलनारके साथ दुर्गादासका प्रवेश । ]

रानी—सलाम बेगम साहबा !

गुलनार०—जसबन्तसिंहकी रानी ?

रानी—हाँ क्या पहचान नहीं सकती हो ? जिसे पकड़नेके लिए इतनी तैयारीसे यह चढ़ाई हुई थी मैं वही जसबन्तसिंहकी रानी हूँ । आपने मेरे पति और पुत्रको खा लिया । इससे भी तेरा राक्षसी—पेट नहीं भरा । अब मुझे और मेरे छोटे बच्चेको भी खाना चाहती हो !—

क्या इसी बीचमें सब भूल गई ? इतनी भूल करनेसे काम कैसे चल सकता है वेगम साहबा ?

गुलनार—( दुर्गादाससे ) और तुम्हीं दुर्गादास हो ?

दुर्गा०—हाँ वेगम साहबा !

गुल०—मुझे यहाँ क्यों लाये हो ?

दुर्गा०—यहाँ आपका न्याय-विचार होगा ।

गुल०—कहाँ ? किसके आगे ?

रानी—मेरे यहाँ, मेरे आगे ।—बात जरा रखी बेढंगी जान पड़ती होगी, क्यों न ? क्या कीजिएगा ?—चक्र घूम गया है वेगम ! क्यों ! दुर्गादासकी ओर इतने गौरसे आप क्यों देख रही हैं ? सोचती होंगी, इस काफिरकी इतनी मजाल कि आपको कैद कर लावे ! यही सोचती हैं,—क्यों न ? अच्छा, अब आप कौन सजा पसंद करती हैं ?

गुल०—मैं तुम्हारे यहाँ कैद हूँ; जो जी चाहे, करो ।

रानी—जो जी चाहे वही करूँ ? वेगम साहबा, मेरे मनकी सजा तो आपके लिए बहुत ही कठिन होगी ! मेरी जो इच्छा है, वह दण्ड तुम्हारे लिए असह्य होगा ! तुम उसे सह न सकोगी । वह बड़ी ही कड़ी सजा है । नरककी ज्वाला उसके आगे वसन्त-वायुके समान ठंडी है !—सैकड़ों विच्छुओंके काटनेकी जलन भी उसके आगे झरनेके पानीके समान शीतल है ! मेरा जो जी चाहे ? मेरा क्या जी चाहता है, जानती हो वेगम ?—खैर जाने दो—तुम मुझे अगर पकड़ मँगवाती तो क्या करती वेगम साहबा ?

गुलनार—क्या करती ? तुमको अपने पैरोंका धोवन पिलाती । उसके बाद मरवा डालती ।

रानी—अभीतक तेज नहीं गया ! विषका दाँत उखड़ गया, मगर फुफकार कम नहीं हुई । बेगम साहबा ! खेद है, तुम्हारी आशा पूर्ण नहीं हुई ! आज मुझे तुम्हारे आगे इस तरह खड़ा होना चाहिए था, क्यों न ? पर क्या किया जाय, तुमको ही मेरे आगे इस तरह खड़ा होना पड़ा ।—देखो गुलनार ! सुनो बादशाहकी बेगम ! आज तुम मेरी मुड़ीमें हो । चाहूँ तो मैं तुमको पैरका धोवन भी पिला सकती हूँ, तुम्हारी हत्या भी कर सकती हूँ ! किन्तु मैं वह कुछ न करूँगी । मैं तुम्हें छोड़े देती हूँ । सेनापति ! इनको बादशाहके पास पहुँचा आओ ! ( गुलनारसे )—खड़ी हुई हो !—विस्मय हुआ ?—राजपूतोंका यही बदला है ।

( यवानिका-पतन )



## तीसरा अंक ।

### पहला दृश्य ।

स्थान—दिल्लीके महलकी बाहरी बैठकका बरामदा ।

समय—प्रातःकाल ।

[ तहव्वरखाँ और शाहजादा अकबर खड़े बातें कर रहे हैं । ]

तहव्वर—हाँ तो तुम लोगोंको राजपूतोंने ठीक उसी तरह फँसा लिया था जैसे मूसदानमें मूसेको फँसा लेते हैं ।

अकबर—ठीक उसी तरह ! हम लोग दूर,—बहुत दूर,—तक सीधे चले गये, वहाँ देखा, आगे जानेकी राह नहीं है । घूम कर देखा, वह राह भी बन्द थी ।

तहव्वर—और पहाड़के ऊपरसे राजपूत लोग तमाशा देख रहे थे कि मूसदानके भीतर फँसे हुए मूसेकी तरह तुम लोग एक बार इधर और एक बार उधर दौड़ रहे हो ?

अकबर—वह पहाड़ी रास्ता इतना तंग था कि सौ आदमी भी पास पास नहीं खड़े हो सकते थे । ऐसा तंग था कि हमारी फौजका कौन आदमी कहाँ है, यह भी देखना मुश्किल था ।—ऐसा तंग था !

तहव्वर—तो लड़ाई नहीं हुई ?

अकबर—लड़ाई किससे करते ? पहाड़से ? दुश्मनोंका पता ही नहीं चला ।



तहव्वर—यही मैं बराबर कहता चला आता हूँ कि राजपूत लोग लड़ना जानते ही नहीं ।—एक कायदा मानकर नहीं चलते । किसीने कभी सुना है—रसद छूट कर, भूखों मार कर, लड़ाई जीतना !

[ आजिमका प्रवेश । ]

तहव्वर—वन्दगी शाहजादा साहब !

आजिम—( उधर ध्यान न देकर ) अकबर, तुमने सुना ?

अकबर—क्या आजिम ?

आजिम—मेवाड़की लड़ाईमें तुम्हारी इस हारसे अव्वजान बहुत नाखुश हैं ।

अकबर—फिर मैं क्या करूँ !—और आजिम, इस लड़ाईमें सिर्फ मैंने ही शिकस्त नहीं खाई है । खुद दिलेरखौं—

आजिम—दिलेरखौंके ऊपर भी बादशाह सलामत खुश नहीं हैं ।

अकबर—और बादशाह सलामत खुद ? और तुम ? तुम लोग क्या इस लड़ाईमें जीत आये हो ?

आजिम—हमने दुश्मनोंसे लड़कर शिकस्त खाई है ।

अकबर—और मैंने ?

आजिम—तुम ऐश-अशरतमें पड़े रहे, लड़े नहीं । कमसे कम बादशाह सलामतका यही खयाल है ।

अकबर—होने दो, फिर मैं क्या करूँ ?

तहव्वर—शाहजादा किससे लड़ते ?—

आजिम—चुप रहो !

अकबर—तो अब क्या करना होगा ?—मैं डरपोक हूँ, ऐयाश हूँ, मुझे नाच और गाना पसन्द है ।—तो होगा क्या ?

आजिम—होगा और क्या ? अकबर ! बादशाह सलामत तुमको नालायक समझकर फिर बंगाल भेजे देते थे । मैंने बहुत कुछ कह सुन कर उनके इस इरादेको बदला है । देखो, मैं तुमसे दोस्तके तौर पर कहता हूँ,—अब्बाजान तुम पर बहुत खफा हैं; खबरदार ! उनके पास आना-जाना तुम्हारे लिए अच्छा न होगा ! ( प्रस्थान । )

तहव्वर—शाहजादा साहब ! ढंग तो अच्छे नहीं नजर आते । आपने लड़ाई-न जीतकर बड़ी ही बेवकूफी की है ।

अकबर—मैं क्या जान बूझकर अपनी मर्जीसे हार आया हूँ ?

तहव्वर—यह ठीक है ! लेकिन गैरमर्जीसे भी हारना अच्छा नहीं हुआ । तख्त पानेकी अगर कुछ उम्मीद थी तो वह भी गई !

अकबर—तो फिर तख्त किसे मिलेगा ?

तहव्वर—आजिमको । आपने देखा नहीं, कैसी कहरकी नजरसे मुझे धूरकर डेंट बताई । आजिमने जरूर बादशाहको सुझा-बुझाकर अपने माफिक कर लिया है ।

अकबर—तो आजिमने ही कौन बड़ी बहादुरी दिखाई है ! वही क्या जीतकर आये हैं ! हारकर—बेगम साहबा तकको गँवा आये हैं । राजपूत लोग भले मानस होते हैं, इसीसे उन्होंने बेगम साहबाको बादशाह सलामतके पास भेज दिया !

तहव्वर—आजिम भी हार आये हैं; लेकिन वह हार तो खुद बादशाहकी है न । बादशाह आजिमसे उसके लिए कुछ कह नहीं सकते । आजिम बादशाहकी मातहतमें उनके कहनेके माफिक कार्रवाई करते थे; और आप थे खुदमुल्तार सरदार ।

अकबर—आजिमको बादशाह सलामत प्यार करते हैं—क्योंकि चापलूस है, कट्टर मुसलमान है—शत्रु नहीं छूता, गाना नहीं ।

सुनता, दस दफे नमाज पढ़ता है !—मगर उसके ये सब ढोंग हैं !—  
बादशाहको खुश रखनेका ढंग है ।

तहव्वर—आप भी वही क्यों नहीं करते ?

अकबर—तहव्वर खौं !—मैं सल्तनत और तख्तको छोड़नेके लिए  
राजी हूँ, मगर शराब, औरत और गानेको छोड़नेके लिए तैयार  
नहीं । मैं आजिमकी तरह मक्कार, फरेवी, छोटी तबीयतका नहीं हूँ ।  
तस्वीह हाथमें लिए रहकर फरेब करना मुझे पसंद नहीं है !

तहव्वर—चुप रहिए, बादशाह सलामत आ रहे हैं !

[ अकबर चुपचाप दूसरी ओरसे चले जाते हैं और इधर औरंग-  
जेब और दिलेरखौं प्रवेश करते हैं । ]

औरंग०—क्या ! दुर्गादासने झालावाड़ जीत लिया ? और पुर-  
मण्डलमें मुबलदासने खौं और रूहेलोंको शिकस्त दी ?

दिलेर०—हाँ जहाँपनाह ! और भी यह खबर है कि दयालशाहन  
मुगलोंकी फौजको मालवेसे निकाल भगाया है । अब वह वहाँ काजि-  
योंको पकड़-पकड़कर उनकी दादियाँ मुड़वाता है, कुरानको कुएमें  
डलवाता है, मसजिदोंको ढहवा रहा है ।

औरंग०—क्या ! इस तरह दीन पर जुल्म !

दिलेर०—हिन्दू लोग इस बातको नहीं जानते थे । हुजूरने ही  
उनको यह राह दिखलाई है । क्या हुजूरने हिन्दुओंके वेदोंके आगमें  
नहीं जलाया ? ब्राह्मणोंको पकड़कर जबरदस्ती कल्मा नहीं पढ़ाया ?  
तीर्थोंको नापाक नहीं किया ? मन्दिरोंको नहीं गिरवाया ?—जनाब !  
सुनिए ! हिन्दुओंसे मुखालफत छोड़िए, ' जिजिया ' बन्द कर दीजिए ।  
हिन्दू और मुसलमान एक हो जायेंगे ।

अजिन—होगा और क्या ? अकबर ! बादशाह सलामत तुमके नालायक समझकर फिर बंगाल भेजे देते थे । मैंने बहुत कुछ कह सुन कर उनके इस इरादेको बदला है । देखो, मैं तुमसे दोस्तके तौर पर कहता हूँ,—अव्वाजान तुम पर बहुत खफा हैं; खबरदार ! उनके पास आना-जाना तुम्हारे लिए अच्छा न होगा ! ( प्रस्थान । )

तहव्वर—शाहजादा साहब ! ढंग तो अच्छे नहीं नजर आते । आपने लड़ाई न जीतकर बड़ी ही बेवकूफी की है ।

अकबर—मैं क्या जान बूझकर अपनी मर्जीसे हार आया हूँ ?

तहव्वर—यह ठीक है ! लेकिन गैरमर्जीसे भी हारना अच्छा नहीं हुआ । तख्त पानेकी अगर कुछ उम्मीद थी तो वह भी गई !

अकबर—तो फिर तख्त किसे मिलेगा ?

तहव्वर—आजिमको । आपने देखा नहीं, कैसी कहरकी नजरसे मुझे घूरकर डैट बताई । आजिमने जरूर बादशाहको सुझा-बुझाकर अपने माफिक कर लिया है ।

अकबर—तो आजिमने ही कौन बड़ी बहादुरी दिखाई है ! वही क्या जीतकर आये हैं ! हारकर—बेगम साहबा तकको गँवा आये हैं । राजपूत लोग भले मानस होते हैं, इसीसे उन्होंने बेगम साहबाको बादशाह सलामतके पास भेज दिया !

‘औंगं०—कभी नहीं ! जबतक मैं जिन्दा हूँ—तबतक मुसलमान मुसलमान हैं और काफिर काफिर हैं ।—दिलेरखाँ ! मैंने दक्खिनसे मौजमको बुलाया है । अब सारी मुगलोंकी फौज लेकर मारवाड़ पर चढ़ाई करूँगा । देखूँ क्या होता है !—तहव्वरखाँ तुम सत्तर हजार फौज लेकर मारवाड़ पर चढ़ाई करो । मैं और भी फौज अकबरकी मातहतीमें भेजता हूँ । खुद मैं भी फौज लेकर पीछेसे आता हूँ । देखो, अगर मारवाड़ पर फतेह पा सकोगे तो तुमको मैं इनाममें एक सूबा दूँगा और अगर हारे तो हथकड़ी-वेर्डी । ( प्रस्थान । )

तहव्वर—क्या कहते हो खाँ साहब ?

दिलेर०—एक दफा मैं देख चुका हूँ; एक दफा तुम भी देखो ।

## दूसरा दृश्य ।

—•••\*••—

स्थान—दिल्लीके शाही महलके भीतरका बाग ।

समय—सायंकाल ।

[ बेगम-गुलनार उसी बागमें दहल रही है । ]

गुलनार—कैसा लंबा चौड़ा गठीला बदन था ! कैसा ऊँचा और चौड़ा मत्था था ! कैसी तेज नजर थी ! कैसा रौबीला और शानदार चेहरा था ! वाकई दुर्गादास एक खूबसूरत वहादुर जवान है ! लेकिन कैसे ताज्जुबकी बात है !—उसने एक दफा भी चाहसे मेरी तरफ नहीं देखा ! उसने इस लासांनी हुस्नको हसरतकी निगाहसे नहीं देखा ! इस जवानीकी विजर्लाने उसे बेहोश नहीं बना दिया ! या खुदा ! तेरी इस दुनियामें ऐसे भी आदमी हैं !—

[ गाते हुए रजियाका प्रवेश । ]

गीत :

कैसे सखी बिताऊँ उन बिन ये रात सारो ॥ कैसे० ॥

पल भर न देख पाऊँ तो वोझ जिंदगी हो ।

उन बिन जिऊँगी कैसे, चिन्ता यहाँ है भारी ॥ कैसे० ॥

रखती हृदयमें तो भी जो दूर जान पड़ते ।

कैसे रहूँगी अब मैं हो दूर उनसे न्यारी ॥ कैसे० ॥

रजिया—क्यों अम्मीजान !—शाम हो गई और तुम अर्ध तक इस सूनसान वागमें अकेली फिर रही हो ?

गुलनार—मुझे अकेलेमें ही अच्छा लगता है !

रजिया—पहले तो यह बात न थी !—अम्मीजान ! आजकल तुम इतनी फिक्रमें क्यों डूबी रहती हो ?—पहले तो तुम्हारा यह हाल न था ।

गुलनार—तूने कभी किसीको पसंद किया है ?

रजिया—क्यों नहीं ! खानेमें खिचड़ी और गानेमें खेमटा मुझे बहुत पसन्द है । सबसे बढ़ कर मुझे मेरी बिछीका बच्चा पसंद है—“ मेओं-मेओं-मेओं ।—” मगर बेचारा राग-रागिनीका हाल कुछ नहीं जानता !

गुलनार—दूर ! पगली लड़की ! मैं कहती हूँ, तूने कभी किसी आदमीको चाहा है ?

रजिया—आदमीको !—चाहती क्यों नहीं हूँ—तुमको चाहती हूँ, अम्मीको चाहती हूँ, और एक आदमीको खूब चाहती थी, वह मर गया ।

गुलनार—किसको ?

रजिया—उसी बुढ़े बबर्ची करीमको । कैसा अच्छा खाना पकाता था अम्मीजान !—जैसे एकदम मलार राग । (गाने लगती है)

“पियासे कहियो बरखा रितु आई” — लेकिन यह ‘देस’ है !  
मलारसे मिलता जुलता ही है ।

गुलनार—रजिया, एक गाना गा, मैं सुनूँगी ।

रजिया—(खुशीके साथ) सुनोगी ?—अच्छा ठहरो, तंबूरा ले आऊँ ।  
( दौड़कर जाती है । )

गुलनार—चाहे जो हो, मैं एक दफा उसे चाहती हूँ ! उसके  
गखरको चूर कहूँगी । ऐसी मजा ल ! मेरे सामनेसे एक मर्द सिर  
झुकाये बिना चला जायगा ? चाहेसे, इश्कसे—उसका दिल बेचैन  
न होगा ? धुटने ठेककर मेरी एक प्यारकी नजर पानेके लिए भिन्नते  
न करेगा ?—ऐसा अन्धेरे ? हुस्नकी ऐसी वेइजती !

[ रजियाका प्रवेश । ]

रजिया—( तंबूरा गोदमें रखकर ) क्या सुनोगी ?

गुलनार—कल रातको छतके ऊपर तू जो गा रही थी !

रजिया—वह ? वह चीज तो मैं तंबूरे पर न गा सकूँगी ।

गुलनार—तो यों ही गा ।

( रजिया तंबूरा रखकर खड़ी होकर गाती है । )

गीत ।

छिपाके अपने हृदयको अब तो ए मेरी सजनी रहा न जाता ।

वर्षा है गंगा, उठा है तूफान जल उछलता है थरथराता ॥

थपेड़े देती हुई किनारे उमंगसे नाचती हैं लहरें ।

ये जोर तूफान बाँधसे क्या मैं रोक सकती हूँ हे विधाता ?

न मानके इस मना कियेको सुनूँगी मैं, मनमें ठान ली है ।

न सोहता अब है मान, ऐसे समय न अभिमान ही सुहाता ।

ये मानकी नाव अब बहाकर, प्रचण्ड तूफान बीच सजनी—

उमंगमें फाँद ही पड़ूँगी, समझमें मेरी यही है आता ॥

तरंग पर इसकी चढ़ चढ़ूँगी, कहाँ पड़ूँगी, ये आज देखू ।

लगाई बाजी है जिंदगीकी, न शर्मका खेपल मनको भाता ॥

रजिया—क्यों अम्मीजान, कैसी अच्छी गजल है !

गुलनार—( अनसुनी करके ) सचमुच उमंगकी औंधी उठी है !  
 इस तूफानको सत्र और समझके बाँधसे रोकना बिल्कुल ही नामुमकिन है । और रोकनेकी जरूरत ही क्या है ! प्यारकी भागी लहर आकर मुझे वहा ले जाय ! मुझे डुवा दे । निरालेपनमें ही मेरी दिलचस्पी है । जिसे कोई नहीं कर सकता वही करनेमें मुझे फल है ।—मैं दुर्गादासको चाहती हूँ । जसवन्तकी रानीको पकड़नेका तो सिर्फ बहाना है । मेरा शिकार दुर्गादास है । औरंगजेब !—मारवाड़ पर चढ़ाई करो । मैं दुर्गादासको चाहती हूँ । ( प्रस्थान । )

रजिया—अम्मीजानका ढंग तो कुछ समझमें नहीं आता । न जानें क्या बुदबुदाती हुई चली गई । ऐसी उम्दा गजल—ऐसा उम्दा गाना—कुछ भी नहीं समझीं । ( वही गजल गाते गाते प्रस्थान । )

## तीसरा दृश्य ।



स्थान—मारवाड़का पहाड़ी स्थान ।

समय—प्रातःकाल ।

[ दुर्गादास और भीमसिंह दोनों आमने सामने खड़े हैं । थोड़ी दूरपर गाँवोंके रहनेवाले लोग कोलाहल कर रहे हैं । ]

दुर्गा०—भीमसिंह ! अबकी बार बादशाह सारी मुगल-सेना लेकर मारवाड़ पर चढ़ाई कर रहे हैं ।—अबकी हम लोगोंके लिए जीवन-मरणकी समस्या उपस्थित है । इस बार राजपूत जातिका या तो सर्व-संहार ही हो जायगा और या, यह जाति उठ खड़ी होगी—वीरवर ! इस महायुद्धके लिए तैयार हो जाओ ।



भीम०—इसीके लिए पिताजीने मुझको यहाँ भेजा है । मैं इस युद्धमें प्राणतक देनेके लिए तैयार होकर आया हूँ ।

दुर्गा०—सीसोदिया वीर ! तुम्हारी वीरता और तुम्हारे स्वार्थत्यागकी बात मुझे अच्छी तरह मालूम है । किन्तु मुनो मेवाड़के युवराज ! तुम नवतू हो, पर इस समय तुमको उससे भी अधिक महत् बनना होगा—तुम वीर हो, पर इस युद्धमें तुमको वीरताकी पराकाष्ठा दिखानी होगी—

भीम०—सेनापति, आप निश्चिन्त रहिए । अपना कर्त्तव्य समझकर मैं इस युद्धमें प्राणत्याग करने आया हूँ । वह कर्त्तव्य मेरा अपने प्रति है, पिताके प्रति है, और सारी राजपूत जातिके प्रति है । उस कर्त्तव्यके मार्गसे भीमसिंह एक पग पीछे नहीं हटनेको । आप मुझ पर विश्वास रखिए ।

दुर्गा०—भीमसिंह ! कुमार ! हमको तुम पर पूर्ण विश्वास है ।

भीम०—मदरगनी कहाँ हैं ?

दुर्गा०—वे इस समय सारे मारवाड़में—नगरोंमें, गाँवोंमें, जंगलोंमें, पहाड़ोंमें—सर्वत्र फिर रही हैं । वे खुद सेना इकट्ठी कर रही हैं । राजपूत जातिको उत्तेजित उत्साहित कर रही हैं । इसीसे उन्हें एकत्र करनेका काम महारानी खुद कर रही हैं ।

भीम०—मैं एक बार उनसे मिलना चाहता हूँ ।

दुर्गा०—आज ही उनसे मुलाकात होगी कुमार ! वे आज इसी गाँवमें आनेवाली हैं । मैं उन्हींसे मिलने यहाँ आया हूँ ।

[ समरदासका प्रवेश । ]

दुर्गा०—कुछ खबर मिली भैया ?—

समर०—हाँ, मुगल सेनापति तहव्वरखाँ, ७०००० फौज लिये मारवाड़की ओर आ रहा है ! पीछे शाहजादे अकबरके साथ और भी फौज आ रही है !

दुर्गा०—और बादशाह ?

समर०—वह भी सेना लिये अजमेरमें ठहरे हैं । उनके साथ एक लाखसे भी अधिक सेना है ।

[ दुर्गादास भीमसिंहकी ओर देखते हैं । ]

भीम०—राठौरोंकी सेना कितनी है सेनापति ?

दुर्गा०—दस हजार । हमारी एक लाखसे अधिक सेना थी । जसवन्तसिंहके मरनेसे सब इधर उधर तितर-बितर हो गई—सेनाके अधिकांश लोग रोजगार और खेतीमें लग गये हैं । महारानी! उन्हींको जमा करनेके लिए निकली हैं । इन गाँवोंके रहनेवालोंको देखते हो ? जैसे इनमें जान ही नहीं है । किन्तु ये ही लोग उत्तेजित होंगे । महारानीके शब्दोंमें जैसे उत्तेजनाकी बिजली भरी हुई है—वे जैसे आज किसी स्वर्गीय प्रेरणासे यह काम कर रही हैं । उनकी बातें आज ठंडे पत्थरको भी गर्म कर सकती हैं—कायरको भी जोशसे पागल बना सकती हैं ।

भीम०—वे देखो महारानी आ रही हैं ।

दुर्गा०—हाँ, वह आ रही हैं कुमार ! जरा हटकर खड़े होओ ।

भीम०—निस्सन्देह ! यह अपूर्व रूप है सेनापति ! ऐसा रूप तो मैंने कभी नहीं देखा ! कैसी दानव-दलनी चण्डिकाकी मूर्ति है ! पीठ पर घने बिखरे हुए केश, आँखोंमें दिव्य ज्योति, मस्तक पर अपूर्व गर्वकी झलक और ओठोंपर अभयवरदायिनी शान्तिकी रेखा देखकर ऐसा कोई नहीं होगा जो सिर झुकाकर इस देवीकी आज्ञा माननेके लिए तैयार

न हो जाय । वस, अब कुछ भय नहीं है दुर्गादास ! स्वयं जननी जन्मभूमि इस रूपसे हमारी सहायता करनेको खड़ी हुई हैं—अब कुछ डर नहीं है ।

[ दुर्गादास और भीमसिंह आड़में हो जाते हैं । रानी और उनके पीछे ग्रामवासी प्रवेश करते हैं । ]

ग्रामवासी—जय रानी माईकी जय !

१ ग्राम०—महारानीके लिए जगह दो ।

२ ग्राम०—हम महारानीको अच्छी तरह देख नहीं पाते ।

रानी—( पासके एक ऊँचे पत्थर पर खड़े होकर ) ग्रामवासियो !

सैनिको ! पुत्रो !

३ ग्राम०—हमें सुन नहीं पड़ता । हम सुन नहीं पाते ।

रानी—सुन पड़ेगा । चुप होकर सुनो ।

४ ग्राम०—सब लोग चुप होकर, मन लगाकर सुनो ।

रानी—सुनो, आज मैं यहाँ क्यों आई हूँ—सुनो—

[ ग्रामवासियोंमें कोलाहल । ]

५ ग्राम०—अरे भाई चुप होकर सुनते क्यों नहीं, सुनो ।

रानी—पहले मैं अपना परिचय दूँ ! सुनो—मैं कौन हूँ ?

६ ग्राम०—अरे भाइयो चुप रहो ! सुन नहीं पड़ता ।

रानी—मारवाड़के रहनेवालो ! मैं जसवन्तसिंहकी रानी हूँ । बाद-शाह औरंगजेवकी चालाकीसे अफगानिस्तानमें मेरे स्वामी—तुम्हारे राजा—जसवन्तसिंहकी मौत हुई । मेरे बड़े लड़के—तुम्हारे राजकुमार—पृथ्वी-सिंहकी औरंगजेवके छलसे त्रिपके द्वारा मृत्यु हुई । मेरा छोटा लड़का—तुम्हाग होनहार राजा—अजितसिंह औरंगजेवकी आँखोंका काँटा होनेके कारण एक एकान्त स्थानमें छिपाकर रक्खा गया है । और मैं—तुम्हारी रानी—राह राह मारी मारी फिर रही हूँ ।

[ ग्रामवासियोंका कोलाहल । ]

७ ग्राम०—तो हम क्या कर सकते हैं !

८ ग्राम०—हममें उतनी ताकत ही नहीं है ।

९ ग्राम०—किन्तु बादशाहके ऐसे घोर अत्याचारको रोकनेके लिए कुछ न कुछ उपाय अवश्य करना चाहिए ।

१० ग्राम०—हमारी तो रानी हैं । हम न करेंगे तो और कौन करेगा ?

रानी—सुनो ग्रामवासियो—किन्तु मैं अपना ही दुःख जतानेके लिए तुम्हारे पास नहीं आई हूँ । मैं आई हूँ आज सुंदर मारवाड़के लिए तुमसे सहायता माँगने ! बादशाह एक लाखसे अधिक सेना लेकर मारवाड़पर चढ़ाई किये आ रहे हैं । तुम लोग मारवाड़की सन्तान हो, तुम राजपूत हो; तुम वीर कहकर प्रसिद्ध हो । तुम क्या निश्चिन्त होकर खड़े खड़े अपनी जन्मभूमिको परपददलित होते—लुटते और मिटते—देख सकोगे ?

११ ग्राम०—एक लाखसे अधिक सेना ! हाय अभागो मारवाड़ !

१२ ग्राम०—सेनापति अगर झालावाड़ पर चढ़ाई न करते तो यह आफत न आती ।

१३ ग्राम०—हाँ । सोते हुए शेरको जगाना यही कहलाता है !

१४ ग्राम०—एक लाख मुगल-सेनासे युद्ध करना हीनवीर्य मारवाड़के लिए कभी सम्भव नहीं ।

१५ ग्राम०—किसी तरह नहीं ।

रानी—संभव नहीं है ? संभव नहीं ? तो तुम यही चुपचाप खड़े २ देखोगे कि तुमको निकालकर—नष्टकर—मुगलोंकी सेना इस तुम्हारी स्वर्णभूमि पर अधिकार कर ले ! हा, अधिकार है ! इतना

पतला पानी भी अगर उसे उसकी जगहसे हटाओ तो बाधा देता है । और तुम चुपचाप, कोई चेष्टा न करके, अपना देश शत्रुओंको सौंप दोगे ? तुम हिन्दू हो ! तुम राजपूत हो ! तुम क्षत्रिय हो !—फिर भी कहते हो कि सम्भव नहीं है ? जसवन्तसिंह अगर जीते होते तो उनके सामने यह कहनेका साहस तुम्हें न होता । उनके लिए तुम सव प्राण देनेको तैयार थे । जसवन्तसिंहकी एक दृष्टिसे तुम्हारा खून गर्म हो उठता था, उनकी एक बातसे दस हजार तरवारें म्यानसे खिंच जाती थीं, उनको घोड़ेपर सवार देखते ही तुम्हारी 'जय-ध्वनि' आकाशमें गूँज उठती थी । मैं स्त्री हूँ । मैं उनकी विधवा अनाथ स्त्री हूँ । मैं आज फकीर—कंगालसे भी बदतर हो रही हूँ । मेरी बात तुम क्यों सुनोगे ? मैं तो अब तुम्हारी रानी नहीं हूँ ।

सब ग्रामवासी—आप हमारी महारानी हैं । हम आपकी बात सुनेंगे ।

रानी—अच्छा अगर सुनोगे तो अपने गाँवों और झोंपड़ोंको छोड़ कर आओ । तरवार लो । उठो, इस उदासीनताको छोड़ो । एक बार दड़ होकर उठ खड़े होओ । उठो जैसे तुरहीके शब्दसे सोता सिंह जाग उठता है । उठो—जैसे पूँगीकी ध्वनि सुनकर सर्प फुफकार उठता है । उठो—जैसे बिजलीकी कड़कसे पहाड़की कन्दराओंमें प्रति-ध्वनि जग उठती है । जैसे तूफानमें समुद्रकी लहरें उठती हैं । उठो ! राज-स्थान जाने, औरंगजेब जाने कि तुम्हारी वीरता गुप्त थी, लुप्त नहीं हुई ।

सब-ग्राम०—महारानी ! हम युद्ध करेंगे । किन्तु इस युद्धमें जीत-नेकी आशा नहीं है । मरना ही हाथ लगेगा ।

रानी—मरना ! पुत्रो, एक दिन क्या मरना न होगा ? विजौने पर पड़े पड़े दुर्गतिसे मरना सुखकी मौत नहीं है । अपनी इच्छासे, देशके लिए, औरोंके लिए, कर्तव्यके लिए मरना ही सुखकी मौत है ।

सब ग्राम०—हम लड़ेंगे महारानी । आप जहाँ ले जायँगी वहाँ चलेँगे ।

रानी—यही तो तुम्हारे योग्य बात है । सुनो, मैं किसीको उसकी इच्छाके विरुद्ध नहीं बुलाती । अगर किसीको अपनी जन्मभूमिका खयाल हो, यदि किसीको अपने धर्म पर भक्ति हो, यदि कोई स्वाधीनताके लिए प्राण देनेको तैयार हो, तो वह आवे । वह अकेले ही एक सौके बराबर है । कच्चे दिलके, दुविधामें पड़े हुए आदमियोंमें मैं नहीं चाहती । मुझे एकाग्र दृढप्रतिज्ञावाले आदमी चाहिए । दो रास्ते हैं, पसंद कर लो ।—एक तरफ विलास, आमोद, आराम, और भोग है; दूसरी तरफ मेहनत, अनाहार, दारिद्र्य और दुःख है । एक ओर संसार, घरबार और शान्ति है; दूसरी ओर देशके प्रति कर्तव्य है—पसन्द कर लो ।

सब ग्राम०—हम कर्तव्य-पालनको ही पसन्द करते हैं ।

रानी—अच्छी बात है । तो आज सब राठौर एक झंडेके नीचे खड़े हो जाओ । आपसके छोटे बड़े सब झगड़ोंको भूल जाओ । एक बार सब मिलकर हृदयसे पुकारो—जननी जन्मभूमि की जय ।

सब ग्राम०—जननी जन्मभूमि की जय ।

## चौथा दृश्य ।



स्थान—युद्धभूमिमें रजियाका डेरा ।

समय—रात्रि ।

[ पानां बरसता है, हवा चलती है, बिजली चमकती है,  
और बादल गरजता है ।  
रजिया गा रही है ।

गीत ।

गगनमें घोर घटा घनकी घेर आई है ।  
प्रलयकी ऐसी अँधेरी जगतमें छाई है ॥  
फुहार लेके झकोरे हवाके चलते हैं ।  
ये आँधी पानीकी कैसी विकट लड़ाई है ॥  
गरज रहे हैं ये बादल जो गड़गड़ाहटसे ।  
चमकसे बिजलीकी दिलमें दहल समाई है ॥  
प्रचण्ड अंधड़ आँधी हुई है पगली सी ।  
गगनसे उठके ये धरतीकी ओर धाई है ॥  
बिखेर वालोंको यह अट्टहास करती सी ।  
अवाज 'हा हा' की करती बलन्द आई है ॥  
चमकसे कौंधेकी आँखें हैं चौंधियाई सी ।  
ये कड़कड़ाती है बिजली ! खुदा, दोहाई है !

रजिया—ओ: या खुदा ! यह कैसा शोरगुल है ! फौजकी  
चिल्लाहट ! तोपोंका गरजना ! जंगी वाजोंकी धमाचौकड़ी !—एकाएक  
यह क्या होने लगा ! कान जैसे फटे जा रहे हैं !

( कानोंमें हाथ लगाना । )

[ अकबरका प्रवेश । ]

रजिया—कौन ? अच्चा ?

अकबर—हाँ रजिया !

रजिया—ओः ! आप तो सिरसे पैर तक तरबतर हो रहे हैं ! बाहर यह क्या हो रहा है ! इतना शोरगुल क्यों मचा हुआ है !

अकबर—जंग हो रहा है । राजपूतों ने हमारी छावनी पर छापा मारा है ।

रजिया—छापा मारा है सो तो खैर, लेकिन ये इतना बेमुर चिह्लाते क्यों हैं ?

अकबर—तू नहीं समझ सकती रजिया कि मामला कितना बड़ेबड़े है । ओः ! एक पर एक करके हजारों लाशें गिर रही हैं !

रजिया—सो तो समझी । लेकिन मैं यह पूछती हूँ कि इतना चिह्लाते क्यों हैं ?

अकबर—क्या बकती है रजिया—यह खास मौत का सामना है ! मौत को इतने नजदीक से मैंने कभी नहीं देखा !—ओः ! तुझे खबर है ! कि बाहर कितने लोग मर रहे हैं !

रजिया—इसीसे भाग आये हो अब्बा ! डर लगता है ! डर क्या है अब्बा !

अकबर—शायद आज सुझे और तुझे भी मरना पड़ेगा ।

रजिया—अगर मरना ही होगा तो गाने गाते नहँगी ! किनारे से टकराई हुई लहरकी तरह ही गाते-गाने मौत में मिल जाऊँगी !

अकबर—( कान लगाकर ) यह क्या ! बार बार राजपूतों का हो ' जय जय ' का नारा बलन्द हो रहा है !—वे दुश्मन लोहा पास ही आगये !

नेपथ्यमें—जय, महारानीकी जय !

[ तहव्वरख़ाँ का प्रवेश । ]

तहव्वर—शाहजादा सहेव ! भागिए भागिए ।



अकबर—क्यों तहवरखाँ ?

तहवर—हमारी हार हो गई ।

अकबर—हमारी फौज क्या कर रही है ।—सब मर गई !

तहवर—नहीं, सब नहीं मरी । ऐसी हालतमें, ऐसे मौके पर समझदार लोग जो करते हैं वही वे लोग भी कर रहे हैं;—दुश्मनोंको पीछे छोड़कर—सिर पर पैर रखकर—भाग रहे हैं ।

रजिया—भाग रहे हैं ! यह क्या ! भागते क्यों हैं ? तहवरखाँ, राजपूतोंसे हारकर भागनेमें शर्म नहीं आती !

तहवर—उनको शर्म काहे की ! वे तो औरत नहीं हैं, जो शरमाएँ ।  
—भागिए शाहजादा साहब, अभी वक्त है ।

रजिया—मैं नहीं भागूँगी । भागूँ क्यों ? न होगा मर जाऊँगी ।  
अब्बा ! तुम मुगल होकर, किस मुँहसे भागोगे ?

तहवर—जिस तरफ जंग हो रहा है उस तरफसे ठीक उल्टा मुँह करके । और किस मुँहसे भागा जाता है ?

रजिया—मैं नहीं भागूँगी ।

तहवर—आप न भागिएगा तो हम ही भागें । आप औरत हैं—आपको शायद कुछ शर्म हो, लेकिन हमको भागनेमें कुछ शर्म नहीं है !—क्यों न शाहजादा साहब !

अकबर—ओः ! कैसी खतरनाक रात है ! कैसी हाय हाय मच रही है ! कैसी मारकाट हो रही है !

ब्रह्म—भागो, भागो ! जय रानीकी जय ! हरहर वमबम !

रजिया—ओः, कैसा शोरगुल है !

तहवर—क्या सोच रहे हो शाहजादा साहब ! चलिए, आइए !  
आप तो मुझे औरतोंसे भी निकम्मे देख पड़ते हैं !

अकबर—ओः कैसी मारकाट मची हुई है ! इतनी मारकाट मैंने कभी नहीं देखी ।

तहव्वर—यों खड़े रहनेसे क्या होगा ।—यह—यह—देखिए,  
ढेरके दरवाजे पर—इस तरफकी राहसे—वह दुश्मन—

( तहव्वरखाँका भागना । )

अकबर—चलो चलें रजिया !—हम भी भाग चलें ।

रजिया—अब्बा !

अकबर—चुप, इधरसे—इधरसे चुपचाप चली आ ।

( रजियाको लेकर अकबरका प्रस्थान । )

[ दो राजपूत सिपाहियोंका प्रवेश । ]

१ सिपाही—कोई नहीं है—भाग गये । किधरसे भागे !

२ सिपाही—इधरसे—

( सिपाहियोंका प्रस्थान । )

[ समरदास और राजपूत सेनाका प्रवेश । ]

समर०—बोलो—भगवान् एकलिंगकी जय ।

सब—जय, भगवान् एकलिंगकी जय !

समर०—भीमसिंह कहाँ है ?

१ सिपाही—वे देख नहीं पड़ते ।

समर०—जाओ, उनका पता लगाओ ।

( समरदासके सिवा सबका प्रस्थान । )

समर०—ओह कैसी रात है ! कैसा युद्ध है ! कैसा भयानक  
याकाण्ड है !

## पाँचवाँ दृश्य ।



**स्थान**—मेवाड़का एक पहाड़ी किला । तालाबके किनारे दो पत्थरके चबूतरे ।

**समय**—चाँदनी रात ।

[ कमला एक चबूतरेपर अकेली बैठी गा रही है । जयसिंह अल-  
क्षित भावसे प्रवेश करके पीछे खड़े हो गाना सुनते हैं । ]

गीत ।

आओ आओ हृदयमें सखा प्राणके, यह जुदाई बहुत दिनकी होवे खतम ।  
दे दरस, प्रेम-पीयूष-रस सींचकर प्यास प्यासे हृदयकी बुझाओ बलम ॥  
वनके फूलोंकी फैली महक हरतरफ, जैसे उससे हैं आकुल हुए कुंजवन ।  
गूँजती वनमें है मर्मराहट भली, नाचती पत्तियाँ वायुसे दमबदम ॥  
चल रही है हवा चाल धीमी किये, गारही मस्त कोयल कुहू-तानसे ।  
देखता शुभ्रशोभा शरत्कालकी चन्द्रमा भी गगनमें गया जैसे थम ॥  
चाँदनी रात कैसी भली है अहो, कैसे तारे चमकते हैं आकाशमें ।  
कैसी सुंदर है चुपचाप पृथ्वी अहो, कुज कैसे हैं नीरव न नन्दनसे कम ॥  
बैठी चंचल मैं अंचल बिछाये हुए काँपती नाथ शंकासे व्याकुल हुई ।  
आओ प्रियतम, हृदयको है धीरज नहीं, लाख देती दिलासा न माने बलम ॥

कमला—( फिरकर ) कौन ?—तुम हो !

जयसिंह—हाँ मैं हूँ ।

कमला—कितनी देरसे खड़े हो ?

जय०—वर्षा देरसे खड़ा हूँ ।

कमला—खड़े खड़े क्या कर रहे थे ?

जय०—सुन रहा था ।

कमला—क्या ?

जय०—सुनता था वीणाकी ध्वनिके साथ मृदंग !—क्या सुनता  
था ? क्या सुनता था, सो तो ठीक वता नहीं सकता, किन्तु जो  
सुन रहा था उसे पहले कभी नहीं सुना था ।

जय०—भयानक नहीं है ? जो प्रेम उत्साह, और तेज मिटा कर मनुष्यको ज्ञानशून्य बना देता है वह भयानक नहीं तो क्या है ? जिस प्रेममें मनुष्य सारे विश्व-ब्रह्माण्डको भूल जाता है—अपने मनुष्यत्वको गवाँ देता है वह प्रेम—वह अवस्था—निस्सन्देह भयानक है !

कमला—वैशक ! यह बहुत ही भयानक है ! रोग कठिन है ! इसकी दवा करनी चाहिए । बर्दी रानीको बुला दूँ क्या ? वे ही तुम्हारे इस रोगको दूर कर सकती हैं । देखो न, उस दिन दो चार सख्त बातें कहकर उन्होंने तुमको युद्धमें भेज दिया । बुलाऊँ ?

जय०—नहीं कमला ! इस रोगकी दवा वह भी नहीं कर सकती । यह रोग असाध्य हो गया है—इसे कोई अच्छा नहीं कर सकता । सुनो कमला—मारवाड़ पर बादशाह औरंगजेबने चढ़ाई की है । पिताजीने उस दिन मुझे बुला भेजा था । मेरे पहुँचने पर उन्होंने कहा—“ जाओ पुत्र ! दुर्गादासकी सहायता करो । ” मैं सिर झुकाकर रह गया । उन्होंने कहा—“क्यों जयसिंह ! चुप क्यों रह गये ?” मैं फिर भी सिर झुकाये रहा । तब उन्होंने कहा—“ समझा, अच्छा महलोंमें जाओ; मैं भीमसिंहको भेजता हूँ । ” सिर झुकाये चला आया । पीछेसे सरस्वतीने आकर बड़ी फटकार वताई । मैंने कुछ नहीं कहा । मनमें अपने ऊपर धिक्कारका भाव पैदा हुआ ।—मुझे तुमने यह क्या कर दिया कमला ! तुमने मुझे कैसे मोहमें डाल रक्खा है !—कैसे नशेमें बेहोश बना रक्खा है !

कमला—किन्तु मैंने तो कुछ तुमको खिलाया—पिलाया भी नहीं ।—धर्मकी सौगंद ! तुम मुझे नाहक दोष लगाते हो ।

जय०—नहीं कमला, मैं तुमको दोष नहीं लगाता !—एक दिन मैंने तुमसे पूछा था कि “ रूप क्या मदिरा है ? ” किन्तु इस समय देख पड़ता है कि रूप—

कमला—अफीम है ! मैंने भी यही उस दिन कहा था, लेकिन तुमने विश्वास नहीं किया ।

जय०—कमला, मैं तुमको चाहता हूँ ।

कमला—यह तो कई बार सुन चुकी हूँ ।

जय०—बार बार कह कर भी तृप्ति नहीं होती । इसीसे फिर कहता हूँ कि तुमको चाहता हूँ । यह कहना मुझे बहुत अच्छा लगता है ।

कमला—तो फिर जितनी दफा जी चाहे, कहो । पर मुँहसे चाहे जो कहो, काम तो तुम बड़ी रानीके कहनेके माफिक ही करते हो ।

जय०—मैं ?

कमला—नहीं तो क्या मैं ?—मुझे तुम्हारा जवानी प्यार मिलता है, और काम निकाल लेती हैं बड़ी रानी ।

जय०—कैसे ?

कमला—क्या तुम नहीं जानते ? कहनेकी क्या जरूरत है ।

( रुठकर चल देना । )

जय०—सुनो कमला !—नहीं । यह स्त्रियोंका दमभरका रुठना है । परमेश्वर, तूने यह कैसी अपूर्व जाति तैयार की है ! रोना और हँसी—वर्षा और धूप—कैसी अपूर्व सृष्टि है !

[ सरस्वतीका प्रवेश । ]

सर०—नाथ !

जय०—सरस्वती ।

सर०—मारवाड़में मुगलों और राजपूतोंकी लड़ाईका फल सुना ?

जय०—नहीं ।

सर०—सुनना चाहते हो ? अवकाश है ?

जय०—कहो ।

सर०—लड़ाईमें मारवाड़की जीत हुई । लेकिन—

जय०—लेकिन ?—

सर०—लेकिन तुम्हारे भाई अब इस संसारमें नहीं हैं !

जय०—कौन, भीमसिंह ?

सर०—( गद्गदस्वरसे ) हाँ उन्होंने मारवाड़की रक्षाके लिए इस युद्धमें प्राण अर्पण कर दिये !

जय०—महत् उदार वीर भाई ! तुम अक्षय-स्वर्गको गये ।

सर०—और तुम ?

जय०—शायद नरकको !

सर०—हाय नाथ ! ( प्रस्थान । )

जय०—सरस्वती ! मुझसे घृणा न करो । मैं दयाका पात्र—असमर्थ—हूँ !—वे पिताजी आरहे हैं । साथमें मारवाड़की रानी और समरदास हैं ! पिताकी तिरस्कार और करुणासे पूर्ण दृष्टि मेरे लिए असह्य होगी । ( प्रस्थान । )

[ राजसिंह, रानी और समरदासका प्रवेश । ]

राज०—यहीं पर बैठो रानी ! भीतर बड़ी गर्मी है—इसी जगह चौदनीमें बैठो—यह स्थान भीमसिंहको बहुत प्यारा था । वह सवेरे यहाँ आकर बैठता था और एकाग्र होकर इस नील-सरोवरकी शोभा देखा करता था ।

( सबका शिला पर बैठना । )

रानी—रानाजी ! भीमसिंहकी वीरताका वर्णन इतिहासमें सोनेके अक्षरोंसे लिख रखनेकी चीज है ।

राज०—मैंने उसे खो दिया—सदाके लिए गवाँ दिया !

रानी—रानाजी ! युद्धमें मरनेसे बढ़कर क्षत्रियके लिए गौरवकी मृत्यु और कौन हो सकती है ? भीमसिंह अगर मेरा पुत्र होता, तो मैं उसकी और तरहसे मृत्यु कभी न चाहती ।

राज०—तुम सच कहती हो महामाया ।—कहो समरदास ! भीमसिंहने कैसा युद्ध किया !

समर०—वैसा युद्ध आजतक किसीने न किया होगा राना साहव !  
 सुनिष्—उस दिन रातको घोर अन्धकार था, आकाशमें बादल घिरे हुए थे, मूसलधार पानी पड़ रहा था । ऐसा घना अन्धकार था कि हाथको हाथ नहीं सूझता था । बारबार विजली चमकनेसे उस अँधेरी रातकी भयंकरता दिख जाती थी । विजलीकी कड़क उस भयंकरताको और भी बढ़ा रही थी । उः—कैसी भयानक रात थी !

रानी—उसके बाद ?

राज०—( उद्भ्रान्त भावसे ) ऐसी रात थी !—ऐसी रात थी !

समर०—उसी भयानक रातमें आपके वीर कुमारने हम लोगोंके बारबार मना करने पर भी, केवल १०००० मेवारकी सेना लेकर मुगलोंकी छावनी पर धावा कर दिया—मुगलोंकी सेना एक लाखसे भी अधिक होगी !

राज०—( उद्भ्रान्त भावसे ) मैंने उसे निकाल दिया था—उसे निकाल दिया था ।

रानी—धन्य सिसोदिया-कुमार ! उसके बाद ?

समर०—उसके बाद “ हरहर—बमबम ” के सिंहनादने उस विजलीकी कड़कको भी मात कर दिया और शत्रुसेनाके आर्तनादमें पानी बरसनेका शब्द लीन हो गया ।

राज०—( उद्भ्रान्त भावसे ) मैंने अपने ही दोषसे उसे खो दिया ।—

रानी—फिर ?

समर०—तब मैं १०००० राठौर सेना लेकर भीमसिंहकी सहायताके लिए गया । जाकर देखा—उस बिजलीके प्रकाशमें जो दृश्य मैंने देखा उसे कभी नहीं भूल सकता राना साहब !

राज०—( उद्भ्रान्त भावसे ) उस दिन उसने कहा था—कुर्बाने उस दिन कहा था—कि युद्धमें प्राण देने जाता हूँ ।

रानी—कहो समरसिंह ।—

समर०—महारानी ! बिजलीके प्रकाशमें देखा कि शत्रुओंकी सेना बन्दूक, तरवार, भाले वगैरह लिये घूमकर खड़ी हुई है । भीमसिंहकी सेना एक विश्वग्रासी प्रलयकी वहियाकी तरह उसके ऊपर जा पड़ी । वैसे ही शत्रुओंकी तोपों और बन्दूकोंसे अभिवर्षा होने लगी ! क्या कहूँ, वह कैसा घोर युद्ध था !—मुझे तो वह ज्वालामुखीकी उगली हुई ज्वालाके साथ ववंडरका युद्ध जान पड़ा था !

रानी—धन्य भीमसिंह !—उसके बाद ?

राज०—( उद्भ्रान्त भावसे ) रूठकर चला गया । पितासे रूठ कर पुत्र चला गया ।

समर०—उस समय भीमसिंह मुझे बिजलीके प्रकाशमें उन्मत्तके समान—साक्षात् प्रलयके समान—देख पड़े । जहाँ पर शत्रुओंकी संख्या अधिक होती थी वहीं भीमसिंह देख पड़ते थे ! उनकी १०००० सेना दस लाख जान पड़ती थी—अकेले भीमसिंह दस सेनापतियोंके बराबर काम कर रहे थे !

रानी—भीमसिंह ! तुम अगर मेरे पुत्र होते !

राज०—( लंबी साँस लेकर ) रूठकर चला गया ।

रानी—उसके बाद ?



समर०—इसी समय राठौरोंकी सेना भी मेवारकी सेनाके पास सहायताके लिए पहुँच गई । हमारी सेनाके पहुँचते ही शत्रुओंकी सेना तितर-बितर होकर जान लेकर भागी । हम लोगोंने बहुत दूरतक शत्रुओंका पीछा किया !

रानी—फिर ?

समर०—पड़ाव पर लौटकर आया, वहाँ भीमसिंह नहीं देख पड़े ! दूसरे दिन सवेरे उनकी लाश युद्धभूमिमें देख पड़ी ।

रानी—राना साहब, आपके पुत्रने आज स्वदेशकी रक्षा की ।

राज०—भीमसिंह ! भीमसिंह ! पुत्र—पुत्र ! ( मूर्च्छित हो जाते हैं । )

## छटा दृश्य ।

स्थान—मुगलोंका पड़ाव ।

समय—दोपहर ।

[ शाहजादा अकबर और तहव्वरखाँ । ]

अकबर—क्या कहते हो तहव्वरखाँ ! लड़ाईमें हम लोगोंकी पूरी हार हुई ।

तहव्वर—पूरी हार हुई ! इस बारेमें जरा भी भूल नहीं ।

अकबर—ये राजपूत कैसे बहादुर होते हैं ! तोपके गोलेको दोस्तकी तरह बुलाते हैं, तरवारको माशूककी तरह गले लगाते हैं ।

तहव्वर—लेकिन उनकी तरवार ठीक माशूककी तरह आकर हमारे गलेसे लगती है, यह तो मैं नहीं कह सकता शाहजादा साहब ! बल्कि यह कहना ठीक होगा कि रंडीकी तरह आकर फकाएक गले पड़ती है !

अकबर—कैसी जात है ! कैसी हिम्मत है ! कैसा जोश है !

तहव्वर—यह जात है तो अच्छी, लेकिन एक ऐव है शाहजादा नाहब !—जान बचानेका मौका नहीं देती । एकदम धावा करके नग्ने-नग्नेको तैयार हो जाती है । देखिए न कल रातको बेफिक्र होकर डेरेमें सो रहा था । बाहर आँधी और पानीकी हलचल मची हुई थी । ऐसे वक्तमें कोई भला आदमी घरसे निकलनेकी हिम्मत नहीं कर सकता । लेकिन इन बलाके बने हुए राजपूतोंने आँधी-पानीकी कुछ परवा नहीं की । उसी आँधी-पानीमें धावा करके हमारी छावनीमें घुस पड़े । वहाँ, तरवार, भाले वगैरह लेकर न आते तो मैं समझता कि दिल्ली का रहे हैं !

अकबर—सुभानअल्लाह ! कैसी बहादुरी और दिलेरीके साथ धावा किया ।

तहव्वर—और हमारी फौज भी किस खूबसूरतीसे भागी ! सुभान-अल्लाह ! ऐसी अंधेरी रातको इस तरह भागे कि कोई ठोकर खाकर भी नहीं गिरा—यह क्या कम तारीफकी बात है ?

अकबर—लेकिन इस हारका हाल सुनकर अब्बाजान क्या कहेंगे ?

तहव्वर—सो तो मैं ठीक ठीक नहीं बता सकता । लेकिन यह तय है कि मिठाई खानेको न देंगे । मुझसे तो चलेते वक्त खूब साफ और सहो लड़ूमें कह दिया था कि अगर इस लड़ाईमें मैं हारकर गया तो मेरे दोनों हाथोंमें दो लोहेकी चुड़ियाँ पहना देंगे । यह ठीक ठीक नहीं मान्द्रस कि लहँगा भी पहनाएँगे या नहीं ।

अकबर—दिल्लगी रहने दो ।—अब क्या किया जाय ? राजपूतोंसे लड़कर जीतनेकी तो उम्मेद नहीं है ।

तहव्वर—देशक । और इस जातसे लड़ना भी मेरी समझमें ठीक नहीं ।

अकबर—क्यों ?

तहवर—ये लोग लड़ना ही नहीं जानते । उस दिन मेवाड़में देखा था ? खाना-पीना बन्द करके मारनेका ढंग सोच निकाला । यह किस किताबमें लिखा है ? उसके बाद यहाँ लड़ाई छिड़नेके पहले ही धावा कर दिया । अरे भाई लड़ना हो तो लड़ो । तरवार लो, दो दफा आगे बढ़ो, दो दफा पीछे हटो, पैतरे दिखाओ, चक्कर काटो । यह क्या कि एकदम आकर एक तरफसे काटना शुरू कर दिया ! जैसे हमारे सिरोंको नेवारिसी माल समझ लिया ।

अकबर—नहीं तहवरखों ! इस जातके ऊपर जितना ही मैं गौर करता हूँ उतना ही इनकी मुखालफत करनेको जी नहीं चाहता !—इन लोगोंकी मदद मिले तो मैं सारी दुनियामें अपना सिक्का चला सकता हूँ ।

तहवर—इन लोगोंकी मदद मिलनेसे आप सिक्का चला सकते हैं, न मिलनेसे तो नहीं !—अच्छा एक काम तो आप कर सकते हैं ?

अकबर—क्या ?

तहवर—एँ—यह तो बहुत ही सहज काम है । अर्भातक मुझे सूझा ही नहीं ।—बहुत ही सीधा काम है । यह तो कुछ सुरेखा ही नहीं है !

अकबर—क्या ! क्या !

तहवर—मैं जितना सोचता हूँ, उतना ही सहज जान पड़ता है !  
सुनिए—आप बादशाह होना चाहते हैं ?

अकबर—किस तरह ?

तहवर—किस तरह ?—इतना छिपनेसे काम नहीं चल सकता ।—  
पहले यह कहिए कि आप चाहते हैं या नहीं ?

अकबर—हाँ, चाहता हूँ ।

तहव्वर—मगर बादशाहत क्या गली गली मारी मारी फिरती है ?

अकबर—तुम्हीं तो कहते हो ।

तहव्वर—बिना कोशिशके कुछ नहीं हो सकता । सुनिए, बादशाहत पानेका एक बहुत ही सहल ढंग है ।

अकबर—क्या ! क्या !

तहव्वर—यही राजपूतोंकी जात—हाः हाः हाः—है न बहुत सहल ?

अकबर—किस तरह ?—बहुत ही सहल है !

तहव्वर—बहुत ही सहल है !—वकौल आपके राजपूतोंकी कौम बहुत अच्छी और जोरावर है । मान लीजिए ये लोग अगर औरंग-जेबको उतारकर आपको तख्त पर बिठा दें । कुछ हर्ज है ? हमारी फौज और राजपूतोंकी फौज अगर दोनों मिल जायँ—

अकबर—मैं भी तो ठीक यही सोच रहा था ।—सुभानअल्लाह !

तहव्वर—अरे सुनिए । यह रंढीका गाना नहीं है कि बिना सुने ही चिल्ला उठिए—सुभानअल्लाह ! अखीर तक सुनिए—सवाल यह हो सकता है—कि राजपूत लोग हमारे शरीक होंगे या नहीं ?—हमारे मारे तो उनका खाना-पीना हराम है !

अकबर—हाँ, यह सवाल तो हो ही सकता है !—एः बना बनाया खेल त्रिगाड़ दिया !

तहव्वर—लेकिन इसका जवाब बहुत सहल है ।

अकबर—क्या ?

तहव्वर—इसका जवाब यह है कि क्यों न शरीक होंगे ।

अकबर—वाह बहुत ही सहल जवाब है !

तहव्वर—राजपूत लोग दाराकी तरफसे क्यों नहीं लड़े ? खुद बाद-शाह ( औरंगजेब ) की तरफसे नहीं लड़े ?

अकबर—मैं भी तो वही कह रहा था ।

तहव्वर—मगर—

अकबर—फिर मगर !

तहव्वर—लेकिन इस बारेमें इतमीनान कर लेनेकी जरूरत है । मैं कहता हूँ, राठौर दुर्गादाससे यह कहकर उनकी मंशा दर्यापुस्त कर लेनेसे सब साफ हो जायगा ।

अकबर—मैं भी तो वही कह रहा था ।—बस तो तुम राजपूतोंके पड़ावमें जाओ ।

तहव्वर—इस बारेमें मुझे कुछ उज्र है । दुर्गादास अगर उस वक्त उसी तरह तरवार खींचकर नाकके सामने घुमावे—और मुझे धड़ पर सिर न देख पड़े ?

अकबर—दुर्गादास तरवार न निकालेगा ।

तहव्वर—अगर निकाले ?

अकबर—तब कहना—हाँ !

तहव्वर—तब ' हाँ ' कहनेकी फुरसत ही कहाँ मिलेगी ! अगर मेरा सिर ही कटकर मेरे पैरोंके पास गिर पड़ा तो फिर मैं ' हाँ ' कहूँगा किस तरह !

अकबर—तो फिर क्या करना चाहिए ?

तहव्वर—एक ढंग है । दुर्गादासको यहीं बुलाओ । पहाड़ अगर महम्मदके पास नहीं जा सकता तो महम्मद तो पहाड़के पास आ सकता है ।

अकबर—बस—यह भी हो सकता है । मैं भी तो यही—

तहवर—यह भी हो सकता है तो यही हो । सब गड़बड़ मिट गई न ? तो मैं अब जरा नाक बजाने जाता हूँ ।

( बन्दगी करके तहवरखाँका जाना । )

अकबर—( आप-ही-आप ) बुरा क्या है ! इसके सिवा मेरे बाद-शाह होनेकी और कोई तदबीर देख नहीं पड़ती ।—कमसे कम आ-जिमकी जिन्दगीमें ! ओः ! कैसा बादल गरज रहा है ।

[ रजियाका प्रवेश । ]

रजिया—अव्वा, वाहर आओ । पत्थर गिर रहे हैं—पत्थर गिर रहे हैं ।

अकबर—गिरने दे ।

रजिया—देखोगे नहीं ! ( हाथ पकड़कर खींचती है । )

अकबर—हिश ! तू इतनी बड़ी हुई है ! तुझे डिठाई करते शर्म नहीं मादूम होती ? जा ।— ( उदासभावसे रजियाका प्रस्थान । )

अकबर—देखूँ किनारे बैठकर लहरें गिननेसे क्या होगा ? फौद-कर देखूँ ! जो होना होगा, होगा ।—रमजान ! शराब ला । शीरीजान वगैरहसे उस तंबूमेंसे आनेके लिए कह दे ।

## सातवाँ दृश्य ।



स्थान—मुगलोंका पड़ाव ।

समय—रात्रि ।

[ मुकुट पहने हुए अकबर तख्त पर बैठे हैं । सिर पर छत्र लगा है । आसपास दो दासियाँ चँवर कर रही हैं । सामने मु-साहब और रंढियाँ हैं । ]

अकबर—मैं बादशाह अकबर नंबर दो हूँ । क्यों न ?

१ मुसा०—हाँ ।

अकबर—मेरे सिर पर ताज है न ?

२ मुसा०—जी हाँ ।

अकबर—मेरा झंडा उड़ रहा है न ?

३ मुसा०—जी हुजूर, खूब उड़ रहा है—फरफरा रहा है ।

अकबर—बस ! और कुछ न चाहिए, गाओ ।

( बाजा बजता है । )

अकबर—ठहरो—बुड्ढा बादशाह इस वक्त क्या कर रहा है, व-  
तला सकते हो ?

१ मुसा०—भाग गया ।

अकबर—उँहूँ—वह भागनेवाला नहीं है । वह लड़ेगा । यों छोड़ देगा ?—लेकिन लड़े, क्या डर है ! मेरी तरफ दुर्गादास है, मैं किसीको नहीं डरता ।—तुम लोग जानते हो दुर्गादासको ?—उसे बुड्ढा बादशाह भी बहुत डरता है ।

३ मुसा०—डरता है ! हा: हा: हा !

अकबर—बेहद डरता है !—उस दिन एक तसवीरवाला शिवाजी और दुर्गादासकी तसवीरें बनाकर बुड्ढे बादशाह—यानी मेरे अब्बा औरंगजेब—के पास लाया था । शिवाजीकी तसवीर देखकर अब्बाने कहा—इसको मैं काबूमें ला सकता हूँ, लेकिन यह दुर्गादास बलाकाम बना हुआ है—यह परेशान करेगा ।

२ मुसा०—दोनों तसवीरें किस ढंगसे खिंची थीं ?

अकबर—शिवाजी तो गद्दीपर बैठे हुए थे, सिर पर ताज था, मत्थेमें टीका था । लेकिन दुर्गादास घोड़े पर चढ़े हुए बछ्छीकी नोकमें छेदकर भुट्टा भून रहे थे ।

२ मुसा०—हमको तो सुननेहीसे डर लगता है, फिर बादशाह—  
अकबर—वादशाह कौन है ?

१ मुसा०—( दूसरे मुसाहवसे ) हाँजी, बादशाह कौन है ?  
अकबर—वादशाह तो मैं हूँ ।

१ मुसा०—जहाँपनाह ही तो बादशाह हैं, खुदाबन्द !  
अकबर—वस—तो फिर गाओ ।

( बाजा बजता है । )

अकबर—हाँ सुनो ! दुर्गादास कहाँ गया ? कोई जानता है ?

३ मुसा०—कहाँ ! हम लोग तो नहीं जानते ।

अकबर—हाँ ठीक है—उदयपुर गया है ।—मगर मुझसे हुक्म  
लिये बिना क्यों गया ? क्यों गया !—मैं बादशाह हूँ—यह उसे खबर  
नहीं ?—क्यों गया !

२ मुसा०—हाँ, क्यों गया !

अकबर—हाँ-हाँ ! राना राजसिंहकी बीमारीकी खबर पाकर गया  
है ! अच्छा, अबकी उसे माफ कर दिया ।

२ मुसा०—हुजूर मा-वाप हैं ।

अकबर—मैं बादशाह हूँ ।

१ मुसा०—हाँ हुजूर ही तो बादशाह हैं—और कौन है ?

अकबर—वस तो गाओ ।

गीत ।

आहा क्या माधुरी विराजे ।

नन्दन कानन भुवन साजे ॥ आहा० ॥

उठे रूपरंगन, तरंग अंगन, निरखूत हूर हरमकी लाजे—

सुंदर शोभा अनूप राजे ॥ आहा० ॥



पॉयन बुँधरुन, रुनछुन रुनछुन, तालताल पै सुरन सोहने बाजे—

मधुर बीना मृदु मृदंग बाजे ॥ आहा० ॥

[ इसी बीचमें रजिया आकर दूर पर एक तिपाईके ऊपर दाहने

हाथकी कोहनी रखकर—दाहनी हथेलीपर ठोड़ी

रखकर—गाना सुनती है । ]

अकबर—सुभानअल्लाह ! अगर बहिस्तमें यह सामान हो तो बेशक वह ऐश-आरामकी जगह है ।

रजिया—भूपालीमें तो कड़ी-मध्यम नहीं लगती ।

अकबर—रजिया ! तू यहाँ कहाँ ?

रजिया—होगी, मिश्रभूपाली होगी—अच्चा ! अम्मी बुलौं रही है ।

अकबर—तेरी अम्मीके बापका सिर ! बुलानेका क्या यही मौका था ?—एः सब मिट्टी कर दिया !

मुसाहब—सब मिट्टी कर दिया, जहाँपनाह, सब मिट्टी कर दिया !

अकबर—जा, भीतर जा ।—तुझे शर्म नहीं लगती !—यहाँ भरे दरबारमें मौजूद हो गई !

रजिया—अम्मी बुला रही हैं, उनकी तबीयत बहुत बेचैन है ।

अकबर—तो इससे क्या !—तबीयत अच्छी नहीं तो हकीमको बुलाओ । मैं क्या करूँगा !—मैं अभी न चढ़ूँगा !

रजिया—उनकी जान निकल रही है । उन्होंने कहा है—“रजिया ! तू उनसे जाकर कह कि मैं मरनेसे पहले एक बार उनको देखना चाहती हूँ ।”

अकबर—देखना ! यह कैसे हो सकता है !—सब मिट्टी कर दिया !—मरनेके लिए क्या और वक्त न था ! जा—ए ! तुमकैसे कोई इसे भीतर पहुँचा आओ !—ए ? कोई है ?

[ दरबानका प्रवेश । ]

अकबर—इसको भीतर पहुँचा दे ।—खींचकर ले जा—देख क्या रहा है !—

दरबान—( रजियाका हाथ पकड़कर ) चलिए शाहजादी !

रजिया०—खबरदार ।—अब्बा, यह आप अपनी लड़कीकी बेइ-जती करा रहे हैं !

अकबर—कुछ नहीं । मेरा हुक्म है !

रजिया—तुम्हारा हुक्म है !—अब्बा !—

( अपमानसे खासी होकर रजियाका प्रस्थान । )

अकबर—सब मिट्टी कर दिया ! सब मिट्टी कर दिया !—एँ—

गाओ—नाचो—

[ फिर बाजा बजता है । इसी समय तहव्वरखाँका प्रवेश । ]

अकबर—कौन ! तहव्वरखाँ ? सिपहसालार ?

तहव्वर—शाहजादा साहब—

अकबर—ए ! शाहजादा क्या ? कहो 'बादशाह'—'जहाँपनाह'—  
इधर नहीं देखते ? ( छत्र दिखलाना । )

तहव्वर—देखता क्यों नहीं हूँ !—मैं इधर देखता हूँ । आप  
उधर जाकर देखें !

अकबर—क्यों ! उधर क्या हुआ ?

तहव्वर—उधर राजपूत लोग आपका साथ छोड़कर चले गये ।

अकबर—छोड़कर चले गये ! तहव्वरखाँ ! तुमने क्या कुछ नशा  
पिया है ? चंदू पिया है या ताड़ी ? राजपूत लोग छोड़कर चले गये !  
यह भी कहीं हो सकता है ?

तहव्वर—हो सकता हो या न हो सकता हो, लेकिन हुआ वही  
है । घोड़ेकी किश्त वाजी मात ।

अकबर—कैसे ?

तहवर—शाहजादा साहेब ! राजपूतोंको किसीने यकीन करा दिया है कि आप बादशाहसे मिल गये हैं ।

अकबर—अरे बादशाह कौन है और शाहजादा कौन है ?—एः ! तुमने आकर सब मिट्टी कर दिया !

तहवर—बाहर आकर तो देखिए—एक भी राजपूत नहीं है, सब मिट्टी हो गया !

अकबर—कहते क्या हो !—और हमारी फौज ? (बाजे बजानेवालोंसे) अरे, चुप रहो ।

तहवर—बादशाहसे मिल गई है ।

अकबर—दगा ! दगा ! तहवरखौं, यह तुम्हारी ही जालसाजी है ।

तहवर—शाहजादा साहब, आप शराब बहुत पी गये हैं । मेरी जालसाजी है ? पराये असगुनके लिए अपनी नाक कटाना ? मेरी गर्दन तो पहले मारी जायगी !—बस अब बाजी सँभालिए ! घोड़ेकी किश्त बाजी मात होती है !

अकबर—मैं समझ गया, यह तुम्हारा ही फरेब है ।—पकड़ो, ए कोई है ?

तहवर—हाः हाः हाः हाः ! इस वक्त कौन किसे पकड़नेवाला है शाहजादा ! और मुझे मार डालनेसे भी आपकी जान नहीं बच सकती !—एक बात सुनिए ! मैंने एक ढंग सोचा है । बीकानेरके राजाके पाससे मुझे एक खत मिला है कि अगर अब भी बादशाहके सामने हाजिर होकर माफी माँगीएगा तो माफी मिल जायगी । यही कोशिश करके न देखिए । चलिए बादशाहके पास चलें । \*

अकबर—अब्बाके पास !

तहस्वर—बुरा क्या है ! मुझे अपनी गर्दनकी कुछ ज्यादा पर्वी तो है नहीं । फिर भी देखूँ खींच खाँचकर किसी तरह उसे बनाये रख सकता हूँ या नहीं । कोशिश करके देखना बुरा क्या है ! ( प्रस्थान । )

अकबर—यह क्या हुआ ! राजपूत लोग तो दगाबाज नहीं होते !  
—वे भरोसा देकर छोड़ देंगे !—सब मिट्टी कर दिया । ( मद्यपान )  
ए, कौन है !—कुछ पर्वी नहीं—नाचो—गाओ—  
( फिर बाजा बजता है । )

## आठवाँ दृश्य ।

—:०:—

स्थान—अजमेर । औरंगजेबके महलकी बाहरी बैठक ।

समय—रातके दस बजे ।

[ औरंगजेब लेटे हुए हैं । सामने दिलेरखां खड़े हैं । ]

औरंग०—दिलेरखी ! राजपूतोंके पड़ावसे और कुछ खबर पाई है ?

दिलेर०—उनकी तोपोंकी दिल दहलानेवाली आवाजके सिवा और कुछ नहीं सुना । आवाज धीरे धीरे पास आती जाती है और साफ सुन पड़ती है ।

औरंग०—उनके इस इरादेका मतलब ?

दिलेर०—मतलब तो कुछ बहुत अच्छा नहीं जान पड़ता ।

औरंग०—अकबर ! अकबर !—मुझे तख्तसे उतारकर तुम खुद बादशाह बनना चाहते हो ? एक दिन तुम ही बादशाह होते !—तुम्हारे लिए इतनी कोशिश, इतनी मेहनत, इतना खर्च, सब बेकार हुआ ।—दिलेरखी ! मैंने यह कभी सोचा भी न था !

दिलेर०—मालूम नहीं, आपने क्यों नहीं सोचा । अकबर तो बादशाही चाल ही चले हैं ! हाँ, यह अभीतक नहीं मालूम हुआ कि वह

मौजम, आजिम और कामबख्शके साथ भी बादशाही वरताव करेंगे या नहीं ।

औरंग०—दिलेरख़ाँ ! मैं यही चाहता हूँ कि जिस खून-खराबेको करके मुझे बादशाह बनना पड़ा है वह फिर न हो ।

दिलैर०—मैं देखता हूँ, हुजूरकी राय इतने ही दिनोंमें बहुत कुछ बदल गई है ।—आहा ! अगर बादशाह सलामतके वुजुर्गवार बादशाह शाहजहाँ अगर इस वक्त जिन्दा होते तो वे बहुत ही खुश होते ।

औरंग०—जवान सँभालकर बात करो दिलेरख़ाँ !

दिलैर०—किस लिए हुजूर ? दिलेरख़ाँ सच बोलनेमें कहीं नहीं हिचकता ! आप क्या यह समझते हैं कि अगर हुजूर अपने वापसे वैसा सद्क न करते तो भी अकबरको आज यह बात सूझती ?—जहाँपनाह ! मैं आपका दोस्त हूँ—मेरी बात मानिए । अब भी अच्छे काम करके पहलेके गुनाहोंको खुदासे माफ करानेकी कोशिश कीजिए । जिजिया बंद कर दीजिए । हिन्दुओंको दोस्त बनाइए । और क्या कहूँ—जनाब ! सब फसादोंकी जड़ जो यह काश्मीरी बेगम है उसे दूर कीजिए । नहीं तो अपने कियेका फल भोगनेके लिए तैयार रहिए ।

( प्रस्थान । )

औरंग०—( आप-ही आप ) बात तो सच है । सच बात तो कड़वी होती ही है । सच है । जो कर चुका हूँ, वही फिर होते देख पड़ता है !—दारा ! भोले भाले साफ दिलके भाई दारा ! मफ़ करो । मैंने बड़ा जुल्म—बड़ी बेदर्री—की है ।—लेकिन जो कुछ किया सो दीन इस्लामके लिए—खुदा गवाह है !

[ श्यामसिंहका प्रवेश । ]

औरंग०—क्या खबर है राजासाहब ?

श्याम०—सब ठीक हो गया जहाँपनाह ! राजपूतोंने अकबरका साथ छोड़ दिया !

औरंग०—किस तरह ?

श्याम०—राजपूत लोग अपने अपने घोड़ोंपर चढ़कर जोधपुरकी ओर चल दिये—मैंने अपनी आँखों देखा है । शाहजादा अकबर नाच-गानमें मशगूल थे, उन्हें मालूम भी नहीं हुआ ! वे अभीतक बेहोश हैं—!

औरंग०—यह सब कैसे हुआ ?

श्याम०—हुजूर भूल गये ? बन्देकी सलाहसे जहाँपनाहने अकबरके नाम जो खत लिखा था—

औरंग०—कौन खत ?

श्याम०—वही, जिसमें लिखा था कि ' शाहजादे अकबर, तुम्हारी यह राय बहुत ठीक है कि राजपूत लोग जब शाही फौज पर धावा करेंगे तब तुम पीछेसे उन पर धावा कर दोगे । ' वह खत मैंने सेनापति दुर्गादासके भाई समरदासके हाथमें देनेके लिए आदमीसे कह दिया था । राजपूतोंने उस चिट्ठीकी बात पर विश्वास कर लिया है । यह समझकर कि राजपूतोंसे अकबरका मेल करना भी बादशाहकी चाल है; उन्होंने अकबरका साथ छोड़ दिया है ।

औरंग०—सच राजात्ताहव ? मुझे यह ख्या न था कि राजपूत लोग उस चिट्ठी पर यकीन लावेंगे । दुर्गादासने भी यकीन कर लिया है ?

श्याम०—दुर्गादास नहीं थे । वे राजसिंहकी बीमारीकी खबर पाकर उदयपुर गये हैं ।

औरंग०—और तहव्वरखों ?—उसकी क्या खबर है ?

श्याम०—तहव्वरखाँ कैद कर लिया गया है ! उसको मैंने चिट्ठी लिखी थी कि 'तुम अब भी अगर वागियोंका साथ छोड़कर अपनी फौज साथ लेकर हुजूरके पास आओगे और माफी माँगोगे तो वे माफ कर देंगे।' उस पर विश्वास करके वह मुगलोंके पड़ावमें आया था । शाहजादा आजिमने वैसे ही उसे कैद कर लिया ।

औरंग०—राजा साहब ! मैं आपके इस कामसे हमेशा आपका एहसानमन्द रहूँगा ।

श्याम०—यह हुजूरकी इनायत है ।

औरंग०—वह बाहर काहेका शोरगुल हो रहा है ?

श्याम०—देखता हूँ । ( शंकित भावसे प्रस्थान । )

औरंग०—यह क्या ! शोरगुल बढ़ता ही जाता है ।—हथियारोंकी झनकार ! यह क्या ! बन्दूककी आवाज !—द्रवान !

[ खूनसे तर तहव्वरखाँका प्रवेश । ]

औरंग०—तहव्वरखाँ !

तहव्वर०—हाँ जहाँपनाह ! ( बादशाहकी तरफ पिस्तौल तानता है । )

दिलेरखाँ—( प्रवेश करके ) खबरदार !

[ तहव्वरखाँ एक बार घूमकर देखता है और फिर बादशाहकी खोपड़ा पर पिस्तौल तानता है । दिलेरखाँ पिस्तौल दागकर तहव्वरखाँको गिरा देता है । ]

औरंग०—दगावाज नमकहरामको सजा मिल गई ! नमकहराम कुत्ता !

दिलेर०—मर गया जहाँपनाह ! गाली एक भी न सुने सका ।

औरंग०—दिलेरखाँ ! तुमने आज मेरी जान बचाई ।

दिलेर०—जहाँपनाह ! इसमें तअज्जुब क्या हुआ ! आपकी जान बचानेके लिए ही तो तनखाह पाता हूँ ।

औरंग०—दिलेरखौं ! तुमको अलग करके इस पठानको मैंने सिरहसाधार बनाया था ।—उसका यह नतीजा ! मुझे माफ़ करो दिलेरखौं ।

दिलेर०—जहाँपनाह ! मैं आपका एक मामूली खिदमतगार हूँ । मुझसे आप यह क्या कहते हैं !

औरंग०—तुम खिदमतगार नहीं हो । इस दुनियामें तुम्हीं एक मेरे सच्चे दोस्त हो । क्या इनाम चाहते हो दिलेरखौं ?

दिलेर०—मैं जहाँपनाहकी जान बचा सका, यही मेरे लिए सबसे बढ़कर इनाम है ।—मैं और कुछ नहीं चाहता ।

औरंग०—दिलेरखौं ! तुम बड़े ऊँचे खयालके आदमी हो ।

## नवाँ दृश्य ।



स्थान—राजपूतोंका पड़ाव ।

समय—सन्ध्याकाल ।

[ दुर्गादास, समरदास और राजपूत सरदार बैठे हैं । ]

दुर्गादास—विजयसिंह ! अबकी सचमुच हमने धोका खाया ।

समरदास—तुमने इतने दिनोंतक मुगलोंको पहचाना नहीं दुर्गादास ?

विजयसिंह—मुझे खयाल न था कि अकबर ऐसा दगाबाज निकलेगा !

मुकुन्दसिंह—देखनेमें बहुत ही सीधा जान पड़ता था ।

गोपीनाथ—वह हैं तो विलकुल ही निकम्मा । चौबीस घंटे गाने-बजानेमें मगन रहता है ।—मगर ऐसा आदमी तो कपटी नहीं होता ।



समर०—गोपीनाथ ! मुगलके वस्त्रके लिए सब संभव है ।—  
मैं पानीका विश्वास कर सकता हूँ, गढ़ेका विश्वास कर सकता हूँ,  
सर्पका विश्वास कर सकता हूँ, मगर मुगलके वस्त्रका विश्वास नहीं  
कर सकता ! कपट उसकी जातिका धर्म है ! वह क्या करे !

गोपी०—सेनापति ! राना राजसिंहकी मृत्यु कैसे हुई ?

दुर्गा०—सो तो ठीक मादूम नहीं हुआ, कुमार रानीसिंहकी मृत्यु-  
का संवाद सुनकर वे मूर्च्छित हुए थे, फिर होश नहीं आया ।

[ दरवानका प्रवेश । ]

दरवान—( प्रणाम करके ) स्वामी ! शाहजादा अकबर परिवार  
सहित द्वार पर खड़े हैं ।

विजय०—अकबर ?

दुर्गा०—परिवार-सहित ?

समर०—सावधान ! इसमें भी कुछ चाल है । भीतर न आने देना ।

दुर्गा०—नहीं, उनकी सुन तो लो । दोस्तके साथ एक आध  
दफा मुलाकात न भी की जाय तो कुछ हर्ज नहीं भैया ! मगर  
शत्रुको या न लौटाना चाहिए । ( दरवानसे ) उनको आदरके साथ  
भीतर ले आओ । ( दरवानका प्रस्थान । )

मुकुन्द—इसके माने ?

समर०—फिर कुछ धोखा देने आया होगा—सावधान दुर्गादास !

गोपी०—इस युद्धमें क्या विस्मयका अन्त न होगा !

दुर्गा०—शाहजादेका सब लोग यथोचित सम्मान करना ।

[ सपरिवार अकबरका प्रवेश । ]

( सब लोग उठ खड़े होते हैं । )

दुर्गा०—आज हमें यह इज्जत देनेका क्या कारण है शाहजादा  
साहब ?

अकबर—राठौर सरदार ! मुझे धोखा दिया गया ।

समर०—आपको धोखा दिया गया ? या हमने धोखा खाया ?

अकबर—शायद दोनोंने धोखा खाया । राजपूतोंने मेरा मददगार होना मंजूर करके, मुझे बादशाह बनाकर, जब मैं बेखटके होकर बादशाहका बागी बन बैठा, तब मेरा साथ छोड़ दिया ।

समर०—झूठ बात है ।

रजियू—सिपाही !—अब्बाकी वेइज्जती न करना ! ( आँखोंमें आँसू भरे हुए दीनदृष्टिसे दुर्गादासकी ओर देखती है । )

दुर्गा०—जरा चुप रहो भैया ।—शाहाजादा साहब ! राजपूतोंने बिना किसी कारणके आपका साथ नहीं छोड़ा । राजपूत लोग विश्वास-घातक नहीं होते । बादशाहकी यह चिट्ठी पढ़कर इन लोगोंने समझा कि राजपूतोंसे मिलकर आप धोखा देना चाहते हैं ।—पढ़िए यह चिट्ठी ( चिट्ठी देना । )

अकबर—( पत्र पढ़कर ) दुर्गादास ! सब झूठ है ।

समर०—क्या झूठ है ?—ये बादशाहके दस्तखत नहीं हैं ?

अकबर—दस्तखत तो बादशाहके ही हैं । लेकिन इस खतमें जो कुछ लिखा है वह सरासर झूठ है । हम लोगोंमें फूट डालनेके इरादेसे यह खत लिखा गया है । यह खत मेर नाम लिखकर राजपूतोंके पास भेजा गया है । नहीं तो यह खत मेरे पास न पहुँचकर राजपूतोंके सिपहसालारको क्यों मिलता ? मुगलसिपाही क्या राजपूत और मुगलको पहचानता न होगा ? अगर ऐसा ही होता, इस खतकी बात सच होती, तो ऐसी कामकी खबर इस तरह तुम लोगोंको न मिल जाती ।

दुर्गा०—( सबकी तरफ देखकर ) क्या कहते हो ?

समर०—हम यह कुछ सुनना नहीं चाहते । हम लोगोंको मुगलोंने बराबर धोखा दिया है । हम उन मुगलोंसे कुछ भी सम्बन्ध नहीं रखना चाहते ।

अकबर—राठौर सरदार ! मुझे किसी तरफका न रखकर आफतमें न डालना । मैं तुमसे पनाह चाहता हूँ ।

दुर्गा०—सब सामन्तोंकी क्या सलाह है ?

विजय०—मैं तो कहता हूँ कि मुगलोंसे कुछ भी सम्बन्ध न रखना ही अच्छा है ।

मुकुन्द०—मेरी भी यही राय है ! मुगलोंसे हम एक ही जगह युद्धके मैदानमें—मिलना चाहते हैं ।

जगत्०—मैं भी कहता हूँ । हम मुगलोंसे मित्रता नहीं चाहने । हम युद्ध करना जानते हैं—युद्ध ही करेंगे ।

दुर्जन०—सेनापति ! मेरी भी यही सलाह है । शाहजादा मुगलोंके पड़ावको लौट जायँ—अपने पितासे जाकर क्षमाकी प्रार्थना करें । बादशाह अवश्य अपने लड़केको क्षमा कर देंगे ।

अकबर—तो शायद आप लोग उनको नहीं पहचानते ।

समर०—खूब पहचानते हैं । और अधिक पहचाननेकी जरूरत नहीं है ।—लौट जाइए शाहजादा साहब !

अकबर—( दुर्गादाससे ) राठौर—सरदार ! मैं तुमसे पनाह माँगता हूँ ।

दुर्गा०—सामन्तगण ! क्षत्रियका धर्म है आश्रय देना ।

समर०—साँपको दूध पिलाना क्षत्रियोंका धर्म नहीं हो सकता ।

अकबर—मुझ पर भरोसा कीजिए—मेरे साथ चालाकी की गई है ।

दुर्जन०—संभव है । तो भी तुम्हारे बीचमें न पड़ना ही हम अच्छा समझते हैं ।

अकबर—यही क्या सब सभाकी राय है । राजपूत आज अपना फर्ज भूलकर पनाह देनेसे मुँह मोड़ते हैं ?

( सब चुपचाप हो रहते हैं । )

दुर्गा०—शरणागतकी रक्षाके लिए कोई राजी नहीं है ?

सब—हम लोग शत्रुको आश्रय न देंगे ।

अकबर—सरदार ! मैं बादशाहका लड़का हूँ—मुझे धोखा दिया गया है, मैं मुसीबतमें पड़ा हूँ । मैं अपने लड़की-लड़कोंके साथ घुटने टेककर तुमसे पनाह माँगता हूँ । (पुत्र और कन्यासे) घुटने टेको शाहजादे ! घुटने टेको शाहजादी !

रजिया—( घुटने टेककर, आँखोंमें आँसू भरकर ) दुर्गादास ! अब्बाको बचाओ ।

दुर्गा०—किसीकी राय नहीं है ?

सब—हममेंसे किसीकी राय नहीं है ।

दुर्गा०—अच्छी बात है ! तो अकेले मैं राजी हूँ ।—सामन्तगण ! दुर्गादास अपनेको क्षत्रिय समझता और बतलाता है । आश्रय माँगने-वाले शरणागतको वह कभी विमुख नहीं कर सकता । सामन्तगण ! तुम्हारा जी चाहे मुझे छोड़ दो । मैं आश्रितको नहीं छोड़ सकता । —चलिए, आइए शाहजादा साहब ! जबतक दुर्गादासके प्राण हैं तबतक किसीकी मजाल नहीं कि आपका बाल बाँका कर सके ।

( पर्दा गिरता है । )



## चौथा अंक ।



### पहला दृश्य ।



स्थान—दिल्ली । दरबारका कमरा ।

समय—प्रातःकाल ।

[ शाहजादा मौजम और दिलेरखाँ दोनों खड़े हैं । ]

दिलेर०—तो दुर्गादास अकबरको लेकर दक्खिनको चले गये ?

मौजम—हाँ दिलेरखाँ ! अकबरको पनाह देनेके सबब सब राज-पूत-सरदारोंने उसे छोड़ दिया है । अब दक्खिनमें संभाजीके पास जानेके सिवा उसके लिए कोई चारा न था ।

दिलेर०—शाबास दुर्गादास !

मौजम—सिर्फ पाँच सौ राजपूत, जो उसके खास जाँ-निसार साथी थे, उसके साथ गये हैं । मैंने फौज लेकर उसे घेर लिया था । एक दिन रातको दुर्गादास अपने पाँच सौ साथियोंको साथ लिये मुगलोंकी फौजके बीचसे चीरफाड़कर निकल गया ।—पीछेसे सुना कि वह दक्खिनको गया है ।

दिलेर०—शाबास, दुर्गादास शाबास !

मौजम—बादशाहके हुक्मसे शाहजादे अकबरको पकड़ा देनेके लिए मैंने रिश्ततके तौर पर ४०००० मोहरें दुर्गादासके पास भेजी थीं । दुर्गादासने वे मोहरें अकबरको दे दीं । खुद एक कौड़ी भी नहीं ली ।

दिलेर०—वाहवाह ! शाबास दुर्गादास !

दुर्गा०—८

मौजम—अब मारवाड़की फौजका सिपहसालार कौन है ।

दिलेर०—दुर्गादासके भाई समरदास ।

मौजम—अकबरके लड़की-लड़के कहाँ हैं ?

दिलेर०—उन्हींके पास हैं । अकबरकी बेगम मर गई । शाहजादी रजिया समरदासके पास है ।

[ आजिमका प्रवेश । ]

आजिम—दिलेरखाँ ! बादशाह सलामत चाहते हैं कि राजपूतोंसे सुलह कर ली जाय । यही बात तुमसे कहनेके लिए बादशाहने मुझे भेजा है ।

दिलेर०—क्या ! सुलह ! सच शाहजादा साहब ?—बादशाह क्या सचमुच सुलह चाहते हैं ?

आजिम—हाँ दिलेरखाँ !

दिलेर०—खुदा उनका भला करे ।—सुलहका पैगाम कौन करेगा ? मैं या खुद बादशाह सलामत ?

आजिम—राजपूत करेंगे ।

दिलेर०—राजपूत करेंगे ? वे ही जीते, और वे ही सुलहका पैगाम भेजेंगे ?

आजिम—जहाँपनाह कहते हैं कि हम सुलहका पैगाम नहीं भेज सकते । वैसा करनेमें हमारी बेइज्जती होगी ।

दिलेर०—इसीसे उनकी इज्जत बचानेके लिए जीते हुए राजपूत सुलहका पैगाम लेकर आवेंगे ?—यह बात किसने बादशाहसे कही है ?

आजिम—वीकानेरके राजा श्यामसिंहने । उन्होंने कहा है कि बादशाहकी इज्जतका खयाल रखकर वे सुलह करा देंगे ।

दिलेर०—समझा । तो यह भी बादशाहकी पहलेकी ऐसी दगा-बाजीकी सुलह है ।

आजिम—दिलेरख़ाँ ! जवान सँभालकर बात करो ।

दिलेर०—( स्वगत ) हूँ ! सौंपसे बढ़कर उसका बच्चा जहरीला होता है । ( प्रकट )—जाइए शाहजादा साहब ! बादशाहसे जाकर कहिए कि अगर बादशाह सचमुच राजपूतोंसे ईमानदारीकी सुलह करना चाहते हैं तो मैं सुलहमें ऐसी शर्तसे सुलह करा दूँगा कि बादशाहकी विल्कुल बेइज्जती न होने पावेगी ।—और अगर इस मुद्दहमें कोई चाल है तो उनसे कहना कि मैं शरीक नहीं हूँ । ( प्रस्थान । )

मौजम—आजिम एकएक सुलह क्यों करना चाहते हैं आजिम ?

आजिम—वे इस वक्त दक्खिन जाना चाहते हैं । इसके लिए पचास हजार तंबू बनवाये गये हैं ।

मौजम—क्या अकबरको पकड़नेके लिए वे दक्खिन जाना चाहते हैं ?

आजिम—यही जान पड़ता है ।—मौजम ! तुम अकबरको पकड़ कर नहीं ला सके—इससे बादशाह सलामत तुम पर बहुत नाराज हैं । यहाँ तक कि उन्हें शक है कि तुमने जान बूझकर अकबरको निकाल जाने दिया है !

मौजम—यह बात विल्कुल झूठ नहीं है । आजिम ! बादशाहके गुस्सेकी आगमें अपने भोलेभाले कमजोर भाईको डाल देना मैंने मुनासिब नहीं समझा । वह दुर्गादासके पास मजेमें है ।

आजिम—तो तुमने मौजम, जानबूझकर बादशाहकी चर्जीके खि-

मौजम—हाँ आजिम ! वाप वाप है, लेकिन भाई भी भाई है ।  
( प्रस्थान । )

## दूसरा दृश्य ।



स्थान—जोधपुरका महल ।

समय—प्रातःकाल ।

रेशमी कपड़े पहने रानी महामाया अकेली खड़ी है । ]

रानी—मेरा काम समाप्त हो गया । मेरे परलोकवासी स्वामीका राज्य शत्रुके हाथसे निकल आया । मारवाड़से मुगल निकल गये । बस, अब काम पूरा हो गया । अब मैं सती-धर्मका पालन करूँगी । आज स्वामीके पास यात्रा करूँगी । आज जलती हुई चितामें इस शरीरको छोड़ूँगी । आज जलकर सब कष्टोंसे छुटकारा पाऊँगी । ( घुटने टेककर ) प्रभो ! स्वामिन् ! प्राणवल्लभ ! एक दिन जब तुम युद्धमें हारकर आये थे तब मैंने स्वाभिमानके मारे गढ़का फाटक बन्द कराकर युद्ध-भूमिमें तुम्हारी मृत्युकी कामना की थी । देखो नाथ ! हम जैसे देशके लिए तुमसे मरनेको कहती हैं वैसे ही हम भी तुम्हारे लिए हँसते हँसते मर सकती हैं ।

[ “ बन ठन कहाँ चली—बन ठन ” इत्यादि गाते हुए रजियाका प्रवेश । ]

रजिया—रानी ! आप यह क्या कर रही हैं ?

रानी—मैं जाती हूँ रजिया ।

रजिया—यह क्या ! कहाँ ?

रानी—( ऊपर उँगलीका इशारा करके ) वहाँ—जहाँ मेरे स्वामी इतने दिनोंसे मेरी राह देख रहे हैं ।



रजिया—आपके शौहर राह देख रहे हैं ?—वहाँ ? कहाँ ? मुझे तो नहीं देख पड़ते ।—

रानी—और कोई नहीं देख सकता शाहजादी !

रजिया—आप क्या देख पाती हैं ?

रानी—देख क्यों नहीं पाती रजिया !

रजिया—मुझे थकीन नहीं आता । मुझे नहीं देख पड़ते, और आप देखती हैं ?—यह हो ही नहीं सकता ।—

रानी—भोलीभाली लड़की ! औरंगजेबके वंशमें तेरा जन्म हुआ है !

रजिया—अच्छा कुअरको आप किसके पास छोड़े जाती हैं ?

रानी—तुम लोगोंके पास ।

रजिया—भई मुझसे उनकी देखरेख न होगी । आप तो अपने लड़केको छोड़ जायँगी—और मैं उसे देखूँगी ! कभी न देखूँगी ।

रानी—मुझे तो जाना ही होगा रजिया—मेरे स्वामी बुला रहे हैं ।

रजिया—आप अपने शौहरको लड़केसे बड़ा समझती हैं ?

रानी—हिन्दुओंकी औरतोंका यही धर्म है—शाहजादी ! स्वामी ही सती स्त्रीका सर्वस्व है—पति ही पतिव्रताके लिए सब कुछ है । अभीतक काम बाकी था, इसीसे उनको छोड़कर यहाँ थी । अब मेरा काम पूरा हो गया है । मैं उनके पास जाऊँगी ।

रजिया—काम पूरा हो गया, इसके क्या माने ! काम कहीं खतम होता है ? नहीं, मैं तो देखती हूँ कि आप किसी तरह नहीं जा सकतीं ।

रानी—नहीं बेटी, ऐसा न कहो ।

[ समरदासका प्रवेश । ]

रजिया—यह क्या बात है ! यह भी कहीं हो सकता है ?—यह तो हो ही नहीं सकता ।—ये देखो सरदार आ गये ! ( समरदाससे )

आप ही कहिए, यह कहीं हो सकता है !—क्यों सरदार साहब !

रानी—क्यों नहीं हो सकता रजिया !

रजिया—क्यों नहीं हो सकता, सो तो मैं नहीं जानती । लेकिन यह अच्छी तरह समझती हूँ कि यह हो नहीं सकता ।—सरदार साहब ! आप ही कहिए, यह हो सकता है ?

रानी—अवश्य हो सकता है बेटी ! मुझे सती होने दो—मैं जाऊँगी । अजित कहाँ है समरदास ?

समर०—भीतर है । रो रहा है !—मैं कुँआरेको समझा नहीं सका रानीजी ! और क्या कहकर समझाता !

रानी—वह क्या कहता है ?

समर०—कुँआरे कहते हैं,—‘ मैं माको जाने न दूँगा । ’

रानी—उसे यहाँ ले आओ समरदास !

( समरदासका प्रस्थान । )

रानी—भगवन् !—सतीधर्म-पालन करनेके लिए मेरे हृदयमें बल दो । सबसे कठिन काम यही है—लड़केको छोड़ जाना ( हृदयपर हाथ रखकर ) भगवन् !—

[ अजितको लेकर समरसिंहका प्रवेश । साथ साथ कासिम भी आता है । ]

रानी—कुँआरे ! बेटा अजित !—मेरे वच्चे !—मैं जाती हूँ ।—मुझे जाने दो लाल !—

अजित०—मा ! तुम जाती हो—मुझे छोड़कर तुम कहाँ जाती हो मा ?

रानी—जहाँ सब लोग एक दिन जाते हैं ।—कोई दो दिन आगे जाता है और कोई दो दिन पीछे ।—अजित ! मुझे जाने दो बेटा !

अजित०—जाने दूँ ! जाने दूँ ( कम्पित स्वरसे ) मा !—

रानी—किसीकी मा सदा नहीं रहती अजित !

अजित०—किसीकी मा अपनी इच्छासे इस तरह सन्तानको छोड़कर नहीं जाती मा !

रानी—मगर यह तो सर्ता-स्त्रीका धर्म है अजित !

रजिया—लेकिन माका क्या यही धर्म है रानी ?

रानी—छिः अजित । रोते क्यों हो !—मुझे जाना ही होगा ।

अजित०—अगर जाना ही होगा तो जाओ । जाना चाहती हो, मुझे छोड़कर जा सको—जाओ ! मैं न रोऊँगा ।

रानी—प्रसन्न होकर मुझसे जानेके लिए कहो बेटा !

अजित०—मैं जानेके लिए नहीं कहूँगा ।

रानी—समरदास ! कुअँरको समझाओ ।

समर०—अजित ! तुम्हारी माका यही सर्ता-धर्म है । इस धर्मके पालनमें बाधा डालना तुम्हें उचित नहीं ।

रजिया—धरम ! सरदार !—लड़की-लड़के छोड़कर, उन्हें दूसरोंको सौंपकर, मर जाना धरम है !—इसे तुम धरम कहते हो !—

समर०—शाहजादी ! धर्मका विचार करना हमारा काम नहीं है । जो सनातन धर्म है, उसका पालन करना ही हमारा काम है । उसके आगे हमारा सिर झुकाना ही सोहता है । जो लोग इसे धर्म ठहरा गये हैं वे हमसे सब बातोंमें बहुत बड़े थे ।

अजित०—तो तुम मा हमको छोड़ जाओगी—(कम्पित स्वरसे) यह तुम्हें अच्छा लगता है ? यही ठीक जान पड़ता है ?—कष्ट नहीं मालूम होता ?

समर०—कष्ट नहीं मालूम होता ! (कम्पित स्वरसे) अजित ! यह क्या तुमारी ही मा हैं, मेरी नहीं हैं ? सारे मारवाड़की मा नहीं हैं ?—

तो भी इन्हें जाने देना होगा अजित ! ( फिर कुछ प्रकृतिस्थ होकर ) यह भी देव-प्रतिमाको विसर्जन करना है ! लड़कीको सुसरालके लिए विदा करना है !—कष्ट होनेके कारण नियमको कोई नहीं लौघ सकता ।

अजित०—मैं यह कुछ नहीं समझता । मैं अपनी माको न छोड़ूँगा । रोता है ।

( निरुपाय होकर रानी फिर समरदासकी तरफ देखती ह । )

समर०—अजित ! तुम क्षत्रियके बच्चे हो—तुम्हारा यों रोना—यों बेजा हठ करना—अच्छा नहीं मालूम होता !—तुम्हारी ही अवस्थामें वीरवर बादलने चित्तौरके लिए, कर्तव्यके लिए प्राणपणसे युद्ध किया था ! और तुम बच्चोंकी तरह, औरतोंकी तरह, रोने बैठे हो ! छिः !—माको प्रणाम करो अजित ।—

[ अजित चुपचाप प्रणाम करता है । ]

रजिया—हाय ! बेचारे कुअँर !

समर—( कुअँरसे ) अब जाओ ।

रानी—कासिम ! इस अपने सर्वस्व पुत्रको तुम्हें सौंपे जाती हूँ ।

( कासिमके साथ अजितका चुपचाप प्रस्थान । )

रजिया—उँहूँ । यह ठीक नहीं होता । किस जगह भूल है, सो मेरी समझमें नहीं आता, लेकिन यह साफ जान पड़ता है कि यह ठीक नहीं हो रहा है । जाऊँ, बेचारे कुअँरको समझाऊँ । ( प्रस्थान । )

रानी—भगवन्, भगवन् ! इसीके लिए क्या तुमने स्त्री-जातिको पैदा किया था ? स्त्रीके हृदयमें स्नेह भर दिया था—उसे पीड़ा पहुँचानेके लिए ? स्त्रीके हृदयमें ममता दी थी—उसे जलानेके लिए ? ( सिर झुकाकर ) अच्छा विदा होती हूँ, समरदास—क्यों, चुप क्यों हो ?

समर—जाओ माता ! हिन्दू होकर किस तरह कहूँ कि तुम सती न होओ । जाओ माता ! प्रणाम ।—

रानी—दुर्गादाससे मेरा आशीर्वाद कहना ।

( समरदास सिर झुकाकर धीरे धीरे दूसरी ओरसे जाते हैं । )

( पर्दा बदलता है । )

[ चिता जल रही है । रानी और ब्रिबाँ खड़ी हैं । स्त्रियोंका गान । ]

गीत ।

सती, पतिके निकट जाओ, पतिव्रत-पुण्य-फल पाओ ।

बिना पतिके सतीकी और गति है कौन ?—बतलाओ ॥

जगतके शोक-दुख जल राख होवें साथ ही तनके ।

जननि, तुम लोक अक्षय स्वर्गका पाओ, वहाँ जाओ ॥

उधर देखो, गगनमें देवता हैं फूल बरसाते ।

सुनो, जयभेरियाँ ये बज रही हैं; देवि तुम आओ ॥

( रानी चितामें कूद पड़ती है । स्त्रियाँ गाती हुई जाती हैं । )

## तीसरा दृश्य ।



स्थान—अजमेर । शाही महलकी बैठक ।

समय—प्रातःकाल ।

[ औरंगजेब और दिलेरखाँ । ]

दिलेर०—जहाँपनाह ! राजपूतोंसे सुलह हो गई । राठौर समरदास इस सुलहके लिए किसी तरह राजी नहीं होते थे । उन्होंने कहा—इस सुलहमें चाल है ।

औरंग०—फिर किस तरह उसे राजी किया दिलेरखाँ ?

दिलेर०—मैंने उनके यकीनके लिए अपने दोनों लड़कोंको वहीं

औरंग०—किस शर्त पर सुलह हुई ?

दिलेर०—इस शर्त पर कि चित्तौर और उसमें लगनेवाले और शहर वगैरह राजपूतोंको फेर दिये जायँगे; हिन्दुओंके मन्दिर वगैरह पर आ-इन्दा कुछ जुल्म न होगा । जोधपुरके राजाको उनका राज्य फेर देना होगा । और राना भी पहलेकी तरह अपनी फौजसे हमेशा बादशाहकी मदद करेंगे ।

औरंग०—राना अपनी फौजसे हमारी मदद करेंगे ? राना जयसिंहने यह मंजूर कर लिया है ?

दिलेर०—पूरी तौरसे मंजूर कर लिया है ! इस सुलहको सबसे ज्यादा उन्होंने ही पसंद किया है ! समरदास पहले उन्हें 'कायर ! आराम-तलब !' वगैरह कह कर सभासे उठकर चले गये । राना सिर झुकाकर चुप रह गये ।

औरंग०—फिर ?

दिलेर०—फिर एक दफा सब राजपूत जमा हुए । फिरसे नया सुलहनामा लिखा गया । समरदास बोल उठे कि 'मुगलोंका एतवार क्या ?' तब मैं अपने दोनों लड़कोंको वहाँ छोड़ आनेके लिए तैयार हो गया । इस पर भी बड़ी मुश्किलसे समरदास राजी हुए ।

औरंग०—तुम अपने दोनों लड़के वहाँ छोड़ आये हो ?

दिलेर०—हाँ जहाँपनाह !

औरंग०—दिलेरखँ ! तुम बहुत बड़े आदमी हो ।—मैं इस सुलहकी शर्तें निवाहूँगा ।

दिलेर०—हुजूरका एकवाल बलन्द हो ।—

[ श्यामसिंहका प्रवेश । ]

श्याम०—राजाधिराज बादशाह औरंगजेबकी जय हो !

औरंग०—क्या खबर है राजा साहब !

श्याम०—सब काम बन गया खुदावन्द !—इस तरह काम बन-  
जानेकी आशा न थी ।—अब बादशाहका काँटा जाता रहा ।

औरंग०—कैसे ?

श्याम०—सुलहके बाद कुछ ब्राह्मणोंके द्वारा विगड़े दिल समर-  
दासको मैंने मरवा डाला ।

दिलेर०—क्या—उनको मरवा डाला राजा साहब ! सच ?

श्याम०—हाँ सच !

दिलेर०—तुमने उनको मरवा डाला ?

श्याम०—हाँ दिलेरखाँ !

दिलेर०—हुजूर माफ करें ( श्यामसिंहकी गर्दन पकड़कर ) पाजी !  
बुजदिल ! तू राजपूत है ? आज मैं तुझे रजाता न छोड़ूँगा ।

श्याम०—( कातर भावसे औरंगजेबकी तरफ देखकर ) जहाँपनाह !

औरंग०—छोड़ दो दिलेरखाँ—यह बहुत ही मामूली आदमी है ।  
मच्छड़ मार कर हाथ न काले करो दिलेरखाँ !

दिलेर०—सच है । तुझे मारकर ये हाथ काले न करूँगा ।—  
तू दोजखके कीड़ोंसे भी गयागुजरा है ! तुझे देखनेसे भी गुनाह होता  
है !—तुझे हाथसे छूना भी बड़ा भारी गुनाह है —दूर हो ।—

( श्यामसिंहको धक्का देकर दूर कर देना । )

दिलेर०—हाथ धो आऊँ हुजूर । ( प्रस्थान । )

औरंग०—दिलेरखाँ ! मेरे लिए तुमको दोनों लड़कोंसे हाथ धोना  
पड़ा । लेकिन मेरा इरादा अच्छा था । इसके लिए मैं जिम्मेदार नहीं  
हूँ दोस्त । यह खून मेरी रायसे नहीं हुआ है । इतनी औछी तबी-

[ मौजमका प्रवेश । ]

मौजम—हुजूरने बुलाया है ?

औरंग०—हाँ मौजम !—दक्खिन जानेके लिए सारी मुगलोंकी फौजको हुक्म दो । तुम भी तैयार रहो ।

मौजम—जो हुक्म । ( दोनोंका प्रस्थान । )

### चौथा दृश्य ।



स्थान—दक्खिन पालीगढ़का किला ।

समय—रात्रि ।

[ मराठोंके राजा संभाजी, दुर्गादास और अकबर बैठे हैं । ]

संभाजी—दुर्गादास, तुमने बड़ा साहसका काम किया ! सिर्फ ५०० घुड़सवार लेकर जोधपुरसे पालीगढ़ चले आये !

अकबर०—हमको आये बहुत दिन हुए । इतने दिनोंतक महाराजके दर्शन ही नहीं मिले ।

संभाजी—शाहजादा साहब ! मैं राज्यके एक खास काममें लगा हुआ था । इसीसे देर हो गई । माफ कीजिएगा शाहजादा साहब ! आपकी मेहमानदारीमें—आदर-सत्कारमें—तो कुछ कसर नहीं हुई !

अकबर—नहीं ! महाराजके सरदारोंने वड़ी इज्जतसे मुझको रक्खा है । मेहमानदारीमें कुछ कसर नहीं हुई ।

संभाजी—शाहजादा साहब, आपकी बेगम और बच्चे कहाँ हैं !

दुर्गा०—मारवाड़की रानीके पास उन्हें छोड़ आना पड़ा है । उन पर बादशाहकी नाराजगी नहीं है । केवल शाहजादाको आप आश्रय दें ।



संभाजी—आप अपने लिए कुछ चिन्ता न करें शाहजादा साहब ! आप अपनेको इस समय लोहेके किलेमें समाक्षिप्त !—दुर्गादास ! तुमने इनको बादशाह बनाया था ?

दुर्गा०—हाँ बनाया था महाराज ।

संभाजी—बस ! अकबर शाह ! हम मराठे भी आजसे आपको बाद-शाह मानते हैं ।

अकबर—मेरा भाई मौजम बहुतसी फौज लेकर मुझे पकड़नेके लिए आ रहा है ।

दुर्गा०—शाहजादा आजिम भी सेना लेकर अहमदनगरमें आये हैं !

संभाजी—कुछ डर नहीं है शाहजादा साहब ! मैं खुद बरहमपुरमें जाकर आपको बादशाह बनाऊँगा ।

[ संभाजीके दो सेनापति सन्तूजी और केशवका प्रवेश । ]

सन्तूजी—जिजिरागढ़ जीत लिया गया महाराज !

संभाजी—अच्छी बात है ! मैं बहुत खुश हुआ !

केशव—महाराज, कर्नल केरी और फर्डीनेंड मुलाकात करना चाहते हैं । क्या उन्हें यहाँ ले आऊँ ?

संभाजी—ले आओ—हर्ज क्या है !

( सन्तूजी और केशवका प्रस्थान । )

संभाजी—दमभरकी फुरसत नहीं है शाहजादा साहब—राजाके पीछे राजकाज लगा ही रहता है ! महीने भरसे अधिक हुआ, अँगरेजोंने यह जिजिराका किला तैयार किया था । वह मिट्टीमें मिला दिया गया, देखा !—दुर्गादास ! राजपूत लोग युद्ध करना जानते हैं ?

दुर्गा०—राजपूत लोग देशके लिए प्राण देना जानते हैं ।

संभार्जी—मगर राजपूत जानि तो बार बार यवनोंके द्वारा पददलित हुई है ।

दुर्गा०—सच है । मगर सोचिए तो महाराज ! आर्यावर्तमें राजस्थान एक रजकणके बराबर है ! तब भी आर्यावर्तभरमें केवल राजपूत ही तीन सौ वर्षसे सिर उठाये हुए हैं ।

संभार्जी—और मराठे लोग केवल मस्तक ऊँचा किये ही नहीं हैं—वे मस्तक बना रहे हैं—किसकी अधिक शक्ति है दुर्गादास !

दुर्गा०—मैं यह नहीं कहता कि मराठोंमें बल नहीं है । मेरे कहनेका मतलब यह है कि राजपूत लोग भी शक्तिशाली हैं—उनकी भी कलाइयोंमें बल है ।—महाराज, मेरे यहाँ आनेका प्रधान उद्देश्य है शाहजादा अकबरको सुरक्षित करना ।

संभार्जी—अच्छा आये हो तो देखे जाओ, मराठे किस तरह युद्ध करते हैं ! देशमें जाकर लोगोंसे कहने योग्य एक बात माछम हो जायगी ।

दुर्गा०—( स्वगत ) इतना घमंड है तो शीघ्र ही पतन होगा ।

[ केरी और फर्डीनैंडके साथ केशवका प्रवेश । ]

संभार्जी—केरी साहब ! तुमने जिजिरागढ़की हालत देखी ?

केरी—हाँ राजा साहब !

संभार्जी—यही अवस्था तुम्हारे बंवरईके उपनिवेशकी होगी, अगर मेरे दुश्मनोंके जहाजोंको बन्दरगाहमें ठहरने दोगे ! और एलीफेण्टामें मराठोंका किला बनेगा ।

केरी—राजा साहब—

संभार्जी—मैं कुछ सुनना नहीं चाहता । जाओ—और पुर्तगीज सरदार साहब ! तुमने मेरा मना किया नहीं माना । तुम्हारे अंकी-द्वीपपर दखल करनेके लिए मैंने जहाज भेजे हैं । देखता हूँ तुम्हारा

गोआका व्यापार कैसे चलता है ! अब भी होशमें आजाओ—जाओ ।

( कोनिश करके केरी और फर्डीनेडका प्रस्थान । )

संभाजी—इन फिरंगियोंको मैं कुछ डरता हूँ दुर्गादास !—काबलेस खाँ !—

नेपथ्यमें—हुजूर ?—

संभाजी—शराब और औरत—

नेपथ्यमें—जो हुक्म महाराज !

संभाजी—ये फिरंगी खूब बन्दूकका निशाना लगाते हैं ।—और कभी इनकी फौज सरदारके मरनेसे भाग खड़ी नहीं होती । सबकी एक ही चाल, एक ही निशाना एक ही ओर मुँह रहता है !

[ शराबकी बोतल लिये काबलेसखाँका प्रवेश । ]

संभाजी—(बोतलसे प्यालेमें शराब ढालकर ) लो दुर्गादास !

दुर्गा०—मुझे तो माफ कीजिए महाराज !

संभाजी—यह क्या कहते हो ! शराब पीनेसे इन्कार !—‘गर यार मय पिलाये तो फिर क्यों न पीजिए । जाहिद नहीं मैं शेख नहीं कुछ बली नहीं ।’—शाहजादा साहब—

अकबर—शराब पीना तो कुछ बुरा नहीं है !—

संभाजी—वेशक तुम बादशाही तबीयतके आदमी हो । मैं तुमको जरूर बादशाह बनाऊँगा ।

काबलेसखाँ—हुजूर औरत ?

संभाजी—हाँ—अभी यहीं—

दुर्गा०—तो मैं अब जाता हूँ । जरा विश्राम करूँगा ।

संभाजी—क्यों, तुम्हारा सतीत्व नष्ट होगा ?—अच्छा•ज•अच्छे !—

दुर्गादास—(उठते उठते, मनमें) इतनी ओछी तबीयतका आदमी है !

[ नाचनेवालियोंका प्रवेश । ]

संभाजी—बस, गाओ—नाचो । शाहजादा साहब ! मुसलमान लोग क्या बड़े ऐयाश होते हैं ?

अकबर—( शराब पीते पीते ) हाँ । लेकिन शराब पीना दीन-इसलाममें मना है ।

संभाजी—हाँ ! तो वह धर्म मेरे लिए नहीं है ।—शराब भी कैसी अच्छी चीज़ है । पीते ही आँखोंमें लाली, तबियतमें बहाली, तमाम दुनिया रंजसे खाली—हा: हा: हा: ! दुनियामें दो ही तो चीज़ें हैं—शराब और औरत—गाओ ।

दुर्गा०—( जाते जाते अपने मनमें ) यही शराब और औरत तुम्हारा सर्वनाश करेगी संभाजी ! ( प्रस्थान । )

संभाजी—देखा अकबर, दुर्गादास कैसी नजरसे मेरी तरफ देखता चला गया ! ढोंग दिखाता है !

अकबर—अच्छा तुम लोग गाओ ।

संभाजी—हाँ गाओ—नाचो—किस जिन्दगीके लिए लड़ाई लड़े शाहजादा साहब ! आरामसे जिन्दगीके मजे उड़ाओ—गाओ । एक शाहजादेके आनेकी खुशीका गीत गाओ । ये भारतसम्राट् औरंगजेबके लड़के अकबर हैं ।—

( नाचनेवालियाँ नाचती और गाती हैं । )

गीत ।

मित्र दयाकर जो तुम आये हो मन-भाये कुटी हमारी ।  
जान न पड़े तुम्हें क्या देकर करूँ प्रसन्न, अहो गुणधारी ! ॥  
काहेसे मैं करूँ विभूषित तुमको रत्नोंके, अधिकारी ! ।  
केवल मित्रपनेके नाते अपनालो बस जान अनारी ॥

क्या इस दम मैं दौड़ तुम्हारे सदय हृदयहीसे लग जाऊँ ? ।  
 या इन चरणोंके ऊपर ही लोट लोटकर खुशी मनाऊँ ? ॥  
 हँसूँ मनाऊँ इन चरणोंपर अथवा आनन्दाश्रु गिराऊँ ? ।  
 समझ न पड़ता, मैं अब कैसे प्रीति हृदयकी आज दिखाऊँ ? ॥  
 आशातीत अतिथि ! जो तुमको आज कुटीमें अपनी पाया ।  
 राह-धूलमें अधियारेमें, हाथ एक मणि अपने आया ॥  
 जो आये हो तो मैं अपना हृदयासन सानन्द विछा दूँ ।  
 प्रेमहार प्रिय, गूँथ गलेमें सानुराग रुचिसे पहना दूँ ॥  
 पड़ा रहूँ दिनरात तुम्हारे चरणोंमें ही शरण तुम्हारी ।  
 तुम मेरे प्रियबन्धु तुम्हारे ऊपर तन मन धन सब बारी ॥

### पाँचवाँ दृश्य ।

—:०:—

स्थान—राना जयसिंहका अन्तःपुर ।

समय—सायंकाल ।

[ जयसिंह और उनकी धाय, दोनों आमने सामने खड़े हैं । ]

जय०—क्या ! कमला मुझसे कहे बिना चली गई ?

धाय—गई तो गई ! हुआ क्या ? आफत टल गई !

जय०—बड़ी रानी कहीं हैं ?

धाय—वह घरकी लक्ष्मी घरमें है ।

जय०—उन्हें बुलाओ तो । जरूर उनसे कुछ झगड़ा हुआ है ।

धाय—नहीं भैया नहीं ! वह तो कुछ बोलती ही नहीं । मिट्टीकी पुतली है ! छोटी रानी ही बीच-बीचमें उसको बकती झकती है—  
 धमकाती है—बापरे बाप ! जैसे ताड़का राक्षसी बन जाती है !  
 उस समय छोटी रानीका मुँह मानो आतिशवाजीका अनार बन जाता

है और जब मान करती है तब भारी तौला !—भैया, मैंने तो ऐसी छुगाई नहीं देखी !

जय०—चुप ! मुँह सँभाल कर बात कर !

धाय—अरे बापरे ! तुम तो कुंभकर्ण बन गये ! मुझे खाने आये द्यो ! क्यों ? डर काहेका है ? तुम पर तो छोटी रानीने जादू कर दिया है । तुम तो राज-पाट सब छोड़कर उसीके नामकी माला जप रहे हो । मगर मैं तो इस घरका अन्न खाकर पली हूँ—बुइड़ी हुई हूँ—मुझसे अन्याय न देखा जायगा ।

जय०—देख, मैंने तेरा दूध पिया है, इसीसे तेरी सब बातें सुन लेता हूँ । जा, बड़ी रानीको बुला दे ।

धाय—मैं क्यों बुला दूँ ! तुम आप क्यों नहीं उसके पास जाते ! वह कुछ तुम्हारी मोल ली हुई दासी नहीं है । वह भी तो राजाकी लड़की है ।

जय०—तू नहीं जायगी ?

धाय०—ई !—इनकी लाल लाल आँखें तो देखो—जैसे दुर्वासा मुनि हों । क्या मारोगे ? मारो तो अचरज ही क्या है ! देशको मुसल-मानोंके हाथमें सौंपकर घरमें औरतोंको डाँटते-डपटते हो—क्रोध दिखाते हो—शर्म भी नहीं आती ?

जय०—सभी निन्दा करते हैं मानता हूँ, किन्तु दाई मा तू भी—मेरे प्राणोंमें क्या हो रहा है, सो क्या तू जानती है ?

धाय—जानती क्यों नहीं हूँ । उसने जादू कर दिया है जादू !—रानी बनकर गर्दन पर सवार हो गई है ! अच्छा जाती हूँ । बड़ी रानीको बुलाये देती हूँ । मगर यह कहे रखती हूँ, उसको कुछ कहना-सुनना नहीं ! सतीलक्ष्मीका अपमान मुझसे देखा न जायगा । ( प्रस्थान )

जय०—जादू ही कर दिया है ! मुझे तन्मय बना लिया है ! और कुछ भी अच्छा नहीं लगता । कमला इस नगरको छोड़कर चली गई है—संसार सूना देख पड़ता है । आँखोंके आगे अन्धकार छाया हुआ है ।

[ धीरे धीरे सरस्वतीका प्रवेश ।

सरस्वती—मुझे बुलाया है ?

जय०—हाँ—छोटी रानी कहाँ हैं, जानती हो ?

सर०—नहीं ।

जय०—तुमसे कुछ नहीं कह गई ?

सर०—नहीं ।

जय०—तुमसे ( सिर नीचा करके ) कुछ झगड़ा तो नहीं हुआ ?

सर०—नहीं ।

जय०—( कुछ देरतक चुप रहकर ) क्या तुम सच कह रही हो सरस्वती ?—मुझे विश्वास नहीं होता ।

सर०—विश्वास करना न करना तुम्हारे हाथ है । तुमने पूछा इससे कह दिया ।

जय०—कमलाके यों चले जानेका कुछ कारण जानती हो ?

सर०—नहीं, ठीक कारण नहीं जानती ।

जय०—कुछ अनुमान किया है ?

सर०—हाँ, किया है ।

जय०—तुमने क्या अनुमान किया है ?

सर०—कहूँगी नहीं । मुझसे कहा न जायगा ।

जय०—कहा न जायगा ? न कहोगी ?

सर०—नहीं ।

जय०—सरस्वती ! यही तुम्हारी पति-भक्ति है !—अच्छा खैर, मेरी बात सुनो । कमलाके लिए देश-त्याग करना होगा तो वह भी मैं करूँगा ।—यह शायद तुम जानती हो ?

सर०—अच्छी तरह जानती हूँ । देशको तो मुसलमानोंके हाथ बेच आये हो । उसे त्याग करोगे तो उसमें आश्चर्य ही क्या है !

जय०—देशको मैं बेच नहीं आया । मैंने सन्धि की है ।

सर०—इसको सन्धि कहते हैं राना ? मुसलमान पाँच सौ वर्षसे, देश जाति और धर्मको पीड़ा पहुँचा रहे हैं—अत्याचार कर रहे हैं । उन्हीं मुसलमानोंको राठौर-वीर दुर्गादास और तुम्हारे भाई भीमसिंहने हराया था । तुमने उन्हीं हारे हुए मुगलोंसे यों सन्धि कर ली !—तुमने ' राना ' पदकी अप्रतिष्ठा की ।

जय०—यह सन्धि मैंने किसके लिए की है ?—अपने लिए या जातिके लिए ?

सर०—छोटी रानीके लिए !—तुम्हें और कुछ पूछना है ?

जय०—नहीं ।

सर०—अच्छी बात है—तो मैं जाती हूँ ।

जय०—जाओ—मैं भी जाता हूँ ।

सर०—जैसा जी चाहे !—सुनो नाथ, एक बात कहे जाती हूँ—चाहे जहाँ जाओ, मगर शान्ति नहीं मिलेगी । जिस प्रचण्ड प्रवृत्तिके कारण आज तुम मुझे छोड़कर, पुत्र छोड़कर, राज्य छोड़कर चले जा रहे हो, वह प्रेम नहीं है—वह लालसा है । प्रेमकी गति नदीकी तरह स्थिर, स्फूर्द्ध और धीमी होती है; झरनेकी तरह उच्छ्वाससे भरी, फैनैली और तेज नहीं होती । सच्चा प्रेम विजलीके चमक ऐसा तीव्र



नहीं होता—वह चाँदनीकी तरह शान्त और मनोहर होता है ।—मेरी इस बातको याद रखना—अक्षर अक्षर मिलाकर देख लेना ।

( प्रस्थान । )

जय०—मैं जानता हूँ सरस्वती ! यह प्रेम नहीं है लालसा है । यह लालसा धीरे धीरे मुझे राहुकी तरह ग्रसे लेती है—वृद्धि के विषकी तरह सारे शरीरमें व्यापती जाती है । यह लालसा मुझे सर्व-नाशकी तरफ ढकेले लिये जाती है ! सब समझता हूँ । किन्तु उपाय नहीं—कोई उपाय नहीं । ( उद्भ्रान्त भावसे प्रस्थान । )

## छट्टा दृश्य ।



स्थान—पुण्यमाली गढ़के भीतर दुर्गादासके सोनेका कमरा ।

समय—रातके दस बजे ।

[ पलंग पर बैठे दुर्गादास एक पत्र पढ़ रहे हैं । ]

“इस प्रकार आपके सरल उदार भाई समरसिंहकी मृत्यु हुई । इधर हमारी महारानी चित्तरोहण कर स्वर्गीय स्वामीके पास पहुँच गई । उधर स्त्री-भक्त कायर राना जयसिंह मुगलोंसे एक अपमानजनक सन्धि करके, राज्य छोड़कर, दूसरी रानीको लेकर जयसमुद्रके किनारे रहनेके लिए चले गये हैं । उनके आचरणसे, महारानीके स्वर्गवाससे और वीर समरसिंहकी मृत्युसे राजस्थानके राजपूत सब तितर-बितर हो गये हैं ।—राठौर सेनापति ! आप देशको लौट आइए । हमारे अपराधको क्षमा कीजिए । हम सबकी प्रार्थना मान लीजिए ।”

दुर्गा०—हूँ ! पत्रमें एक सौसे अधिक सामन्तोंके हस्ताक्षर हैं ।

[ पत्रको लपेटकर तकियेके नीचे दबाकर दुर्गादास सिर झुकाये उसी कमरेमें टहलने लगते हैं । संभाजीका प्रवेश । ]

संभाजी—( शराबके नशेसे भरी हुई आवाजमें ) सुना दुर्गादास !

दुर्गा०—क्या महाराज !

संभाजी—औरंगजेबको सारे पहाड़ी मुल्कसे मार भगाया ।—बेटा संभाजीसे युद्ध करने आया था ! जानता नहीं !

दुर्गा०—मगर, बीजापुर और गोलकुंडा तो शत्रुओंके हाथमें चले गये ?

संभाजी—इससे मेरी कोई हानि नहीं हुई । मैं इधर बीजापुरके पश्चिम प्रान्तपर दखल किये बैठा हूँ । इधर आगे बढ़कर आवेंगे तो संभाजी हैं, पीछे लौटेंगे तो संभाजीकी सेना है । नाकमें दम कर दूँगा । औरंगजेब बेटा नहीं जानता कि यह संभाजी हैं—और कोई नहीं ।

दुर्गा०—किन्तु इस तरहके उद्देश्य-हीन युद्धसे फल क्या ?—महाराज ! मुझे अनुमति दीजिए, मैं राजपूतोंकी सेना ले आऊँ । मराठे और राजपूत मिलकर औरंगजेबके विरुद्ध खड़े हों ।

संभाजी—राजपूत ! राजपूत युद्ध करना जानते हैं ? उनकी सहायताका प्रयोजन नहीं है दुर्गादास ! एक दिन मराठे ही राजपूतों और मुगलोंके दाँत खट्टे करेंगे ।

दुर्गा०—महाराज ! राजपूतोंके दाँत खट्टे करनेसे मराठोंका गौरव नहीं बढ़ेगा । राजपूत भी हिन्दू हैं, और मराठे भी हिन्दू हैं ।

संभाजी—हाँ यह बात तो है ।—दुर्गादास ! तुम्हारा बिछौना तो खूब मुलायम है न ?

दुर्गा०—राजपूतके लिए यह बिछौना खूब मुलायम है । हम लोगोंके लिए अक्सर घोड़ेकी पीठ ही बिछौनेका काम देती है !

संभाजी—यहीं पर तो हमारा तुम्हारा मत नहीं मिलता । युद्ध भी चाहिए, और उसके साथसाथ आराम भी चाहिए ।—दुर्गादास ! जीवनमें और सब कठिनाइयाँ झेली जा सकती हैं, मगर विछैरौना नर्म ही होना चाहिए ।—कावलेसखीं—

नेपथ्यमें—हुजूर !

संभाजी—सब तैयार है ?

नेपथ्यमें—हाँ हुजूर !

संभाजी—तो अब तुम आराम करो दुर्गादास । मैं जाती हूँ ।

( प्रस्थान । )

दुर्गा०—( टहलते टहलते ) मराठोंकी जाति लड़नेवाली है !—इनका घोड़ा चलाना, युद्ध-कौशल और सहनशीलता सब अद्भुत हैं !—इसके साथ अगर राजपूत जातिकी एकाम्रता, स्वार्थत्याग और दृढ़ताको भी मिला सकता, तो क्या न हो सकता था ! पर नहीं, वह न होगा । भारतका भाग्य अच्छा नहीं है । हिन्दू जाति बिखर गई है; उसका फिर एक होना बहुत कठिन है ।

( चुपचाप टहलने लगते हैं । सहसा दूरपर आर्त्तनाद सुन पड़ता है । )

दुर्गा०—ओः ! कैसी तीव्र आर्त्त-ध्वनि है ! कैसी करुणध्वनि है !—जैसे गूँज रही है ! यह तो पास, और भी पास, चली आती है !—यह क्या ! यह तो मेरे दरवाजे पर ही पहुँच गई ! यह तो किसी स्त्रीकी चिल्लाहट है ! सुनकर हृदय जैसे फटा जाता है ।—

( एक स्त्री, जिसके बाल बिखरे हुए हैं और कपड़े अस्तव्यस्त हो रहे हैं, दौड़कर दुर्गादासके कमरेमें प्रवेश करती है । )

स्त्री—बचाओ ! बचाओ !

दुर्गा०—कुछ डर नहीं है बहिन ! तुम डरो नहीं ! तुम कौन हो बहिन !

[ नंगी तरवार लिये संभाजी और उसके पीछे काबलेसखाँका प्रवेश । ]

संभाजी—हरामजादी !—शैतानकी बच्ची ! तूने उसे दर्वाजा खोल कर भगा दिया ? तूने जान बूझकर ऐसा किया ?

स्त्री—वह भले घरकी बहू-बेटी थी ।

संभाजी—वह भले घरकी बहू-बेटी थी तो तेरा क्या ?

( स्त्री भयके मारे काँपती हुई मूर्च्छित होकर गिर पड़ती है, संभाजी तरवार लिये उसकी तरफ झपटते हैं । दुर्गादास सहसा उनके सामने आ जाते हैं । )

दुर्गा०—संभाजी !—महाराज यह क्या ! औरतको मारनेके छेड़ झपटते हो !—वीर होकर !

संभाजी—चुप रहो—हट जाओ—

दुर्गा०—कभी नहीं । दुर्गादासने आजतक कभी अपने आगे अबला पर अत्याचार होते नहीं देखा । तरवारको म्यानमें कीजिए महाराज !

संभाजी—जानते हो यह कौन है ?

दुर्गा०—यह चाहे जो हो, मेरी बहिन है ।

संभाजी—हट जाओ दुर्गादास !

दुर्गा०—होशमें आइए महाराज ! आपने शराब पी है । नहीं तो आपके द्वारा एक अबला पर अत्याचार होना संभव नहीं ।

संभाजी—मैं फिर कहता हूँ कि हट जाओ ।

दुर्गा०—कभी नहीं ।

संभाजी—तो फिर तरवार हाथमें लो । मैं निहत्थे शत्रुको मारना उचित नहीं समझता । तरवार लो ।

दुर्गा०—इतना ज्ञान बना हुआ है ! तो फिर स्त्री पर ऐसा अत्याचार करनेके लिए आप क्यों उतारू हैं ?—सुनिए महाराज—

संभाजी—तरवार लो, (पैर पटककर) लो !—

दुर्गा०—तरवार लेनेकी जरूरत नहीं है ।—

( संभाजीका गला पकड़कर दुर्गादास पछाड़ देते हैं । तरवार छीनकर दूर फेंक देते हैं और फिर पगड़ी खोलकर संभाजीके दोनों हाथ बाँध देते हैं । काबलेसखाँ मौका पाकर भाग जाता है । )

दुर्गा०—महाराज ! आपका अतिथि हूँ । क्षमा काँझिएगा, इस बेअदबीको !

( दुर्गादास अपनी तरवार उठाकर उस स्त्रीके पास जाते हैं और उसे मुर्दा पाते हैं । )

दुर्गा०—यह क्या !—बालिका मर गई ! डरके मोर ही मर गई ।—महाराज ! इस नन्हींसी जानके लिए तरवार लेकर दौड़े थे ।—तुम महात्मा शिवाजीके पुत्र हो !—विकार है !

( प्रस्थान । )

संभाजी—कौन है—पकड़ो—पकड़ो—

( बाहर हथियारोंकी झनकार सुन पड़ती है । )

संभाजी—छोड़ना मत—पकड़ लो—

[ खूनसे तर दुर्गादास फिर प्रवेश करते हैं । साथमें काबलेसखाँ और सिपाही भी हैं, काबलेसखाँ संभाजीके हाथ खोल देता है । ]

दुर्गा०—तुम लोग खड़े रहो । मैं भागूँगा नहीं । पचास जनोंके आगे एक आदमी अपनी रक्षा नहीं कर सकता । और अपने प्राण बचानेके लिए मैं अपने जाति-भाइयोंका खून बहाना भी नहीं चाहता । मैं एक स्त्रीके धर्मकी रक्षा कर सका, यही मेरी इस मृत्युका यथेष्ट पुरस्कार है । मैं उसकी जान न बचा सका, यही मुझे खेद है ! अच्छी तरह

( दुर्गादास तरवार फेंक देते हैं, दोनों हाथ आगे बढ़ा देते हैं । संभाजीके इशारेसे डरते डरते कावलेसखों दोनों हाथ बाँधता है )

संभाजी—दुर्गादास ! तुमको बढ़ा घमंड है !—अब बताओ, तुम्हें आगमें जलाऊँ, या जीता ही गाड़ दूँ ? क्या सजा दूँ ? किस तरह मरना चाहते हो ?

कावलेसखे—सरकार ! अपने हाथसे मेहमानकी जान लेना मुनासिब नहीं । मेरी राय है, इसे इसके बड़े दोस्त औरंगजेबके पास भेज दीजिए ।—नतीजा एक ही होगा । फायदा यह होगा कि महाराजको अपने हाथसे बुरा काम न करना पड़ेगा ।

संभाजी—हाँ यही ठीक है । कावलेसखों ! इसको औरंगजेबकी सभामें पहुँचा आओ । वहाँ भेजना और मौतके मुँहमें पहुँचाना एक ही बात है । ( जोरसे हँसना । )

कावलेसखों—( स्वगत ) इस तरह कावलेसखोंकी मुड़ी भी गर्म होगी—बहुत इनाम पाऊँगा ।

दुर्गा०—अच्छी बात है !—मैं मरने जाता हूँ । लेकिन याद रखो संभाजी ! एक दिन तुम्हारी भी यही दशा होगी—इसी कावलेसखोंके हाथसे । जो अब भी अपना भला चाहो तो शराब पीना छोड़ो । स्त्रियोंकी इज्जत करो और इस कावलेसखोंका विश्वास न करो ।

( पटपरिवर्त्तन । )

## सातवाँ दृश्य ।



स्थान—अहमदनगरका महलका अन्तःपुर ।

समय—रात्रि ।

[ बेगम गुलनार अकेली टहल रही है । ]

गुलनार—( आप-ही-आप ) हम लोग किसके लिए दक्खिन आये हैं ? लोग जानते हैं कि औरंगजेब अकबरको पकड़नेके इरादेसे आये हैं—बीजापुर और गोलकुंडा फतेह करने आये हैं—मराठोंको काबूमें करने आये हैं ।—ऐसा समझनेवाले बेवकूफ हैं । ये सब छोटे पुत्रें चल रहे हैं, मगर इनको चलानेवाला बड़ा चक्कर मैं ही यहाँ बैठे घुमा रही हूँ ! अगर मेरी उँगलीका इशारा उबर न होता तो सैकड़ों अकबर, बीजापुर और संभार्जी दिल्लीके बादशाहको दक्खिनकी तरफ घसीटकर न ला सकते ।—कैसी भारी ताकतको कैसे खुले हाथों फिजूल खर्च कर रही हूँ !—बाँदी !—शराब ला ।—दुर्गादास ! दुर्गादास !—तुम अगर जानते—जान सकते—मैं तुमको कितना चाहती हूँ ? तुमको अगर मालूम होता कि तुमने मेरे दिलमें कैसी मीठी-कड़वी, गर्म-सर्द, सख्त-मुलायम ख्वाहिश पैदा कर दी है ! अगर तुम जानते कि मैं तुम्हारे लिए बादशाहको दिल्लीसे मारवाड़, और मारवाड़से दक्खिन तक घसीट लाई हूँ !—अगर इन बातोंकी खबर होती तो बेशक तुम मुझपर निसार हो जाते—मेरी आँखके इशारे पर नाचते !—बाँदी ! शराब ।—

( लौंडी शराब लाकर देती है । गुलनार शराब पीकर प्याला दूर फेंक

गुल०—औः कैसी प्यास है !—दुर्गादास ! मैं शराब क्यों पीने लगी हूँ, जानते हो ?—दुर्गादास ! मैं इतनी कमजोर और लागर हो गई हूँ कि शायद आज तुम मुझे देखो तो पहचान न सको ! ओफ ! इस इश्ककी यह कैसी आग है ! इस जुनूँका यह कैसा जोश है ! इस मर्जका यह कैसा मीठा दर्द है !

[ औरंगजेबका प्रवेश । ]

औरंग०—गुलनार !

गुलनार—जहाँपनाह ! वन्दगी !

औरंग०—गुलनार ! बड़ी अच्छी खबर सुनाने आया हूँ ।—दुर्गादास पकड़ लिया गया ।

गुलनार०—( उत्सुक भावसे ) सच ! या दिल्लगी करते हो ?

औरंग०—दिल्लगी नहीं प्यारी, सच बात है ! काबलेसखाँ उसे पकड़ लाया है । काबलेसखाँको मैंने खुश होकर इनामके तौर पर तीस हजार अशर्फियाँ दी हैं । और उससे कह दिया है कि अगर संभाजीको पकड़ा सकेगा तो इससे दसगुना इनाम पावेगा ।

गुलनार—सच बात है ! इतने दिनके बाद मैंने जाना प्यारे, तुम मुझें प्यार करते हो । हमारे दक्खिन आनेका मतलब आज पूरा हुआ ।

औरंग०—लेकिन गुलनार ! तुमने क्या शराब पी है ?

गुल०—हाँ पी है । अब और एक प्याला दुर्गादासकी गिरफ्तारीकी खुशीका पियूँगी । बाँदी—

औरंग०—यह क्या गुलनार ! मेरे महलके भीतर शराब पीना !

गुलनार—( गर्वके भावसे उठकर खड़े होकर ) तो इससे हुआ क्या बादशाह सलामत ?

औरंग०—जानती हो, मैं शराब पीनेके खिलाफ हूँ !



गुलनार—तुम हो सकते हो, मैं नहीं हूँ ।

औरंग०—तुम नहीं हो ? तुमने दीन इस्लाम नहीं कुवूल किया ? तुम मुसलमान नहीं हुई ?

गुलनार—मैंने अपनी मर्जीसे दीन इस्लाम कुवूल किया था । जी चाहे तो मैं उसे छोड़ भी सकती हूँ !—दीन ? दीनके इन झगड़ोंके लिए मैं दुनियामें नहीं पैदा हुई । जरा मेरी तरफ देखो ! ये गोलगोल गुलाबी मुलायम हाथ देखो ! ये लंबे चिकने, काले ताल देखो ! यह चमकीला सुनहला रंग देखो ! यह हुस्न क्या मसजिदमें जाकर सिर फोड़नेके लिए है ? तुम बड़े, दीनदार और ईमानदार हो जहाँपनाह ! तो फिर महलमें मुझको न रखकर किसी मुह्यार्की बेटीसे निकाह करते !

औरंग०—तुमको होश नहीं है गुलनार कि तुम क्या बक रही हो ।

गुलनार—मुझे सब होश है—सुनो ! दुर्गादास कहाँ है ?

औरंग०—दिलेरखाँकी देखरेखमें ।—मैं सोच रहा हूँ कि उस पाजीको क्या सजा दी जाय । पहले—

गुलनार—उसे कोई सजा न देना । छोड़ देना ।

औरंग०—यह क्या ?—यह भी कहीं हो सकता है ?

गुलनार—हो सकता है, अच्छी तरह हो सकता है और इसे तुम खुद ही समझ रहे हो । उसे सिर्फ छोड़ ही न दोगे ! बल्कि मेरे साथ कैदखानेके भीतर चलोगे ! मैं कहूँगी, दुर्गादासको छोड़ दो—और तुम अपने हाथसे उसे छोड़ दोगे ।

औरंगजेब—तुमको होश नहीं है गुलनार ! तुमने बहुत शराब पी ली है ।—जब तुम होशमें आओगी तब बातचीत होगी । (प्रस्थान ।)

गुलनार—अच्छी बात है ! मैं होशमें आती हूँ । दुर्गादास ! तुमको मैं अपने हाथसे कैदसे छुड़ाऊँगी । मैं इसे अपने लिए वड़े ही फखर्की बात समझती हूँ ! मैं अपने हाथसे तुम्हारी हथकड़ी-बेड़ी खोलकर—तुमको अपनी छातीसे लगाकर—अपना इश्क जता कर—तुमको निहाल कर दूँगी ! दुर्गादास ! मैं तुमको दिल्लीके तख्त-पर बिठाऊँगी; और मैं तुम्हारी बेगम बनूँगी । तुम्हारे लिए वह कैसी इज्जत होगी !—और औरंगजेब ! तुम तो मेरी इस मुद्दीमें हो ! तुमकी तख्तसे उतारते कितनी देर लगती है !—दुर्गादास ! मैंने तुम्हारी सब गलतियोंको—सब कुसुरोंको—माफ किया । इतने दिनोंतक जो तुमने मुझे चाहकी आगमें जलाया—जंगल जंगल, पहाड़ पहाड़ अपने पीछे मुझे दौड़ाते रहे—सो सब मैंने माफ किया ! दुर्गादास ! आज तुम्हारे सब कुसूर मैंने माफ कर दिये ! ओः आज कैसी खुशीका दिन है ।  
( प्रस्थान । )

## आठवाँ दृश्य ।

—•••\*••—

स्थान—छावनीका कैदखाना ।

समय—आधी रातसे कुछ पहले ।

[ हथकड़ी-बेड़ी पहने दुर्गादास बैठे हैं । ]

दुर्गा०—अन्तको यह दशा भी हुई ! जो लाञ्छना आजतक विजातीय विधर्मी शत्रुओंके हाथों नहीं हुई थी वही आज अपनी जातिके स्वधर्मी हिन्दूके हाथसे हुई !—संभाजी ? तुम समझते हो कि मराठे लोग एक दिन राजपूतों और मुसलमानोंको एक साथ परास्त करेंगे । यह होता तो भी कुछ दुःख न था । किन्तु यह न होगा । देखोगे कि एक दिन मराठे राजपूत और मुसलमान तीनों, एक साथ

किसी और जातिके पैरों पर लोटेंगे । विश्वासघातका दण्ड अवश्य अवश्य मिलता है ।—कौन ?—कैदखानेका दरवाजा किसने खोला ?

[ सींगार किये हुए गुलनारका प्रवेश । ]

दुर्गा०—यह कैसी सुन्दर सजावट है ! यह कैसी रूपकी ज्योती है !—आप कौन हैं ?

गुलनार—मैं हूँ बेगम गुलनार !

दुर्गा०—बेगम गुलनार ?

गुलनार—पहचान नहीं पाते दुर्गादास ? एक दफा हम लोगोंकी मुलाकात हो चुकी है । उस दिन मैं कैदीकी हालतमें थी । आज तुम मेरे कैदी हो ।

दुर्गा०—आप मुझे दण्ड देने आई हैं ?

गुल०—नहीं, मैं तुमको कैदसे रिहाई देने आई हूँ ।

दुर्गा०—एहसानका बदला चुकानेके लिए ?

गुल०—नहीं !

दुर्गा०—तो फिर ?—बादशाहके हुक्मसे ?

गुल०—गुलनार बादशाह औरंगजेबके हुक्मकी पर्वा नहीं रखती । आजतक वे ही मेरा हुक्म मानते आये हैं ।

दुर्गा०—तो ?

गुल०—मैं अपनी खुशीसे तुमको रिहाई देने आई हूँ ।—क्यों कि मैं तुमको चाहती हूँ—तुम मेरे दिलदार हो !

दुर्गा०—यह क्या आप दिलुगी करती हैं ?

गुल०—तुम्हें बड़ा ताज्जुब मादूम पड़ता है ?—मैं हिंदोस्तानके बादशाहकी बेगम होकर एक राजपूत सरदारको दिलदार कह रही हूँ !

वेशक, ताज्जुव होनेकी बात ही है । लेकिन तुम मेरी मौजको नहीं जानते—मैं मामूली औरतोंकी तरह कोई काम नहीं करती । बादशाहकी बेगम होकर भला कोई औरत इस तरह एक मामूली सरदारको 'दिलदार' 'दिलरुबा' कह सकती ? लेकिन निरालापन ही मुझे पसंद है ! जो मामूली है, जिसे सब लोग कर सकते हैं, वह बेगम गुलनार नहीं करती । गुलनार जब घोड़ा दौड़ाती है तब उसकी रास छोड़ देती है । मामूली ऐश, आराम या खुशी वह नहीं चाहती । बेगम गुलनार आज्ञा है, हर काममें आजादी ही उसे पसन्द है !

दुर्गा०—लेकिन—बेगम—

गुल०—सुनो, मेरी बात सुनो । मेरा हर काम अनोखा, अचंभेका होता है । यह इतनी बड़ी मुगलोंकी सल्तनत क्या एक बड़ा भारी अचंभा नहीं है ?—यह अचंभा मेरा ही खेल है ! यह सल्तनत मज-मून है, दस्तखत बादशाहके हैं, इबारत मेरी गढ़ी है ! मेरी उँगलियोंके इशारे पर सल्तनतमें जंग मच जाता है; और मेरी ही आँखोंके इशारेसे अमन चैन हो जाता है ! मेरे मुस्कराकर देखनेसे कितने ही राजा बन जाते हैं, मेरी भौं टेढ़ी होते ही राजोंके राज-पाट मिट्टीमें मिल जाते हैं । इतने दिनोंसे यही होता आ रहा है । जिस दिन तुमने मुझे गिर-फ्तार किया था उस दिन उसे मैंने तकदीरका लिखा मान लिया था—किसी इन्सानके आगे सिर नहीं झुकाया । उसी दिन मैंने तुमको प्यारकी नजरसे देखा था ! लेकिन अपनी चाह तुमको जताई नहीं । मैं तुम्हारे काबूमें, कैदीकी हालतमें थी । उस वक्त, मजबूर होनेकी हालतमें, फकीरकी तरह प्यारकी भीख माँगना मेरी आदतके खिलाफ था । आज तुम मेरे कैदी हो । यही चाह जतानेका ठीक मौका है ।  
—दुर्गादास ! मैं तुमको चाहती हूँ !

दुर्गा०—बेगम साहब ! आपको शायद यह खयाल नहीं कि आप क्या बक रही हैं ।

गुल०—बादशाहको डरते हो ? आओ ! देखोगे, बादशाह मेरे गुलाम हैं; मैं उनकी लौंडी नहीं हूँ । तुमको मैं दिल्लीके तख्त पर बिठलाऊँगी !—आओ !

दुर्गा०—बेगम साहब ! माफ़ कीजिएगा ।—बुरी राह पर चलकर मैं दुनियाका भी बादशाह होना नहीं चाहता ।

गुलनार—सलतनत नहीं चाहते ?

दुर्गा०—नहीं बेगम साहब !—आप लौट जाइए ।

गुलनार—क्या ? तुम मुझे भी नहीं चाहते ?

दुर्गा०—नहीं । हम राजपूत लोग पराई स्त्रीको माता समझते हैं । अपनी इज्जत आप न रखें, मैं रखूँगा !

गुलनार—( दमभर सन्नाटेमें खड़े रहनेके बाद ) क्या दुर्गादास ! बादशाह औरंगजेब जिसके इशारे पर चलते हैं उसी गुलनारके गले लगनेसे—उसकी उल्फतका दम भरनेसे तुम इनकार कर रहे हो ?

दुर्गा०—बेगम साहब ! जगतमें सभी औरंगजेब नहीं हैं । पृथ्वी पर औरंगजेब ऐसे आदमी भी हैं और दुर्गादास ऐसे भी ।

गुलनार—यह क्या मुमकिन है !—जानते हो दुर्गादास, तुम्हारे लिये इसका नतीजा क्या होगा ?

दुर्गा०—जानता हूँ—मौत ।

गुलनार—नहीं, दुर्गादास तुम हँसी कर रहे हो ।

दुर्गा०—जीवनमें इससे बढ़कर गंभीर होकर मैंने कभी कोई बात नहीं की ।

गुलनार—क्या ! मुझसे नफरत करते हो ?—मेरा कहना तुमको मंजूर नहीं ? दुर्गादास, मैं पहले ही कह चुकी हूँ कि गुलनार घुटने टेककर भीखकी तरह किसीसे प्यार नहीं माँगती—वह दुआकी तरह अपना प्यार वाँटती है ।—पसन्द कर लो—बेगम गुलनारका प्यार या मौत !

दुर्गा०—पसन्द कर लिया, मैं मौत चाहता हूँ ।

गुलनार—मौत ! अच्छा यही सही—मैं अपने हाथसे तुम्हारी जान दूँगी ।—गुलनारसे एक चीज पाओगे—मोहब्बत या मौत ! अगर मोहब्बत नहीं चाहते तो मरनेके लिए तैयार हो जाओ—कामबख्श !

[ गुलनारके पुत्र कामबख्शका प्रवेश । ]

गुलनार—कामबख्श !—मारो ! इसे मारो ! इसी दम मार डालो—देख क्या रहे हो !—मारो !

कामबख्श—क्यों अम्मीजान !—बादशाहके हुक्मके—

गुलनार—बादशाहका हुक्म ? मेरे हुक्मपर बादशाहका हुक्म ? इसी दम मारो ।—क्या ! मेरा कहना न मानोगे ? ( चिल्लाकर ) मारो—मारो—मारो !

कामबख्श—( तरवार खींचते खींचते ) अच्छी बात है ! तो मरनेके लिए तैयार हो जा कैदी ।

दुर्गा०—मैं तैयार हूँ ।

[ कामबख्श दुर्गादासको मारनेके लिए तरवार उठाता है । इसी समय दिलेरख़ाँका प्रवेश । ]

दिलेर०—खबरदार कामबख्श !—नहीं तो—

( कामबख्शकी तरफ़ पिस्तौल तानना । )

गुलनार—तुम कौन हो ?

दिलेरखाँ—मैं हूँ मुगल-फौजका सरदार दिलेरखाँ ।

गुलनार—क्या ! तुम्हारी इतनी मजाल कि तुम मेरे हुक्मके खिलाफ काम करोगे ?

दिलेर०—दिलेरखाँ किसीको नहीं डरता बेगम साहब ! वह अपनी नेकचलनी और नेकनीयतीके भरोसे खुदाके सामने भी सच कहनेमें नहीं हिचक सकता, फिर तुम क्या चीज हो ।—गुनहगार ! बेहया !—यह न समझना कि मैंने कुछ सुना नहीं । सब सुना है । ( दुर्गादासकी ओर फिरकर ) दुर्गादास ! बहादुर ! मैं जानता था कि तुम ऊँचे दर्जेके आदमी हो, लेकिन यह मुझे खयाल न था कि तुम इतने ऊँचे दर्जेके आदमी हो । मैं अपने हाथसे तुम्हारी हथकड़ी-वेड़ी खोले देता हूँ । ( बन्धन खोलकर ) चले आओ बाहर—मैं अपना सबसे अच्छा घोड़ा तुमको देता हूँ । साथमें पाँचसौ सवार देता हूँ । देशको छौट जाओ ।—मेरे हुक्मसे कोई मुगल-सरदार तुमसे न बोलेगा । चले आओ बहादुर ! बन्दगी बेगम साहब !

( दुर्गादासका हाथ पकड़कर दिलेरखाँका प्रस्थान । गुलनार और कामबख्श पत्थरकी मूर्तिकी तरह खड़े रहते हैं । )

[ पर्दा गिरता है । ]

# पाँचवाँ अंक ।



## पहला दृश्य ।



स्थान—अकबरका डेरा ।

समय—रात्रि ।

[ सिंहासन पर अकबर बैठे हैं । सामने नाचनेवालियाँ नाचती-गाती हैं । ]

नील गगन, चंद्रकिरण, तारनगन ये ।

हेरो नयन हर्षमगन, सकल भुवन ये ॥ नील० ॥

निद्रित सब कूजन-रव नीरव भव ये ।

मोहन नव, हेरि विभव, धरनी नव ये ॥ नील ० ॥

डोलत घन, स्निग्ध पवन, चाँदनि घन ये ।

नन्दनवनतुल्य भुवन, मोहत मन ये ॥ नील ० ॥

अकबर—क्या बात है ! वाहवा ! सुमानअल्लाह !

[ इसी समय हँसते हुए काबलेसखोंका प्रवेश । ]

अकबर—कौन ? काबलेसखों । संभाजी कहाँ हैं ?

काबलेस—अब संभाजी कहाँ ! शाहजादा ! संभाजी यों ( गिरनेका संकेत )—

अकबर—इसके क्या माने ?

काबलेस—गुडुप हो गये !

अकबर—कुएँमें गिर पड़े ? शायद ज्यादा पी ली थी ?

काबलेस—नहीं साहब । संभाजी गिरफ्तार हो गये । अब वह आपके अब्बाजानके तंबूमें हैं । हाथोंमें—(बन्धनकी अवस्थाका भाव दिखाना ।)



अकबर—यह क्या !—ऐसा होना गैरमुमकिन है !

काबलेस—गैरमुमकिन नहीं शाहजादा साहब ! एकदम ठीक है ।

अब आप अपनी राह देखिए ।

अकबर—तो क्या यह सच कह रहे हो काबलेसख़ाँ ?

काबलेस—(सिर हिलाकर) बिल्कुल सच है शाहजादा साहब ! झूठ बात शायद ही कभी काबलेसख़ाँकी जवानसे निकलती हो । संभाजी एकदम गिरफ्तार हैं । अब आपने क्या करना ठीक किया है ? आपका मुँह तो स्याह पड़ गया !—(अकबर चुप रहते हैं) —मुनिए शाहजादा साहब ! अगर मेरी राय आप पूछें तो मैं यही कहूँगा कि आप मेरे साथ बादशाहके पास चलें ।

अकबर—( फीकी हँसी हँसकर ) बादशाहके पास ? उसका बनिस्वत मैं शेरके सामने जानेको राजी हूँ ।

काबलेस—शाहजादा साहब ! आप मेरे साथ बादशाहके पास चलिए । कुछ डर नहीं है । वे आपको कुछ न कहेंगे । बल्कि खुश होकर तुम्हारी खातिर करेंगे । मैं जामिन होता हूँ ।

अकबर—बादशाहके पास ?

काबलेस—हाँ शाहजादा साहब ! बादशाहके पास ।—क्या राय है ?

[ दुर्गादासका प्रवेश । ]

दुर्गा०—( काबलेसख़ाँसे ) नमकहराम ! पाजी ! विश्वासघातकी ! अपने जालमें शाहजादाको भी फँसाना चाहता है ?

अकबर—यह क्या ! दुर्गादास कहाँसे आ गये !

काबलेस—हाँ दुर्गा—( काँपता है )

दुर्गा०—काबलेस ! तेरी अभिलाषा पूरी नहीं हुई । मैं जीता जा-गता लौट आया । यदि तूने मुझे शत्रुके हाथमें सौंप दिया था, तो

मेरे कारण तुम्हारा बहादुर भाई मरा—और तुम भी मौतके मुँहसे लौट आये ।

दुर्गा०—यह मेरा धर्म था शाहजादा साहब ! कर्त्तव्य था—फर्ज था ।

अकबर—फर्ज था ! मैं भी मक्के जाकर इसी तरह फरायजको पूरा करना सीखूँगा । बहुत गुनाह किये हैं; किसी भी काममें मन नहीं लगाया, ऐश-आराममें ही इतनी जिन्दगी बिताई है । बापका वागी बन, लापर्वाही करके औरतकी जान ले ली, जानबूझकर अपने लिए तुमको मुसीबतमें डाला—दुख पहुँचाया । आखिरको संभाजीके मरनेका सबब हुआ । जाता हूँ दुर्गादास ! मेरे लिए जहाँ इतना किया है वहाँ इतना और करना । तुम अपने देशको जाओ—मेरी रजियाका ख्याल रखना । उसकी हिफाजत करना दुर्गादास !—मैं उसको तुम्हें सौंपे जाता हूँ ।—अच्छा जाता हूँ मेहर्बान दोस्त !

( अकबर दुर्गादाससे हाथ मिलाते हैं । )

## दूसरा दृश्य ।



स्थान—जयसमुद्र तालाबके किनारेका राजमहल ।

समय—सायंकाल ।

[ जयसिंह और कमला, दोनों महलके बरामदेमें खड़े बातें कर रहे हैं । ]

जय०—कमला, तुम मुझसे विमुख न होना । तुम्हारे लिए मैंने देश छोड़ा है, राज्य छोड़ा है, पुत्र छोड़ा है ।

कमला—किसने छोड़नेके लिए कहा था ?

जय०—तुमने ।

कमला—कभी नहीं । मैंने केवल यह कहा था कि बड़ी रानी और छोटी रानीमेंसे एकको पसंद कर लो । दोनोंके होकर नहीं रह सकते ।

जय०—मैंने तुमको लिया । बड़ी रानीको छोड़ दिया ।

कमला—किन्तु राज्य छोड़ देनेके लिए मैंने नहीं कहा था । बड़ी रानीके लड़के अमरसिंहको राज्य दे आनेके लिए नहीं कहा था । मेरा पुत्र क्या कोई है ही नहीं ?

जय०—ओः ! इसीके लिए तुमसे बड़ी रानीसे झगड़ी हुआ था ! तो तुमने इतने दिनोंतक बताया क्यों नहीं कमला ? बड़ी रानीने पुत्रके अमंगलकी आशंकासे उस दिन लड़ाई झगड़ेका कारण नहीं बताया । अब समझमें आया—कमला ! राज्य तो अमरसिंहका ही है । अमरसिंह बड़ा लड़का है । शास्त्रके अनुसार बड़ा लड़का ही राज्यका उत्तराधिकारी होता है ।

कमला—तो तुम शास्त्रको मुझसे बढ़कर मानते हो ?

जय०—एक दिन मैं तुमको सब शास्त्रोंसे बढ़कर मानता था ।

कमला—हाँ !—तो फिर तुम्हारी क्या यह इच्छा है कि तुम्हारे मरनेके बाद मैं खाने-पीनेके लिए बड़ी रानीके अधीन रहूँ ?

जय०—( सन्नाटेमें आकर, दमभरके बाद ) कमला, तुमको इतना आगेका खयाल है ? मैंने तो कभी इतना सोचा नहीं—तो तुमको पुत्रके लिए नहीं, अपने लिए चिन्ता है ?

कमला—अपने लिए चिन्ता करना क्या इतना बुरा है राना ! कौन अपने लिए चिन्ता नहीं करता महाराज !

जय०—कहाँ ! मैंने तो कभी अपने लिए चिन्ता नहीं की रानी ! मैं राना राजसिंहका पुत्र हूँ । मैं चाहता तो क्या नहीं हो सकता था ।

यश, मान, ऐश्वर्य, प्रभुत्व और विलास छोड़कर—अपनी जाति का धिक्कार स्वीकार कर—मैं तुम्हारे लिए वनवासी हुआ हूँ । आगेकी कौन कहे, मैंने तुम्हारे कारण जो था, उसे भी छोड़ दिया ।

कमला—मेरे लिए छोड़ दिया ! या मेरे रूपके लिए ? तुमने मुझे व्याहा था मेरे लिए नहीं, मेरे रूपके लिए । मैंने भी तुमसे व्याह किया था तुम्हारे लिए नहीं, तुम्हारे राज्यके लिए ।

जय०—मेरे राज्यके लिए ! यह क्या मैं सुन रहा हूँ !—इतने दिनों-तक तो क्या मैं प्रेमका स्वप्न ही देख रहा था ! मैंने सोचा था कि तुमने अपना हृदय मुझे अर्पण कर दिया है ! मैं सोचता था कि तुमने यह रूप-वैभव अपनी इच्छासे मुझे सौंप दिया है । मैं तुम्हारे इस दानके मोहमें मुग्ध हो रहा था । कमला ! तुमने मेरा बड़े सुखका स्वप्न मिटा दिया !—कमला ! कमला ! तुम नहीं जानती कि तुमने मेरा कैसा सर्वनाश कर डाला !

कमला—मैंने तुम्हारा सर्वनाश किया, या तुमने मेरा सर्वनाश किया ?

जय०—रानी ! मैं तुम्हारे रूपके लिए तुमको प्यार करता हूँ ?—कहाँ है वह रूप ? अब तो वह रूप नहीं देख पड़ता । न जाने कहाँसे आकर एक दिव्य ज्योति तुम्हारे मुख पर पड़ रही थी; वह चली गई ! इस समय तुम्हारे मुख पर उस रूपका ढाँचा भर दिखाई पड़ रहा है । रानी !—कुछ रूप तो ईश्वरके यहाँसे मिलता है और कुछ सौन्दर्य स्त्री आप उत्पन्न कर लेती है । स्त्रीके उज्ज्वल हृदयकी प्रतिभा उसके मुख पर झलककर एक नवीन राज्य—एक सुन्दर स्वर्ग—की रचना करती है । बाहरी रूप उसके आगे कोई चीज नहीं है । रानी तुम भूलती हो ! मैं केवल रूपके लिए ही तुमको प्यार नहीं करता था—तुम्हारे लिए ही तुम्हें प्यार करता था ।

कमला—झूठ बात है ।

जय०—रूप ? संसारमें क्या रूपकी—सौन्दर्यकी—कमी है रानी ? जहाँ अँधेरेका और चाँदनीका इंद्रजालका खेल होता है—अन्नके हरेभरे खेतोंमें हरियालीकी शोभा लहराती है—अनन्त नील आकाशका पसार है, जहाँ जिधर देखो उधर ही सौन्दर्य, सुगन्ध, संगीतकी भरमार है, जहाँ आकाशके हृदयसे दिनरात सौन्दर्यकी वर्षा हुआ करती है—पृथ्वीके भीतरसे निकले हुए फूलोंसे रूप और सुगन्धका फुहार छूटा करता है, उस संसारमें मैं तुम्हारे निकट रूपके लिए गया था ? कहाँ है वह तुम्हारा रूप कमला ? कहाँसे आया था ? अब कहाँ चला गया ?

कमला—अब तुम्हारा अभिप्राय क्या है ?

जय०—अभिप्राय ! मालूम नहीं । मोहका नशा उतर गया है । लेकिन बहुत ही अचानक । मुझे समय दो ।—रूप ! रूप ! बाहरी रूप ! हृदय-हीन नारीका रूप—

[ दरबानका प्रवेश । ]

दरबान—( प्रणाम करके ) महाराना साहब ! मन्त्रीजी मिलना चाहते हैं ।

जय०—मन्त्री !—यहाँ ?—जाओ, यहीं ले आओ ।

( दरबानका प्रस्थान । )

जय०—( कमलासे ) लेकिन कमला, इतने दिनतक किस तरह किस उपायसे तुम अपने नीच हृदयको सुन्दर पर्देसे ढके रहीं ! रस्ती-भर भी मुझे मालूम नहीं हुआ कि तुम इतनी ओछी तबियतकी हो ! जाओ कमला, भीतर जाओ, तुम पर मुझको क्रोध नहीं है । तुमको भी बड़ी आशा थी, पर निराश होना पड़ा—और मुझको भी बड़ी आशा थी, पर निराश होना पड़ा । भीतर जाओ ।

कमला—( जाते जाते, स्वगत ) शायद जो था वह भी खोया !  
( प्रस्थान । )

जय०—इसके लिए मैंने सब छोड़ दिया ! साक्षात् लक्ष्मीसी बड़ी रानी सरस्वतीको छोड़ आया ! सरस्वती ! अब शायद मैं कुछ कुछ तुमको पहचान सका हूँ ! उस दिन तुमने सच कहा था कि “ यह प्रेम नहीं, मोह है—एक दिन छूट जायगा । ” सरस्वती ! तुम सदा सच बोलती हो, किन्तु यह तुम्हारी बात सबसे बढ़कर सत्य है ।

[ मन्त्रीका प्रवेश । ]

जय०—क्यों मन्त्रीजी ! राज्यकी खबर क्या है ?

मन्त्री—राना साहब ! मैं नौकरी छोड़ना चाहता हूँ ।

जय०—क्यों—क्यों ! क्या हुआ मन्त्रीजी ?

मन्त्री—क्या बताऊँ, क्या हुआ । राना साहबके बड़े कुँआरे मेरा बड़ा अपमान किया है । मैं इस पद पर काम करते करते बुढ़ा हो गया, पर मेरा ऐसा अपमान कभी नहीं हुआ ।

जय०—क्या अपमान किया ?

मन्त्री—कुँआरे अमरसिंहने एक दिन एक मस्त हाथी खोलकर शहरमें छोड़ दिया । उसने कई पुरवासियोंको मार डाला । मैंने उसके लिए कुँआरेसे कहा सुना तो उन्होंने सिर मुड़ाकर गधेपर चढ़ाकर शहरभरमें मुझे घुमाया ।

जय०—यहाँ तक ! अमरको यह खयाल नहीं कि मैं उसे तुम्हारी देखरेखमें छोड़ आया हूँ ।

मन्त्री—उनके किसी भी कामसे यह प्रकट नहीं होता कि उनके हृदयमें आपके प्रति श्रद्धा या भक्ति है ।

जय०—चलो ! कल मैं राजधानीको लौट चढ़ूँगा—और इस मामलेका यथोचित विचार करूँगा ।—चलो ।—( मंत्रीका प्रस्थान । )  
 नारी !—नारी ! तुम इतनी वनावट कर सकती हो ?—हाँ अब समझ रहा हूँ ! अब समझमें आ रहा है !— ( प्रस्थान । )

## तीसरा दृश्य ।



स्थान—जोधपुर । गढ़का शिखर ।

समय—चाँदनी रात ।

[ अजितसिंह और रजिया एक चबूतरे पर बैठे हैं । ]

रजिया—कैसा सुन्दर चाँद निकल रहा है, देखो अजित ! वह देख रहे हो पूरवमें एक काले बादलके ऊपर निकल रहा है । बादलके ऊपरी हिस्सेमें जैसे किसीने चारों तरफ एक सुनहली लकीर खींच दी है । बादलके नीचेका सब हिस्सा खूब गाढ़े काले रंगका है । चाँदका चौथाई हिस्सा बादलके ऊपर दिखाई पड़ रहा है ।—कैसा खूबसूरत, कैसा ठंडक पहुँचानेवाला, कैसा चटर्काला चाँद है !—कैसा सुन्दर देख पड़ रहा है अजित !

अजित०—नहीं, मैं तो केवल तुमको देख रहा हूँ !

रजिया—तो तुम बड़ी भूल कर रहे हो । इस धरती पर चारों तरफ इतनी देखनेकी चीजें हैं, उन्हें छोड़कर मुझे देखते हो ? कैसी सुंदर यह धरती है ! मुझे जान पड़ता है, यह दुनिया एक ऐसा गीत है जो कभी न थकता है, न रुकता है और न कभी खतम होता है । यह आसमानी नीला रंग उसका 'चढ़ाव' है, यह धरतीकी हरि-याली उसका 'उतार' है । रोशनी उसकी 'दून' है । अँधेरा उसकी

‘सम’ है । ये पहाड़ उनकी ‘तान’ हैं । ये लहरें उसकी ‘मीड’ हैं । कैसी सुन्दर धरती है अजित !

अजित०—मुझे तुम्हारा मुख ही सबसे सुन्दर देख पड़ता है ।

रजिया—तुम मेरे चेहरेको ही सबसे सुन्दर देखते हो ? यह अधखिली गुलाबकी कलीकी शरमीली नजरसे बढ़कर सुन्दर है ? किनारे पर थिरकती हुई लहरोंके खेलसे बढ़कर सुन्दर है ? इस काले बादलमें छिपे हुए चाँदसे भी बढ़कर सुन्दर है ? अजित ! तुम अभी बिल्कुल बच्चे हो ।

अजित०—मैं अब बच्चा नहीं हूँ, इसीसे तुम्हारे मुखको सबसे बढ़कर सुन्दर देखता हूँ । इस समय रजिया, मैं समझता हूँ कि जगतका श्रेष्ठ सार-सौन्दर्य स्त्रीजाति है । और स्त्रियोंमें तुम रत्न हो ।

रजिया—मैं ? मुझे इस पर यकीन नहीं ।

अजित०—रजिया ! तुम मुझे प्यार नहीं करतीं, इसीसे तुमको विश्वास नहीं होता ।

रजिया—प्यार नहीं करती ? मादम नहीं, प्यार करना किसे कहते हैं अजित ! लेकिन हाँ, अगर जिसे प्यार करो उसे हरघड़ी देखनेको जी चाहता हो—अगर उसे देखकर, उसकी आवाज सुनकर, नस-नसमें बिजली दौड़ जाती हो—तो मैं तुमको प्यार करती हूँ ।—बहुत प्यार करती हूँ !

अजित०—मुझे चाहती हो रजिया ?—सच ?—

रजिया—झूठ बोलना मैंने सीखा ही नहीं ।

अजित०—प्यारी ! ( हाथ पकड़ना । )

रजिया—प्यारे ! ( गाती है । )



गीत ।

आओ बाँधूँ तुम्हें बाहुके पाशमें, बंधू आओ हृदयमें जगह तुनको दूँ ।  
 घरके छातीमें सिर, हो मगन, प्रानधन, आँख मूँदे हुए सुखकी मैं नींद लूँ ॥  
 छुप्त हो यह सभी विश्व, अनुभव करें दो हृदय आज आनन्दसे प्रेमका ।  
 उन मिले दो हृदयका मधुर गीत मैं आँख कुछ बंद कर मस्त होकर सुनूँ ॥  
 वायु बाहर चले वेगसे, मेघमें वज्र विजली कड़कती रहे जोरसे ।  
 चन्द्रमा सूर्य तारा न हों एक भी, घोर तम छा रहे; तुम रहो—मैं रहूँ ॥  
 हम तुम्हारे हुए, तुम हमारे हुए, मित्र हम तुम हैं, बस सिर्फ यह ख्याल हो ।  
 छुप्त संसारसे और सब शेष हो, प्राणप्यारे ! तुम्हारा ही मैं दम रहूँ ॥

[ गाते गाते रजिया अजितके गले लग जाती है । ठीक इसी समय  
 मुकुन्ददासका प्रवेश । ]

मुकुन्द०—महाराज—( रजियाको अजितके गलेसे लगे हुए देख  
 कर लौटते हैं । )

अजित०—क्यों मुकुन्ददास ! कोई जरूरी खबर है ?

मुकुन्द०—हाँ महाराज ! सेनापति दुर्गादास दक्खिनसे आगये हैं ।

अजित०—कौन ? दुर्गादास आये हैं ? कहाँ हैं ?

मुकुन्द०—बाहर ।

अजित०—चलो ! अच्छा नहीं, उन्हें यहीं ले आओ ।

मुकुन्द०—जो आज्ञा ।

( प्रस्थान । )

अजित०—जाओ रजिया, अपने कमरेमें जाओ ।—

( रजिया जाती है । )

अजित०—दुर्गादास लौट आये ? मेरे रक्षक, देशका भरोसा  
 दुर्गादास लौट आये—तो इससे एक तरहकी प्रसन्नता होनी चाहिए ।  
 मगर मेरे मनमें खटकासा क्यों पैदा हो गया ? यह कैसी चिन्ता है,  
 जो मेरे चिरसंचित स्नेह, भक्ति और कृतज्ञताके भावको मथकर गँदला

बना रही है ! नहीं, यह बहुत ही अनुचित है ! नहीं, इस भावको—  
इस प्रवृत्तिको—मनसे दूर करना चाहिए ।

[ मुकुन्ददास और शिवसिंह, दोनों सामन्तोंके साथ दुर्गादासका प्रवेश । ]

दुर्गा०—महाराज ! सेवक सेवामें आ गया । कुँआरको ( गद्गद स्वरसे ) महाराज कहकर प्रणाम करनेकी बहुत दिनोंकी मेरी आशा आज पूरी हुई । महाराज, प्रणाम । ( पद-चुम्बन । )

अजित०—भक्त बन्धु ! मेरे प्रियतम सेनापति ! कुशल तो है ?

दुर्गा०—हाँ अभी तक तो कुशल है ।—महाराज ! तो आपने स्वयं ही सामन्तोंको दर्शन दिये ?

अजित०—हाँ, मैंने आप ही सामन्तोंसे भेंट की ।

मुकुन्द०—( दुर्गादाससे ) स्वामी ! बहुत दिन तक मैं इस पर राजी नहीं हुआ । मैंने कहा—स्वामीकी आज्ञा बिना महाराजके दर्शन नहीं मिल सकते । पर सामन्तोंने किसी तरह नहीं माना । उन्होंने कहा—हम महाराजके दर्शन करेंगे ।—कुछ न मानेंगे ।

दुर्गा०—चलो अच्छा ही हुआ ।—सब सामन्तोंने महाराजकी यथोचित अभ्यर्थना की थी ?

मुकुन्द०—अभ्यर्थना ! बड़े उत्साहसे—बड़ी धूमसे महाराजकी अभ्यर्थना की गई थी ! चैत्रकी संक्रान्तिको महाराजने सामन्तोंको दर्शन दिये थे । वहाँ पर दुर्जनसाल, उदयसिंह, तेजसिंह, विजयपाल, जगत-सिंह, केसरीसिंह और और बहुतसे सामन्त उपस्थित थे । सब महाराजको घेरकर जयध्वनि करने लगे । घर-घर गली-गली उत्सवकी धूम मच गई ।—स्वामी ! उस दिनका वह दृश्य अपूर्व ही था !

दुर्गा०—अच्छी बात है !—इधर युद्धकी क्या खबर है शिवसिंह !

शिव०—औरंगजेबने मुहम्मदशाहको जसवन्तसिंहका एक पुत्र कहकर जोधपुरके राजाके नामसे खड़ा किया था । वह मर भी गया । जोधा हरनाथने शुजायतख़ाँको कच्छ तक भगा दिया । महाराज (अजितसिंह) ने खुद अजमेर जाकर सैफाख़ाँको परास्त किया ।

मुकुन्द०—सब अच्छी खबर है सेनापति ! किन्तु वीर समरसिंहकी शोचनीय मृत्युसे सब जय फीकी जान पड़ती है ।

अजित०—सेनापति ! जयसिंहके पुत्र अनरसिंहने अपने पिताके विरुद्ध युद्ध ठाना है । जयसिंहने मारवाड़से सहायता माँगी है । सेनापति ! तुम सेना लेकर जयसिंहकी सहायता करने जाओ ।

दुर्गा०—जो आज्ञा महाराज । कल सबेरे ही जाऊँगा !—क्रासिम कहाँ है ?

शिव०—वह बीमार है । नहीं तो सबसे पहले आकर वह स्वामीके चरणोंमें प्रणाम करता ।

दुर्गा०—बीमार है ? क्या बीमारी है ? कहाँ है वह ?

शिव०—भीतर कोठरीमें सो रहा है । विशेष कुछ नहीं, ज्वर—साधारण ज्वर है ।

दुर्गा०—चलो—उसे देख आवें— ( सब जाते हैं । )

## चौथा दृश्य ।



स्थान—दक्खिनमें मुगलोंका पड़ाव ।

समय—प्रातःकाल ।

[ औरंगजेब और दिलेरख़ाँ खड़े हुए बातें कर रहे हैं । ]

औरंग०—दिलेरख़ाँ ! तो अकबर ईरान चला गया ?

दिलेर०—हाँ जहाँपनाह ! एक अँगरेजोंके जहाज पर चढ़कर

धुआँ उड़ते हुए उसी तरफ चले गये ।—वहाँसे—सुन पड़ता है—  
मक्के शरीफको जायँगे ।

औरंग०—( लंबी साँस लेकर ) उसकी नसीहत और तालीमके  
लिए इतनी मेहनत, कोशिश और खर्च सब बेकार हुआ !

दिलेर०—नहीं जनाब ! नसीहत और तालीमका तो नतीजा  
बहुत अच्छा देख पड़ा । अगर ऐसा न होता तो शाहजादेको पछतावा  
न होता ।

औरंग०—मैं भी मक्के शरीफको जाऊँगा ! मैं अपनी जिन्दगीके  
सब काम कर चुका । सिर्फ एक काम बाकी है । रजियाको दुश्मनोंके  
हाथसे निकालना । तुम अगर दुर्गादासको छोड़ न देते तो शायद  
मक्का जानेके पहले यह काम भी मैं कर जा सकता ।

दिलेर०—दुर्गादासको डर दिखाकर ? नहीं जहाँपनाह ! यह नहीं  
हो सकता था । डर किसे कहते हैं, सो वह बहादुर जानता ही नहीं ।  
उस रातको कामबख्शने जब दुर्गादासके सिर पर तरवार तानी थी तब  
दुर्गादास इस तरह छाती फुलाकर खड़ा हुआ था जनाब कि मैं दंग  
रह गया । उस वक्त जो मैंने देखा उसे मैं कभी नहीं भूल सकता ।  
एकाएक उसका सिर पहाड़की चोटीकी तरह ऊँचा और सीधा हो  
गया ! उसकी छाती आसमानकी तरह चौड़ी होगई ।—उस बहादुरको  
इतना ऊँचा इतना चौड़ा और कभी मैंने नहीं देखा जनाब !

औरंग०—हाँ दिलेरखाँ ! दुर्गादास बेशक एक बहादुर और ऊँचे  
खयालतका आदमी है । लेकिन—

दिलेर०—जहाँपनाह ! मैं देखता हूँ कि फर्जके लिए राजपूत  
सिर्फ मरनेको ही नहीं डरते—वे फर्जके लिए मरनेमें एक तरहका  
फख्र समझते हैं । और उन राजपूतोंमें सबसे बढ़कर दुर्गादास है ।

औरंग०—मैं इस बातको मानता हूँ दिलेरखाँ !—तो फिर रजिया दुश्मनोंके हाथसे नहीं निकल सकती ?

दिलेर०—यह बात नहीं है जहाँपनाह ! मैं इस कामको कर सकता हूँ, अगर हुजूर इस मामलेमें मुझे पूरा पूरा अख्तियार दें ।

औरंग०—कैसे यह काम करोगे ?

दिलेर०—जहाँपनाह ! मैं जानता हूँ कि राजपूत जातिसे खास कर इस दुर्गादाससे किस तरह काम निकाला जा सकता है । उसकी इज्जत कीजिए, उस पर यकीन लाइए, तो वह झूठसे भी बढ़कर मुलायम है । उसे डर दिखाते जाइए—धमकाइए—तो वह लोहेसे भी कड़ा है ।

औरंग०—अच्छी बात है । मैं तुमको इस बारेमें पूरे अख्तियारात देता हूँ ! मेरा दिमाग सही नहीं है । मैंने समझकी गल्तीसे मौजमको दुश्मन बना लिया, आजिमको लालची बना डाला, अकबरको वागी और कामबख्शको शैतान बना दिया ! लेकिन तो भी समझमें कहाँ पर गल्ती है, सो कुछ समझमें नहीं आता ।

दिलेर०—जनाब ! अगर यही मायूम हो जाय कि गल्ती कहाँ पर है तो फिर गल्ती रहे ही क्यों ?

[ काबलेसखाँका प्रवेश । ]

औरंग०—क्या है काबलेसखाँ ?

काबलेस०—हुजूर ! संभाजीको गधेकी पीठ पर चढ़ाकर शहरभरमें घुमाया जा चुका । काफिर रास्तेमें चिल्लाचिल्लाकर कहता जाता था कि ' मुझे कोई मार डालो । ' लेकिन किसीकी हिम्मत नहीं पड़ी ।—उसे अब यहाँ ले आऊँ खुदावन्द ?

औरंग०—ले आओ ।

काबलेस०—मेरा इनामे खुदावन्द !

औरंग०—दूँगा काबलेस ! दूँगा, खूब इनाम दूँगा ।

( सलाम करके काबलेसख़ाँका प्रस्थान । )

औरंग०—दिलेरख़ाँ ! अब मुझे जिन्दगीसे नफरतसी हो गई है । मेरी खुशी जाती रही है । मेरी कमर जैसे टूट गई है । ( थोड़ी देर चुप रहकर ) जिसे कभी सोचा न था—मेरी बेगम—हिन्दोस्तानके बादशाहकी बेगम—उसे मैंने क्या नहीं दिया था !—उसका यह हाल ! दिलेरख़ाँ ! मैंने कभी—ख्वाबमें भी—यह नहीं सोचा था ।

दिलेर०—जहाँपनाह ! मैं बराबर यहीं देखता आ रहा हूँ कि आदमी जिस बातको कभी नहीं सोचता, वही सबसे पहले आगे आती है ।

[ पिंजड़ेमें बन्द सम्भाजीको साथ लिये आजिम, काबलेसख़ाँ और सिपाहियोंका प्रवेश । ]

औरंग०—यही मराठा बहादुर है ! क्यों महाराज ! कुरानको और बुरा कहोगे ? मसजिदोंको तोड़ो और नापाक करोगे ? मुल्हाओंकी बेइज्जती करोगे ?—जवाब क्यों नहीं देते ?

काबलेस०—हुजूर ! यह जवाब किस तरह दे ? कुरानको यह बुरा कहता था, इस लिए इसकी जवान काट ली गई है ।

औरंग०—मराठे बहादुर ! अब भी बता, कुरान—कल्मा पढ़ेगा ? अगर अब भी यह मंजूर कर, तो मैं तेरी जान वल्हा सकता हूँ ।

( सम्भाजी औरंगजेबके उद्देश्यसे पिंजड़ेके घेरेमें लात मारते हैं । )

काबलेस०—हुजूर, अबकी लातमें पिंजड़ा टूट जायगा ! जहाँपनाह ! जल्द इसके कलका हुक्म दीजिए । नहीं तो—

औरंग०—जाओ, अभी इसका कटा हुआ सिर मेरे सामने पेश करो ।

( सम्भाजीको लेकर आजिम, काबलेसख़ाँ और सिपाहियोंका प्रस्थान । )

औरंग०—दिलेरख़ाँ ! सन्नाटेमें क्यों आगये ?—बोलते क्यों नहीं ?

दिलेर०—इसके ऊपर अब मुझे कुछ नहीं कहना है । बहादुरसे बहादुरको शायद ऐसा ही वर्ताव करना चाहिए !

औरंग०—संभार्जी अगर कल्मा पढ़ने पर गजी हो जाता तो मैं उसको माफ कर देता ।

दिलेर०—अगर संभार्जी इस वक्त मौतके डरसे कल्मा पढ़ने पर राजी हो जाते तो मैं उनसे नफरत करता ।—जनाव ! आप क्या यह चाहते हैं कि कोई अपनी समझ और यर्कानके खिलाफ दीन—इस्लामको माने ?

औरंग०—दिलेरखीं, इस दीन-इस्लामको फैलानेके लिए ही मैं इस तख्त पर बैठा हूँ । इसीके लिए आपको कैदखानेमें बंद किया. भाईका खून अपने सिर लिया । खुदा जानता है ।

दिलेर०—यह मैं जानता हूँ जनाव ! मैं आपको मजहबके बारेमें कट्टर मुसलमान समझकर ही अबतक आपका साथ दे रहा हूँ । अगर आपको मजहबकी आड़में मनमानी करनेवाला मक्कार समझता तो अबसे बहुत दिन पहले बन्दा बन्दगी करके चले देता ।—लेकिन बादशाह सलामत, कहीं सीनेजोरीसे मजहब बढ़ सकता है ? तरवारकी धारसे दीन पर यर्कान दिलया जा सकता है ? ठोकरें मारकर रिआया माफिक की जा सकती है ? जहाँपनाह ! मैं फिर कहता हूँ—इस रास्तेसे लौटिए । अब भी हिन्दुओंकी मुखालफत छोड़िए । हिन्दू और मुसलमानोंके दिल मिलें । मन्दिरों और मसजिदोंमें आजादके साथ लोग परमेश्वर और खुदाका नाम लें । एकसाथ आसमानमें अर्जों और शंखकी आवाज गूँज उठे । हिन्दू और मुसलमान एक दफा कौमी दुश्मनी भूलकर—एक दूसरेको भाई समझकर—गले लग जावें । उसी दिन हिन्दोस्तानमें एक छोरसे दूसरे छोरतक ऐसी एक बादशाहत कायम हो जायगी जैसी दुनियाभरमें कभी किसीने नहीं देखी ।

औरंग०—हिन्दू और मुसलमान एक होंगे दिलेरखाँ ?

दिलेर०—क्यों न होंगे हुजूर ? वे इतने दिनोंसे एक ही आसमानके नीचे रहते हैं, एक ही जमीनसे पैदा हुआ नाज वगैरह खाते हैं, एक ही जमीनका पानी पीते हैं, एक ही हवा उनके वदनमें लगती है ।—अब भी क्या दोनोंके प्राण—दोनोंकी रूह—एक नहीं हुई ? मैं चाहता हूँ कि हिन्दू और मुसलमान दोनों मजहब कौम और रस्म-रवाजके फर्कको भूलकर, घुटने टेककर, हाथ जोड़कर, एतकाद और भक्तिके साथ, इस हिन्दोस्तानकी हरीभरी धरतीकी जयजयकारसे आसमानको गुँजा दें !—उनके दिलोंमें यह ख्याल पैदा हो कि यह हिन्दोस्तान हमारी मा है, और हम हिन्दू-मुसलमान एक माके दो लड़के—भाईभाई—हैं !

औरंग०—दिलेरखाँ ! तुम सपना देख रहे हो ।

दिलेर०—मुझे माफ करें जहाँपनाह !—शायद मैं सपना ही देख रहा था । लेकिन बड़े सुखका सपना था ।—

औरंग०—(स्वगत) यही अगर होता । यही अगर हो सकता ।— नहीं, बहुत ज्यादा देर हो गई । अब इस उम्रमें एक और नये मनसूबेको लेकर कामके मैदानमें उतरना नहीं बन सकता । (प्रकट) दिलेरखाँ, मैं क्या कर रहा हूँ, सो खुद मेरी ही समझमें नहीं आता । मैं 'कल' की तरह काम किये चला जा रहा हूँ । सोचने नहीं पाता । मेरी आँखोंके आगे जैसे अँधेरा छाया हुआ है । सिर चकरा रहा है । दिलेरखाँ, अब मैं वह औरंगजेब नहीं रहा । मैं उसका—सिर्फ ढाँचा हूँ ।

दिलेर०—अभी कुछ देर है जनाब ! अभी उस ढाँचे पर गोश्त लटक रहा है; गिर नहीं पड़ा । पर हाँ, वैसा होनेमें बहुत देर भी नहीं है ।

[ इसी समय काबलेखाँ एक चाँदीकी तश्तरीमें संभाजीका कटा हुआ सिर लाकर बादशाहके पैरोंके पास रखता है । साथमें रुधिरसे तर आजिम और सिपाही होते हैं । ]



औरंग०—संभाजीका सिर है !—जाओ, ले जाओ ।

दिलेर०—दाराके खूनसे जो सततनत शुद्ध हुई थी वह इस बहा-  
दुरके खूनसे खतम हुई समझो ! ( प्रस्थान । )

काबलेस०—जहाँपनाह ! मेरा इनाम ?

औरंग०—तेरा इनाम ? अरे कौन—( पहरदारोंसे ) इसे बाँधो ।

काबलेस०—ऐं—मुझे—

( पहरदार सिपाही काबलेसखाँको बाँधते हैं । )

औरंग०—आजीम ! इसे बाहर ले जाओ—इसका सिर काटकर  
ले आओ । काबलेसखँ ! यह जरूर है कि हम लोगोंको अक्सर तुझ  
ऐसे दगाबाजोंकी मदद लेनेके लिए लाचार होना पड़ता है । लेकिन  
दिलसे मैं तुझ ऐसे लोगोंसे नफरत ही रखता हूँ—जा, जहाँ तेरा  
मालिक संभाजी गया है ।

काबलेस०—जी जहाँपनाह !

औरंग०—जाओ, ले जाओ ।

( प्रस्थान । )

आजिम—चल कुत्ते !

काबलेस०—दोहाई है शाहजादा साहब ! मुझे जानसे न मारिए !  
मैं आपका गुलाम होकर रहूँगा—आपका—

आजिम—चल नमकहराम—( लात मारना )

काबलेस०—मारिए—जूते मारिए—लातें मारिए—और फिर मार-  
कर निकाल दीजिए—जानसे न मारिए—दोहाई है !

## पाँचवाँ दृश्य ।



स्थान—जोधपुरका महल ।

समय—रात्रि ।

[ अजितसिंह और श्यामसिंह । ]

श्याम०—तो महाराजने रानाकी भतीजीसे व्याह किया है ?

अजित०—हाँ राजा साहब ! सेनापति दुर्गादास हालमें उदयपुर गये थे । वही वहाँसे इस व्याहका प्रस्ताव लेकर आये । मैंने उसे स्वीकार कर लिया ।

श्याम०—महाराज ! यह बड़े सौभाग्यकी बात है कि आज फिरसे मेवाड़ और मारवाड़के घराने मिल गये । मैंने सुना है, गजसिंहकी लड़की भी बड़ी सुन्दर है ।

अजित०—लेकिन कठपुतली है । उसकी अवस्था बहुत ही कम है ।

श्याम०—इस काठकी पुतली पर ही एक दिन खून-माँस चढ़ आवेगा । उसे कुछ सिखाना या समझाना न होगा महाराज !

अजित०—वह बात करना भी नहीं जानती ।

श्याम०—जानेगी ! महाराज समयपर सब सीख जायगी ! औरतें तोतेकी तरह होती हैं—सीताराम पढ़ाएँ, उसे भी पढ़ेगी; राधाकृष्ण पढ़ाएँ उसे भी पढ़ेगी ।—महाराज ! मैंने सुना है कि राना जयसिंहने अपनी छोटी रानीको छोड़ दिया । क्या यह सच है ?

अजित०—हाँ राजा साहब ! उन्होंने छोटी रानीका मन्दीना कर दिया है ।

[ दुर्गादासका प्रवेश । ]

श्याम०—क्यों दुर्गादास ! शाहजादी कहाँ है ?

दुर्गा०—मैंने उसे सेनापति दुर्गादासकी सौप दिया । आपको सापनेकी अपेक्षा उन्हें सौपना ही मैंने अच्छी समझा ।

श्याम०—क्या ! मुझपर आपको विश्वास नहीं हुआ ?

दुर्गा०—महाराज ! सच तो यही है कि मैं आप पर इरी तौरसे विश्वास नहीं कर सका । किन्तु बात एक ही है । बादशाहके पास शाहजादीको आप न ले गये, जुजायतखाँ ही ले गये ।

श्याम०—हाँ—हाँ—सो अच्छा ही किया । शाहजादीको व ले गये तो भी वही बात हुई, और मैं ले जाता तो भी वही बात होती ।

अजित०—शाहजादी ! कौन शाहजादी दुर्गादास ?

दुर्गा०—अकबरशाहकी लड़की रजिया । उसके बदलेमें मैंने मारवाड़-राज्यके लिये बादशाहसे युद्ध किये बिना ही तान नगर प्राप्त किये हैं ।

अजित०—क्या दुर्गादास ! तुम क्या यह कहना चाहते हो दुर्गादास कि तुमने मेरी—तुमने रजियाको मुगलोंके हाथ लौटा दिया ?

दुर्गा०—हाँ महाराज ! उसे मैंने लौटा दिया ।

अजित०—( दमभर चुप रहकर ) रजियाको लौटा देनेका तुम्हें अधिकार क्या था सेनापति ? राजा मैं हूँ ! मेरी आज्ञा लिये बिना—

श्याम०—मैंने भी सेनापतिसे यही कहा था महाराज, कि महाराजकी अनुमति लिये बिना—

अजित०—तो वीकानेर-नरेश, तुम भी इस कुचक्रमें हो ?

दुर्गा०—आज्ञा मैंने इसलिए नहीं ली महाराज कि आज्ञा मँगनेसे मिलती नहीं ।—और अकबर और उनके परिवारने मेरा आश्रय लिया था, महाराजका आश्रय नहीं लिया था ।

अजित०—तुम्हारी इतनी मजाल दुर्गादास !—तुमने सोचा—( क्रोधके मारे गला रूँध जाता है । )

दुर्गा०—सुनिश्च महाराज ! स्पष्ट ही कहता हूँ ! मुझे मादूम हुआ कि आप शाहजादीको चाहने लगे हैं । जिस दिन मैं दक्खिनसे लौट-

कर वहीं आया था उसी दिन मुकुन्ददासने यह बात मुझसे कही थी । उसके बाद मैंने खुद भी देखा कि यह बात सच है । यह प्रेम किसीके लिए अच्छा न था । क्यों कि आपका शाहजादीके साथ व्याह हो नहीं सकता । इसीसे मैंने उदयपुरमें आपके व्याहका प्रस्ताव किया । वहीं इन वीकानेर-नरेशने शाहजादीको लौटा देनेका प्रस्ताव किया । मैं उस पर राजी हो गया ।

अजित०—राजी हो गये ! जान पड़ता है, खूब रिश्त ली है सेनापति !—

दुर्गा०—रिश्त महाराज ! अगर रिश्त लेता—नहीं, क्षमा कीजिएगा महाराज ! मैं अनुचित बात कहनेवाला था ।

अजित०—क्षमा !—दुर्गादास ! इस रिश्त लेनेके अपराधके कारण मैं तुमको सदाके लिए मारवाड़से निकल जानेकी आज्ञा देता हूँ ।

दुर्गा०—जो आज्ञा महाराज ! प्रणाम । ( प्रस्थान । )

अजित०—षड्यन्त्र—षड्यन्त्र—एक भारी षड्यन्त्र रचा गया है !

श्याम०—महाराज, पहले ही कह चुका हूँ कि मैं इस षड्यन्त्रमें—इस साजिशमें—नहीं हूँ !

अजित०—दूर हो ।—(लात मारकर श्यामसिंहको निकाल देते हैं)  
—रजिया ! तो तुम गई ! सदाके लिए मेरे हाथसे गई ! और तुम्हारे लिए मैंने दुर्गादासको भी हाथसे खोया !

( बेचैनीके साथ टहलना । )

[ तेजीके साथ कासिमका प्रवेश । ]

कासिम—राजा ! महाराज दुर्गादास कहाँ हैं ?

अजित०—वे इस राज्यको छोड़कर चले गये ।

कासिम—वे खुद चले गये, या तुमने उनको निकाल दिया—  
श्यामसिंहसे जो मैंने सुना वह सच है ?

अजित०—हाँ, मैंने उनको देख-लिख लेका दण्ड दिया है ।

कासिम—यह तो मायूस हुआ ! लेकिन क्यों ?

अजित०—रिश्तत—घूस लेनेके लिए ।

कासिम—( क्रोधसे काँपते हुए स्वरमें ) घूस ! रिश्तत !—महाराज दुर्गादासने घूस ली है !—भल्लारे भल्ला ! तूने यह बात तो कही ! दुर्गादासने घूस ली है ! दुर्गादास अगर घूस लेते तो क्या तेरे ऐसे एक महाराज न बन जाते ? वे चाहते तो तुझे पैरोंसे ठेलकर जोधपुरके सिंहासन पर राजा होकर बैठ सकते थे ? दुर्गादास घूस लेंगे ? हाँ रे नमकहराम !—एहसानफरामोश ! जिसने अपना जी होमकर इतने दिन तक तेरी हिफाजत की—तेरी जान बचाई—पर्चास बरसतक जो मुल्कके लिए लड़ता रहा, उसीको बुढ़ापेमें तूने निकाल दिया ! अब वह पराये दरवाजे पर भीख माँगकर—नौकरी करके—खायेंगे, यही तेरा धरम था राजा ?

अजित०—काका—

कासिम—खबरदार ! अब मुझे काका कहकर न पुकारना । मैं ऐसे एहसानफरामोशका काका बनना नहीं चाहता !—मैं अब तेरी दी रोटी खाना नहीं चाहता । मैं भी जाऊँगा । मेहनत-मजूरी करके खाऊँगा । भीख माँगकर अपने महाराज दुर्गादासको खिलाऊँगा । उनकी कदर तू क्या जानेगा एहसानफरामोश ! ( प्रस्थान । )

( अजितका चुपचाप दूसरी तरफसे प्रस्थान । )

रजिया—अम्मीजान ! नाटूम नहीं, तुम वही गुलनार हो या नहीं । लेकिन तुम मेरी वही अम्मीजान जरूर हो ।

गुलनार—तू सच कहती है रजिया ! मैं पहचान पड़ती हूँ : सच कह, पहचान पड़ती हूँ ! वह एक दिन था, जब तूने मुझे हिन्दोस्तानके बादशाहकी बेगम गुलनार देखा था—हिन्दोस्तान के बादशाह जिसकी एक प्यारकी नजरके लिए मुन्तजिब रहता था; मैंकहीं राजे जिसकी तैयारी पर बल पड़नेको खौफके साथ दूरसे देखा करते थे; हाथमें नंगी तरवार लिये लाखों सिपाही जिसकी उंगलोंने इशारे पर मरने मारनेके लिए तैयार रहते थे । और आज मैं किस हालतमें हूँ!—बादशाह नफरतकी निगाहसे देखते हैं, फर्मावरदार लोग बात करनेके रवादार नहीं हैं, सारी दुनियाने छोड़ दिया है । क्या मैं वही गुलनार हूँ ? अच्छी तरह देखकर बतला ।

रजिया—अम्मीजान ! तुम मेरी वही अम्मीजान हो । दुनिया तुमको छोड़ दे, लेकिन मैं तुमको नहीं छोड़ सकती ।

गुलनार—क्यों रजिया ? मैंने तेरे साथ कब क्या सट्टक किया है ?

रजिया—तुमने कुछ सट्टक नहीं किया, यह सच है । लेकिन तो भी मैं तुमको नहीं छोड़ सकती । क्योंकि हम दोनों एक ही तरहके दुखसे दुखी हैं । मैं भी बदनसीब हूँ—मैं भी एक आदमीकी चाहमें फँस चुकी हूँ ।

गुलनार—तूने किसे चाहा था ? किसे रजिया ? लेकिन क्या मेरी तरह चाहें थी ? मेरी तरह इस्ककी तेज भूर्माकी आगमें जल चुकी है ? एक सल्तनत उसके लिए अपने हाथसे गवाँ दी है ? और फिर उससे कोई जवाब पाया है ?—नहीं रजिया ! तू इस जलनका शुमार भी नहीं कर सकती !—उसी दिनसे मेरा सब दुस्न और

घमंड मिट गया है । आज जिसे तू देख रही है वह गुलनार नहीं है ;  
उसका ढाँचा है । अब मैं वह गुलनार नहीं हूँ ।

[ बाँदीका प्रवेश । ]

बाँदी—शाहजादी ! चलिए !

रजिया—ठहर जा, थोड़ी देरमें चलती हूँ ।

बाँदी—नहीं शाहजादी ! बादशाहका हुक्म नहीं है ।

गुलनार—क्या हुक्म नहीं है बाँदी ?

बाँदी—शाहजादीको यहाँ आने देनेका । ( रजियासे ) चलिए ।

( रजिया आँखोंमें आसूँ भरे हुए गुलनारकी तरफ देखती है । )

गुलनार०—(रजियासे) जाओ !—(रजियाका प्रस्थान ।) मैं आज  
इतनी नाचीज हो गई हूँ ! अपनी पोतीसे बात करना भी मेरे लिए  
मना है ! एक बाँदी भी लालपीली आँखें दिखाकर चली जाती है ।  
नौकर-चाकरोँकी भी नफरत वर्दास्त करके गुलनार इस शाहीमहलके  
कोनेमें नहीं पड़ी रह सकती ! मलका होकर शाहीमहलमें आई थी  
और उसी हैसियतमें यहाँसे जाऊँगी ।

[ नीचे सड़कपर कुछ फकीर आकर गाते हैं । ]

गीत ।

जिन्दगी तो देख ली हसरतकी कसरत है अजब ।

गर हो हिम्मत कुछ तो चल तू मौतको भी देख अब ॥

यह भरा लहरा रहा गहरा समुद्र अपार है ।

तैरते हैं सब पड़ें उसमें, मगर हैं खुशक लब ॥

हाथ पैर हजार मारें, पार पर मिलना नहीं ।

झूबना मँझधारमें होगा, थकेंगे अंग जब ॥

इसके ऊपर उठ रहीं लहरें गरजती वेगसे ।

और नीचे है अगम पानी परेशानी अजब ॥

इतने दिन तैरा किया लहरोंमें ऊपर तू अरे ।

देख नीचे डूबकर कितना कहाँ पानी है अब ॥

गुलनार—ठीक है। आज गोता लगाकर देखूँ नीचे कितना गहरा पानी है। वस, यही ठीक है। डर कादेका : यही अच्छा है। आज खुदकुशी करूँगी !

[ कामवल्शका प्रवेश । ]

कामवल्श—अम्मी ! मैं बीजापुर जाता हूँ। अब्बाजानका हुक्म है।

गुलनार—हाँ मुना है। तुम्हारे अब्बाजानका हुक्म है। मैं रोक्ने-वाली कौन हूँ ! जाओ। ( कामवल्श गुलनारके पैर छूना है। गुलनार सिर्फ़ सिर झुका लेती है ) कामवल्श ! बेटा ! वस यहाँ नैरी तेरी आखिरी मुलाकात है !

कामवल्श—क्यों अम्मीजान ?

गुलनार—क्यों ? इस लिए कि मैं नहँगी—मैं मरूँगी—मैं खुदकुशी करूँगी !

कामवल्श—यह क्या कह रही हो अम्मीजान ! मैं जानता हूँ कि तुम्हारी तबियत कुछ दिनसे बहुत खराब हो रही है। लेकिन—

गुलनार—क्यों मरूँगी ? जानना चाहते हो ? तो मुनो। जबतक मैं बादशाहकी प्यारी बेगम थी—तबतक जिन्दा रही ! जबतक मैं हुक्मत करती रही—जिन्दा रही ! जबतक शानके साथ सिर ऊँचा किये रह सकी—जिन्दा रही !—आज बादशाहकी नफरत, नौक-रोंकी बदमिजाजी, लड़के-पोतोंका तरस और दिलकी बेकरारी लेकर गुलनार इस दुनियामें रहना नहीं चाहती।

काम०—फिर वह दिन अल्लाह दिखावेगा। अम्मीजान, अब्बाजानसे माफ़ी माँग लो।

गुलनार—क्या कामवल्श ? माफ़ी ! मैं माफ़ी माँगूँगी ?—तू मेरा लड़का है ?—कामवल्श ! सूरज जिस शानसे निकलता है उसी शानसे डूबता है।—जाओ—लेकिन लौटकर अपनी अम्मीको न देखोगे।



काम०—अम्मीजान—

गुलना०—चुप ! बस अब कुछ न कहना । मैंने पक्का इरादा कर लिया है ! जाओ, वस हम दोनोंकी यही आखिरी मुलाकात है ।—  
( सिर झुकाकर धीरे धीरे कामबख्शका प्रस्थान । ) सूरज झुवनेमें अब ज्यादा देर नहीं है । बाँदी !—नहीं, कोई नहीं है । एक बाँदी भी आज मेरे हुक्मके इन्तिजारमें यहाँ मौजूद नहीं है ! आज मैं बाँदियोंसे भी बदतर हो गई हूँ !—गया, सब गया—मेरी शान, इज्जत और तबदबा सब गया । मैं भी जाती हूँ ।

( प्रस्थान । )

[ दमभरमें एक बाँदीके साथ औरंगजेबका प्रवेश । ]

औरंग०—कहाँ है वेगम ?

बाँदी—मालूम नहीं जहाँपनाह ! यहीं पर तो अभी थीं । जान पड़ता है, भीतर गईं ।

औरंग०—जा खबर दे । ( बाँदीका प्रस्थान । ) दुर्गादास ! मैं तुमसे जंगमें हार चुका हूँ, लेकिन यह हार उससे कहीं बढ़कर है । तुमने गुलनार ऐसी हसीन औरतको मुझमें पाकर भी छोड़ दिया—गुलनार ऐसी मल्काकी मोहब्बतका दम भरनेसे साफ इनकार कर दिया । बेशक तुम एक महात्मा हो ! दिलेरखोंके कहनेसे और तुम्हारी इज्जत करनेके खयालसे, आज मैं गुलनारको माफ कर दूँगा । सच बात है, दिलेरखोंका कहना ठीक है—मक्के शरीफको जानेके वक्त एक ब्रिगडे दिले ठीठ औरत पर गुस्सा रखना मुनासिब नहीं ।

[ खूब शृंगार किये हुए गुलनारका प्रवेश । ]

गुलनार—कौन ? क्या, बादशाह ? इतनी मेहबानी !

औरंग०—मल्का !

गुलनार—चुप । अब मैं मत्का या बेगम नहीं रही । जब तक हुक्म चलाती रही, तब तक मत्का थी । अब आज मैं मत्का नहीं हूँ । मैं सिर्फ गुलनार हूँ ।—क्या कहना है, कहो ।

औरंग०—यह क्या गुलनार ! इसी बीचमें इतनी तबदीली ! यह क्या ! तुम तो पहचान नहीं पड़ती !

गुलनार—बादशाह ! मेरे उरूजके साथ मेरा हुस्न भी चला गया—मिट्टीमें मिल गया । अब मेरे पास किस इरादेसे आये हो ? बोले । ज्यादा वक्त नहीं है । मैं मरने जा रही हूँ । मैं जहरका प्याला पी चुकी हूँ !

औरंग०—यह क्या ! जहर पी लिया है गुलनार ? किस लिए ?

गुलनार—किस लिए ? पूछते हो ? बुड्ढे लटे हुए औरंगजेब ! तुम क्या समझे थे कि मैं हेच होकर तुम्हारी नफरतको बर्दाश्त करनेके लिए जिन्दा रहूँगी ? तुमने क्या सोचा था कि मैं तुमसे रहमकी भीखें माँगकर जिन्दा रहूँगी ?—इस सूरजकी तरफ देखो, उसके बाद मेरी तरफ देखो, फिर बतलाओ कि हम दोनों भाई-बहन जान पड़ते हैं या नहीं ? मैं भी मत्का होकर आसमान पर चढ़ी थी, और आज गुरुब होने जा रही हूँ ।

औरंग०—गुलनार ! मैं इस वक्त तुमको माफ करनेके लिए आया हूँ । मैंने तुमसे जो कुछ ले लिया था वह फिर देने आया हूँ ।

गुलनार—माफी !

औरंग०—हाँ, अब मैं तुमको प्यार नहीं कर सकता गुलनार ! गुलनार ! तुम नहीं जानती कि तुमने मुझको कैसी चोट पहुँचाई है ! दमभरमें तुमने मेरी मोहब्बत, एतबार और उम्मीदोंको बेदर्दीके साथ टुकड़े टुकड़े कर डाला है । जवानीमें इन चीजोंके टूटने पर जोड़ लग

सकता है । लेकिन बुढ़ापेमें जो टूटता है वह फिर जुड़ नहीं सकता । मेरा सब मिट गया । मैं भी मरने जा रहा हूँ । इस वक्त मैं तुमसे मोहव्वत नहीं कर सकता । वह ताकत मुझमें नहीं रही । लेकिन हाँ, माफ कर सकता हूँ ।

गुलनार—माफ—बाहशाह ! तुम मुझे माफ करोगे ?

औरंग०—नीच-कौम लोग बदमाश औरतको मारते-पीटते हैं, या मार ही डालते हैं । मामूली पढ़े-लिखे लोग उसे छोड़ देते हैं । बड़े लोग—ऊँचे दर्जेके आदमी उसे माफ कर देते हैं ।

गुलनार—( व्यंग्यके स्वरमें ) बेशक तुम बहुत ही ऊँचे दर्जेके आदमी हो ! लेकिन बादशाह ! गुलनारने न कमी किसीको माफ किया, और न वह किसीसे माफी चाहती है !

औरंग०—तुम गलत समझी हो गुलनार ! मैं ऊँचे दर्जेका आदमी नहीं हूँ ! ऊँचे दर्जेका आदमी दिलेरखाँ है । मैं तो इस वक्त 'कल'की तरह सब काम कर रहा हूँ । दिलेरखाँने मुझसे तुमको माफ कर देनेके लिए कहा है । इसीसे मैं उसका कहना—

गुलनार—दिलेरखाँके कहनेसे ! जाओ बादशाह ! तुम्हारी माफी मैं नहीं चाहती । मैं दोजखकी आगमें जलने जा रही हूँ और साथ ही उस दुर्गादासकी बेहद बेशुमार चाह लिए जा रही हूँ । अगर उसे पत्नी, तो मैं उसको, बादलके टुकड़ेकी तरह, अपनी जाहतकी आँधीसे घेरकर, खींचकर, अपने साथ ले जाती—उसको भूसीकी आगकी तरह ख्वाहिशकी आगमें धीरे धीरे जलाती । वह मिला नहीं । लेकिन शायद एक दिन कहीं मिलेगा । तब उसे देख दूँगी । औरंगजेब ! दुनियामें कुछ लोग ऐसे भी हैं जिनकी चाहत कीनेकी तरह—इन्तिकामकी तरह जबरदस्त, तेज़, आगसे भरी होती है ।

मैं वैसी ही औरत हूँ ।—मेरा सिर घूम रहा है, अब बोला नहीं जाता, मैं मरती हूँ । मुझे कुछ दुख नहीं है औरंगजेब ! मुझे अपने गिरनेका दुख नहीं है । ऊपर चढ़ी थी—गिर पड़ी । जो ठेग पड़े रहते हैं, वे गिर नहीं सकते । कुछ गम नहीं । अगर औरत होकर पैदा हुई थी तो मर्दको अपनी मुड़ीमें रक्खा । अगर मर्दका हुई था तो सल्तनत पर हुक्मत की, अगर किसीको चाहा भी, तो उसे ही अपनी उल्फत बखशी । उससे मोहब्बतकी भाँख नहीं माँगी ।—कुछ गम नहीं । एक दिन तो मरना होगा । फिर हाथ-पैर चूटते हैं क्यों न मर जाऊँ—वह सूरज डूब गया—मैं भी जाती हूँ ।

( गिर पड़ती है । )

औरंग०—जाओ गुलनार ! अपने गुनाहों पर पछताते हुए, तुम नहीं मरीं । शायद मौतके उस किनारे पहुँचने पर तुम्हारा पछताना शुरू होगा । लेकिन मैं तो मरनेसे पहले ही अपने अमालों पर पछताने लगा हूँ ।

## सातवाँ दृश्य ।



स्थान—आगरेका महल । नीचे यमुना बह रही है ।

समय—सूर्यकाल ।

[ दिलेरखाँ और एक बादशाही नौकर ]

नौकर—बादशाहकी मौत हो गई ।

दिलेर०—हाँ सुवारक ! वह मौत बहुत ही दर्दनाक थी । देखकर तरस आता था । उनके पास न कोई शाहाजादा था—बेगम भी न थीं ।—अकेला मैं था । बड़ी ही दर्दनाक मौत थी ।

नौकर—वे मक्के शराफ़, जानेवाले थे न ?

दिलेर०—हाँ । लेकिन जा नहीं सके । दौलताबादमें ही मर गये । अफसोस करने लायक उस मौतको मैं कभी न भूँढ़ूँगा । अपने आमालों पर अफसोस करते हुए बादशाहका लेटे लेटे “माफ करो मराठे, माफ करो राजपूतों, माफ करो पठानों ” कहकर चिल्लाना सुननेसे जैसे छाती फटी जाती थी ! उसके बाद मरनेसे दमभर पहले भरीई हुई डूटी-फूटी आवाजमें बादशाहने कहा—“वह सामने मौतका काला दरिया लहरा रहा है, उसीमें अपनी जिन्दगीकी किस्ती छोड़ता हूँ । ” आखिरको “ हो अल्ला ” कहकर चिल्ला उठे—सब खतम हो गया ।

नौकर—वेशक अफसोसके लायक मौत थी ।—मालूम नहीं, अब कौन बादशाह होगा ।

दिलेर०—मौजम और आजिममें लड़ाई छिड़ गई है । नतीजा क्या होगा सो खुदा जाने ।

नौकर—आप शाहजादी रजियाको यहाँ ले आये हैं ?

दिलेर०—हाँ मुबारक । आज शाहजादीके न बाप है, न मा है—कोई नहीं है । उसके बराबर दुखिया और कौन है ? यहाँ उसे एक बूढ़ी अन्नाके पास छोड़े जाता हूँ ।

नौकर—आप कहाँ जायँगे ?

दिलेर०—मैं जरा दुर्गादासका पता लगाने जाऊँगा ।

नौकर—क्यों ?

दिलेर०—मतलब है ।

(दोनोंका प्रस्थान ।)

“ [ पागलोंकी तरह धीरे धीरे रजियाका प्रवेश । ]- ”

रजिया—मैं उसे प्यार करती थी । इसमें क्या बेजा था ? किसने हमको जुदा कर दिया ? क्यों ऐसा किया ?—इमारा सुख बे देख न सके ।

बाँदी—शाहजारी—[ बाँदीका प्रवेश । ]

रजिया—( अनसुनी करके ) उस दिन पहले पहल आवू-पहाड़के गढ़में, छिटक रही चाँदनीमें, क्यों हमारी मुलाकात हुई—क्यों हमारी मुलाकात हुई अजित !

बाँदी—फिर बुदबुदाने लगीं । शाहजारी ! ओ शाहजारी !

रजिया—अजित ! अजित !—उसका नाम भी मीठा है ! अजित !

बाँदी—शाहजारीयोंके ढंग ही निराले होते हैं । मैं जाती हूँ । वह इस घड़ी बोलेगी ही नहीं । ( प्रस्थान । )

रजिया—शाम हो गई । ठंडी हवा चल रही है । कोयल बोल रही है । जमना महलके नीचेसे वही चली जा रही है । आसमान कैसा साफ, कैसा नीला है ! ( गाती है )—

गीत ।

रही न सुखकी बहार ही जब तो फिर ये बुलबुल है गार ही क्यों ?

हवा भी ठंडी ये खुशबू लेकर जला रही मुझको आरही क्यों ?

जो तान थी गूँजती जहाँमें वो आज चुप हो रुला रही क्यों ?

न आँखमें रोशनी न जाँ है, ऐ मौत, मुझको जिला रही क्यों ?

## आठवाँ दृश्य ।

—:०:—

स्थान—पेशोला झीलके किनारेका राजमहल । •

समय—दोपहर ।

• [ दुर्गादास अकेले खड़े हुए सामनेका दृश्य देख रहे हैं । ]

दुर्गा०—(स्वगत) सब चेष्टा व्यर्थ हुई । इस जातिको खींचकर खड़ा नहीं कर सका यह जरूर है कि मुगलोंका साम्राज्य नहीं रहेगा, लेकिन यह जाति भी उठकर खड़ी नहीं होगी ।

सर०—भीतर चलिए देव ! जलपान करिए । दोहपर ढल चुकी है ।

दुर्गा०—चलता हूँ । चलिए महारानी !

जय०—यहाँ आपको किसी तरहका कष्ट तो नहीं है ?

दुर्गा०—कष्ट ? राना साहबके यहाँ मैं बड़े सुखमें हूँ ।

जय०—मेरे यहाँ न कहिए । सरस्वतीके यहाँ कहिए । सरस्वतीने ही आपके लिए यह जगह पसन्द कर दी है । सरस्वतीने ही यह शीशमहल आपके लिए बनवाया है । जिस दिन आपने हमारे यहाँ पधारकर एक निर्जन स्थानमें रहनेकी इच्छा प्रकट की थी, उसी दिन सरस्वती खुद यहाँ आकर सब बन्दोबस्त कर गई है । यहाँ नित्य वह अपने हाथसे आपके लिए रसोई बनाती है ।

दुर्गा०—महारानीकी मुझ पर असीम कृपा है !

सर०—कृपा ? कृपा न कहिए ! देव ! यह दीनका अर्घ्य है—भक्तका नैवेद्य है । राजस्थानमें ऐसा कौन है, राठौर वीर दुर्गादासके नामको सुनकर जिसकी छाती फूल न जाती हो; गर्वसे सिर ऊँचा न हो जाता हो ? सौभाग्यसे, पूर्वजन्मके पुण्योंसे ऐसा देशभक्त देवता हमको अतिथिके रूपमें प्राप्त हुआ है । हम उसकी पूजा करके क्यों न अपनेको धन्य बनावें !

[ दरबानका प्रवेश । ]

दरबान—महाराज ! दरबाजे पर मुगल-सेनापति दिलेरख़ाँ खड़े हैं । वे राठौरसेनापतिसे मिलना चाहते हैं ।

दुर्गा०—दिलेरख़ाँ ? यह क्या ? दिलेरख़ाँ ?

दरबान—हाँ सरकार, यही नाम तो बतलाया है ।

दुर्गा०—जाओ, उन्हें बड़े आदरके साथ ले आओ । (सरस्वतीसे) रानी साहब, अब तुम भीतर जाओ । मैं राना साहबके साथ अभी आता हूँ ।  
( सरस्वतीका प्रस्थान । ) दिलेरखँ यहाँ ! मतलब क्या है ?

जय०—कुछ समझमें नहीं आता ।

[ दिलेरखँका प्रवेश । ]

दिलेर०—बंदगी बहादुर दोस्त दुर्गादास ! मुझे पहचाना ?

दुर्गा०—मैं अपने जीवनदाताको किस तरह भूल सकता हूँ ।  
आइए ! आज मैं अपनेको बहुत भाग्यशाली समझ रहा हूँ । कहिए,  
यहाँ किस इरादेसे आना हुआ सरदार साहब ?

दिलेर०—तीर्थ-दर्शन करनेके लिए दुर्गादास ! तुम हिन्दू लोगोंके काशी, हरिद्वार, सेतुबन्ध-रामेश्वर वगैरह तीर्थ हैं न ?—जहाँ यात्री लोग कभी कभी जाकर अपनी आकबत बनाते हैं । मैं भी मरनेसे पहले एक दफा तुम्हारे दर्शन करनेके लिए आया हूँ ।

दुर्गा०—(दमभर चुप रहकर) दिलेरखँ ! मैं एक साधारण आदमी हूँ; जिन्दगीमें भरसक अपने कर्तव्यका पालन करता आ रहा हूँ ।

दिलेर०—इस पापी जमानेमें इतना ही कितने आदमी करते हैं दुर्गादास ? जिस जमानेमें भाई अपने भाईका गला काटनेको तैयार है, अपने थोड़ेसे फायदेके लिए लोग कौम भरको नुकसान पहुँचानेमें नहीं हिचकते—जिस जमानेमें खुशामद, जुल्म, झूठ, फटेब चारों तरफ छाया हुआ है, उस जमानेमें तुम ऐसे दिलेर, साफदिल, नेकचलन देवताको देखनेसे रूह पाक होती है । खयाल करके तुम्हीं बतलाओ दुर्गादास, तुम्हारे यहाँके पुराणोंमें ही ऐसे कितने लोगोंका बयान है—जिन्होंने मालिकके लिए अपनी जानकी पत्नी न करके मुल्कके लिए सब कुछ छोड़कर, अपनी पनाहमें आये हुएको बचानेके लिए अपना



वतन छोड़ दिया—दूरसे बढ़कर हसीन मल्काकी बेजा उल्फतकी लात मार दी—सताई गई औरतकी जान बचानेके लिए अपनी छाती आगे कर दी—और अखीरको एक ऊँचे खानदानकी लड़कीका धरम बचानेके लिए देशनिकालनेकी सजा कबूल की ।—बतलाओ ?

दुर्गा०—पुराणोंमें दूँदनेकी क्या जरूरत है दिलेरखाँ ! उससे भी ऊँचे दर्जेका चरित्र अगर देखना चाहो तो अपने चरित्रको ही आईना लेकर देखो ।

दिलेर०—अपने ?

दुर्गा०—हाँ दिलेरखाँ, अपने ! और भी एक आदमीसे तुमको मिलाता दिलेरखाँ । पर खेद है कि वह यहाँ नहीं है । वह तुम्हारा ही जाति-भाई वफादार कासिम है ।

[ कासिमका प्रवेश । ]

कासिम—कहाँ ! महाराज कहाँ हैं ? अरे ये तो हैं ।

( जमीनपर साष्टांग प्रणाम करता है । )

दुर्गा०—यह तो कासिम ही है ! कैसे आश्चर्यकी बात है । कासिम तुम यहाँ खोजकर कैसे चले आये ?

कासिम—पता लगाते लगाते आया हूँ महाराज ! न जाने कितनी जगह जाकर आपकी तलाश की है महाराज !

दुर्गा०—कासिम, तुम महाराज किसे कह रहे हो ?

कासिम०—जिसे हमेशासे महाराज कहता आ रहा हूँ ।

दुर्गा०—नहीं कासिम ! तुम्हारे और मेरे महाराज इस समय जोधपुरदे महाराज अजितसिंह हैं ।

कासिम०—उनका नाम न लीजिए महाराज ! वह नमकहराम—

दुर्गा०—कासिम ! याद रखो, तुम किसके आगे यह बात कह रहे हो ?

कासिम—जानता हूँ, मालिकके नाम पर छातीका खून बहानेवाले अपने देवताके आगे कह रहा हूँ । क्या करूँ, रहा नहीं जाता । जिसे आपने बचाकर इतना बड़ा किया, जिसके बचाव और राजपाटके लिए अपना सब सुख खोया, जिसका रोयाँ रोयाँ आपका एहसानमन्द होना चाहिए था—उसीने आपको बुढ़ापेमें—( कण्ठावरोध )

जय०—कासिम ! तो दीन-इसलाम तुम ऐसे आदमी भी बनाता है ?

दुर्गा०—सभी धर्म एक ही बात कहते हैं, एक ही महानीतिकी शिक्षा देते हैं राना साहब ! तब भी अगर मनुष्य मनुष्यत्व न प्राप्त कर सके तो वह धर्मका दोष नहीं है । मुसलमानोंमें काबलेसखाँ भी हैं, और दिलेरखाँ और कासिम भी हैं ।

दिलेर०—और हिन्दुओंमें श्यामसिंह भी है और दुर्गादास भी हैं ।

कासिम—हुजूर, मेरी एक अर्ज है ।

दुर्गा०—क्या कासिम ?

कासिम—मैंने सुना है कि आप हुजूर रानाकी रोटियाँ खा रहे हैं । यह तो नहीं हो सकता ।

दुर्गा०—क्या नहीं हो सकता ?

कासिम—मेरे जीतेजी हुजूर पेटके लिए दूसरेके दरवाजे पर न जायँ । मुझसे यह न देखा जायगा ।

जय०—अब क्या ! तुम क्या करना चाहते हो कासिम ?

कासिम—क्या करना चाहता हूँ ? सुनो राना, मैं महाराजको खिलाऊँगा ।

जय०—किस तरह ?

कासिम—जिस तरह हो सकेगा । मजूरी करके खिलाऊँगा ।  
माँगकर खिलाऊँगा ।

जय०—तुम क्या पागल हुए हो कासिम ! तुम पाओगे कहीं


कासिम—जहाँसे पाऊँगा वहाँसे खिलाऊँगा । अगर आज तुम  
महारानी जीती होती तो दुर्गादासको पेटकी रोटियोंके लिए दरवाजे पर न जाना पड़ता । वह नहीं है, लेकिन मैं हूँ । मैं म  
करने खिलाऊँगा—चूनी भूसी जो मिलेगा, खिलाऊँगा ।—

जय०—यह भी कहीं हो सकता है ?

कासिम०—नहीं हो सकता ? देखो महाराज दुर्गादास ! तुमको  
पसन्द हो करो ! पसन्द कर लो महाराज ! रानाका दिया हुआ  
भोग खाओगे ? या मेरा लाया हुआ रूखा-सूखा अन्न खाओगे ? प  
कर लो, रानाके पैरोमें रहोगे ? या मेरे सिर पर रहोगे ? जो चाहो प  
कर लो ।

दुर्गा०—ठीक कहते हो कासिम ! दुर्गादास तुम्हारा लाया  
रूखा-सूखा अन्न ही खायगा । ( उठकर कासिमको गलेसे लगाकर )  
भाई कासिम ! आजसे हम दोनों भाई हुए । ( दिलेरखाँसे ) देखो दि  
रखौं, कासिम कैसा उच्चपुरुष है !

दिलेर०—तुमने संच कहा था दुर्गादास ! तुम दोनों महात्मा  
मेरे सामने खड़े होओ—एक दफा जी भरकर तुम दोनोंके दर्शन  
हूँ । खुदा ! तुम्हारे स्वर्गमें जो देवता सुन पड़ते हैं वे क्या  
भी बड़े हैं ?



# द्विजेन्द्र-नाटकावली ।



स्वर्गीय द्विजेन्द्रलाल रायके नीचे लिखे हुए नाटक हमारे यहाँ से प्रकाशित हो चुके हैं । ये सभी नाटक उच्चश्रेणीके, भावपूर्ण और देशभक्तिके पवित्र भावोंसे भरे हुए हैं । इनका एक सेट आपकी घर लायब्रेरीमें अवश्य होना चाहिए :—

## ऐतिहासिक ।

दुर्गादास	मू० १ )
मेवाड-पतन	॥=)
नूरजहाँ	१=)
चन्द्रगुप्त	१)
सिंहल-विजय	१=)
राणा प्रतापसिंह	१॥)
ताराबाई ( पद्म )	१)

## पौराणिक ।

भीष्म	११)
सीता	॥=)
पाषाणी (अहल्या)	॥)
सामाजिक ।	
उस पार	१=)
भारत-रमणी	॥=)
सूम्के घर धूम	१)

प्रायश्चित्त—बेल्जियनके नोबेल-प्राइज प्राप्त कवि मेटरलिककी सुप्रसिद्ध नाटिकाका अनुवाद । इसे भी अवश्य पढ़िए । बहुत ही भावपूर्ण और कठणार-समय नाटक है । मू० । )


## हमारे उत्तमोत्तम उपन्यास ।

हमारी ग्रन्थमालामें प्रकाशित हुए नीचे लिखे उपन्यास बहुत ही पवित्र, शिक्षाप्रद, भावपूर्ण और उच्चश्रेणीके हैं । इन्हें जो पढ़ेगा वही मुक्त कण्ठसे प्रशंसा करेगा । हिन्दी-संसारमें इनका बहुत ही आदर हुआ है । और यही कारण है जो ये तीन तीन चार चार बार छपकर बिक चुके हैं:—

प्रतिभा	११)
आँखकी किरकिरी	१॥=)
शान्ति कुटीर	॥=)
अन्नपूर्णाका मंदिर	१)
छत्रसाल(ऐतिहासिक)	१॥)
सुखदास	॥=)

श्रमण नारद	१=)
गल्प गुच्छ	
फूलोंका गुच्छा	॥=)
नव-निधि	॥=)
कनक-रेखा	॥)
पुष्पलता	१)

## द्विजन्द्र-नाटकावली ।



स्वर्गीय द्विजेन्द्रलाल रायके नीचे लिखे हुए नाटक हमारे यहाँ से प्रकाशित हो चुके हैं । ये सभी नाटक उच्चश्रेणीके, भावपूर्ण और देशभक्तिके पवित्र आविर्भावसे भरे हुए हैं । इनका एक सेट आपकी घर लायब्रेरीमें अवश्य होना चाहिए :—

### ऐतिहासिक ।

दुर्गादास	मू० १ )
मेवाड-पतन	॥=)
नूरजहाँ	१=)
चन्द्रगुप्त	१)
सिंहल-विजय	१=)
राणा प्रतापसिंह	१॥)
ताराबाई ( पद्म )	१)

### पौराणिक ।

भीष्म	११)
सीता	॥=)
पाषाणी (अहल्या)	॥)
सामाजिक ।	
उस पार	१=)
भारत-रमणी	॥=)
सूम्के घर धूम	१)

प्रायश्चित्त—बेल्जियमके नोबेल-प्राइज प्राप्त कवि मेट्रलिककी सुप्रसिद्ध नाटिकाका अनुवाद । इसे भी अवश्य पढ़िए । बहुत ही भावपूर्ण और कल्पना-समय नाटक है । मू० । )

## हमारे उत्तमोत्तम उपन्यास ।

हमारी ग्रन्थमालामें प्रकाशित हुए नीचे लिखे उपन्यास बहुत ही पवित्र शैक्षणप्रद, भावपूर्ण और उच्चश्रेणीके हैं । इन्हें जो पढ़ेगा वही मुक्त कण्ठसे प्रशंसा करेगा । हिन्दी-संसारमें इनका बहुत ही आदर हुआ है । और यह धारण है जो ये तीन तीन चार चार बार छपकर बिक चुके हैं :—

प्रतिभा	११)
आँखकी किरकिरी	१॥=)
शान्ति कुटीर	॥=)
अन्नपूर्णाका मंदिर	१)
छत्रसाल (ऐतिहासिक)	१॥)
सुखदास	॥=)

श्रमण नारद	
गल्प गुच्छ ।	
फूलोंका गुच्छा	॥=)
नव-निधि	॥=)
कनक-रेखा	॥)
पुष्पलता	१)